

1926—1991 ЕЛЛАРДА АЗАТ ХАТЫН



2017 МАРТ № 3

СӨӨМЮКӨ

ISSN 0869-1398

ЖИҢҮЧЕ

*дөнья
матур икән*

КЫРЫКТАН СОҢ

*әни булу
мөмкин әле*

**«ОНЫТТЫҢ
БУГАЙ»**

*бер жыр
тарихы*

Зөһрә

УРАЗБАХТИНА:

**«ЧЫНЛАП ТЕЛӘГӘН
ТЕЛӘКЛӘР ЧЫНГА АША!»**



4 612750 670028



2017
ГОД ЭКОЛОГИИ
В РОССИИ

И-и ямьле туган ягым!



Илсәяр ИКСАНОВА.
Лаеш районы.

1960 елда Идел буендагы урманнарны һәм далалы урманнарны саклау максатыннан, Татарстанда Идел-Чулман дәүләт табигый тыюлыгы булдырыла. Тыюлык ике өлештән – Саралан һәм Раифа бүлекчәләреннән тора. Саралан өлеше көньяктарак – Идел, Чулман һәм Мишә елгалары бергә кушылган урында. Исеменнән үк күренгәнчә, туган авылым Татар Сараланы шушы тыюлыкта урнашкан. Урман шаулавының, Идел киңлекләренең шигъриятемдә аерым урын алып торугы гәҗәп түгел.

Илсәяр ИКСАНОВА
Юк

Төксерләрдән биек таулар юк, дип
Ышанырлар йөрдек күңелдән.
Умырзая үскән текә ярлар
Аксыл томаннарга күмелгән.
Иделләрдән дә киң елга бар, дип
Бәхәсләшер кемнәр арада?!
Безнең сабий-самим карашыбыз –
Йомшак песи бөдрә талларда.
Умырзая иле – Төксер тавы
Кечерәеп калды берзаман.
Памирлар бар икән,
Гималайлар...
Иделләрдән дә киң елгалар...
Диңгезләрне күреп хәйран калдым,

Жилкендерде мәгърур таулары.
Горур таулар
Минем күңелемнең
Иркә хисен тоя алмады.
Хыял биеклеге – Төксер тавы,
Идел шавы – йөрәк тибешем.
Илләр иңләп,
Сагышымнан иңрәп,
Талларына башым иешем.
Бу жанымның ашкынулы хисен
Аңлый алыр башка таллар юк.
Иделләрдән бөек елгалар юк,
Төксерләрдән биек таулар юк!

Сөй гомерне, сөй халыкны, сөй халыкның дөньясын!



© «Сөембикә» 2017

1926 елдан башлап
«Азат хатын» исеме
белән чыкты.
1991 елда
«Сөембикә» итеп
үзгәртелде.
Хатын-кызларның
бөтөнтатар айлык
әдәби-нәфис
журналы 1913–1918
елларда чыккан
«Сөембикә»
журналының
дәвамчысы.

Ежемесячное
литературно-
художественное
и культурно-
просветительское
электронное
периодическое
издание на
татарском, русском
языках для женщин
и семьи.

Территория
распространения:
Российская
Федерация,
зарубежные страны

Элемтә, мәгълүмати
технологиялар һәм
массакүләм
коммуникациялар
өлкәсендәге
күзәтчелек буенча
Федераль хезмәтендә
(Роскомнадзор)
2015 елның
18 маенда
«Сююмбике» дип
теркәлгән.
Теркәү таныклыгы
Эл № ФС 77-61814

Язмалар авторның
тулы адресы
күрсәтелеп, паспорт
мәгълүматлары,
пенсия иминияте
таныклыгы,
ИНН таныклыгының
ксерокс күчмәләре
белән бергә
жибәрелгәндә генә
кабул ителә.

Кулъязмаларга бәя
бирелми, алар кире
кайтарылмый.

Бәйрәмебез котлы булсын!



Фото: Ксения Богданова

Житәкче-баш мөхәррир
Ләйсән Рәфикъ кызы ЮНЫСОВА

Редколлегия:
Зилә Вәлиева, Нәбирә Гыйматдинова,
Эльмира Зарипова, Кадрия Идрисова,
Сәрия Сабурская, Айрат Сибгатуллин,
Иркия Төхвәтуллина, Нурия Һашимова,
Гөлнәз Шәйхи, Эльвира Әхмәтова.

**Редакциянең
гомуми телефоны** 222-09-77
Житәкче урынбасары
Рәмзия Кашапова 222-09-78
Баш мөхәррир урынбасары
Гөлнур Хәсәншина 222-09-78
Җаваплы сәркатип
Лариса Маликова

Сайт мөхәррирләре:
Сәмбел Гаффарова
Камилә Димөхәммәтова

Автор фикере редакция фикере белән
туры килмәскә мөмкин.

Реклама текстлары аны бирүчеләр
жаваплылыгында.

Редакциянең язмача рөхсәтеннән башка
материалларны «Сөембикә»дән күчереп
басу тыела.

Дизайн-макет:
«ASAFIN GROUP»
Верстка:
Лариса Маликова

Тышлыкта:
Зөһрә Уразбахтина
Фото: Карина Гыйззәтуллина

Бүлек мөхәррирләре:
Мәдинә Авзалова
Лилия Гәрәева
Эльмира Закирова
Асия Юнысова
Фәнзилә Мостафина
Фотокорреспондент
Ксения Богданова
Корректор
Фирдәвес Исмәгыйлева
Гамәли хезмәткәрләр:
Нәфисә Әскәрова
Ленар Хәкимов

Формат: 225x290 мм.
Күләме 64 бит.

Басарга кул куелды:
27.02.2017 ел.
Заказ А-470.
Тираж 6140.

Учредитель:
Акционерное
общество
«Татмедиа»



ТР Матбугат һәм массакүләм
коммуникациялар республика агентлыгы
ярдаме белән чыгарыла.

Редакция адресы: 420066, Казан,
Декабристлар урамы, 2 нче йорт.
www.syuyumbike.ru
E-mail: suumbike@tatmedia.com
ssuum@yandex.ru
тел./факс: (843) 222-09-77
Язылу индексы:
П2204 (ПАП рәсми каталогы буенча)
73002 («Роспечать» каталогы буенча)

Банк реквизитлары:
Филиал АО «ТАТМЕДИА»
«Редакция журнала «Сююмбикә»
Расч/счет 40702810600020010309
кор/сч 30101810000000000805
в ПАО «АК БАРС» БАНК г. Казань
ИНН 1655144950
БИК 049205805
КПП 165802002



«ЕЛ ХАТЫН-КЫЗЫ. ЕЛ ИР-АТЫ: ХАТЫН-КЫЗ КАРАШЫ»





Сәкинә ХӘЙРУЛЛИНА

Яз кояшы

Яз кояшы
Карашларга нурлар сибә,
Яз кояшы
Яңакларга сипкел чигә.
Кәефләрнең кыңгыраудай чыңлы чагы,
Әбиләр – шат, әниләр – яшь,
кызлар – чибәр!

Яз сулышы
Агачларга бөрә элә,
Яз тавышы
Гөрләвекләр булып көлә.
Зәңгәр күктә ак болытны
жылкән итеп,
Бәйрәм килә, бар җиһанга
бәйрәм килә!

Яз ашыга –
Кызлар кебек кәс-кәс атлый,
Яз һавасы
Ширбәт төсле шундый татлы!
Дөнья көяз, әйтерсең лә кунак кызы
Яңа күлмәк киеп бүген безгә кайтты.
Яз уята
Егетләрне-кызларны да,
Яз кузгата
Күңелдәге бозларны да.
Рәхмәт инде мәхәббәткә, онытмаган
Бу дөньяда сезнең белән без барны да!



16+

ТАНГА – ЧУЛПАН
ЭФИРГА – ЗӨҺРЭ!



РЕКЛАМА

ЗАМАН ҺӘМ БЕЗ



8

ЗАЛИМНЭРГӘ
ЖӘЗА
ЙОМШАРА
М. Авзалова



22

ЯХШЫ ЭНИ.
НАЧАР ЭНИ...
Л. Әбүдәрова

«БӘХЕТ»
ТУКТАЛЫШЫНДА

Э. Закирова



12

ТАТАР ДӨНЬЯСЫ



26

«КҮЛМӘК СИНЕ
ҮЗГӘРТЕРГӘ ТИЕШ...»
Г. Сафиуллина



МӘДӘНИ ТӨРМЫШ



34

АЛМАЛЫ КӨЯНТӘ
Г. Әдһәм

ЯШӘЕШ



КЫРЫКТАН СОҢ
Г. Насырова



КАФ ТАУ АРТЫНДА
Р. Миңнуллина

ШУЛАЙ УК:



38

«ОНЫҢТЫҢ
БУГАЙ»
ОНЫТЫЛМЫЙ...
Г. Рәхим

44

САҒЫНЫП
КАЙТЫП
КЕРСӘҢ...
Ә. Закирова

ХАТЫН-КЫЗ ГАЛӘМЕ



58

БӘЙРӘМ ЧӘЕНӘ –
СИННАБОН

КИЛӘСЕ САНЫБЫЗДА:



ЧАЛЫ КОШЫ.
МИН ЯЗМЫШНЫ ЖИҢДЕМ.

АХИРӘТЛӘРГӘ КИҢӘШЛӘР.
ӘНИ БУЛУ ЖИҢЕЛМЕ.

ХАТЫН-КЫЗ БАШТА ЭШЛИ,
АННАРЫ УИЛЫИ.

«ПАР АЛМА».
БЕР ЖЫР ТАРИХЫ.



Кадерле «Сөембикә» редакциясе!

Радио һәм телевидениене күп тәнкыйтьлилар, мин дә сүземне тәнкыйтьтән башлыйм әле. Кайсы гына каналны яки радионы ачма, гел бер жырлар, бер үк жырчылар. Үзләре бер жырны кабатлатудан ничек туймыйлардыр, ә менә без, радиотыңлаучылар, гел бер жырлардан бик туйбыз.

Радионы ачсаң, алып баручылары көлешеп, сөйләшеп утыра. Алай утырганчы, күңелгә ятышлы матур жырлар тапшырсыннар иде. Алар күп бит, кайберләре инде онытылып та бара. Радиолар халык өчен эшләргә тиештер бит. Тапшырулар да халык өчен булырга тиеш ләбаса.

Мин үзем дә жырларга бик яратам. Тыңлаган кеше: «Син чын артистларча жырлайсың бит, радиога барып кара әле», – диләр. Түли алмагач, радиога яздырмыйлар менә. Кассетага яздырып та илтөп караганым булгалады. Моннан бер-ике ел элек «Акчарлак» газетасы жыр конкурсы уздырган иде. Катнашасым килеп, мин дә килдем. Газетаның беренче битендә фотом да басылып чыкты, әмма конкурста катнаштырмадылар.

«Сиңа миннән сәлам» тапшыруында бер жыр жырлату өчен матур гына акча түлесе. Әле анда да вакытны әрәм итөп, шакмак уены уйнап утыралар. Нич аңламыйм, ник кирәк ул уен монда? Вакытны шуңа исраф иткәнче иң матур, күңелгә ятышлы жырлар тапшырсалар, күпкә файдалырак булыр иде.

Икенче сүзем, мәчетләр һәм дини белем турында. Ахыр заман алдыннан: «Дине булыр, дин тотучысы булмас», – дигәннәр.

Әнә шундый заман килде. Мәсәлән, безнең шәһәрдә дини белем алыым дисәң, аена 450 сум түлесе. Мин үзем Казанга йөрөп укыйм, анда бушка укыталар. Имамга: «Мәчетнең эчен-тышын мәрмәр белән бизәр өчен спонсор тапкансыз бит, теләсәгез, абыстайга түләр өчен дә акча таба аласыз. Спонсорлар бар ул, жыелган гөнаһлары өчен акча китерүчеләр күп», – дидем. Миңа – инвалид һәм тол хатынга, укыган өчен түлесең килмәсә, ни өчен инвалид булуың турында белешмә алып кил, диделәр. Алып килмәдем. Бер төркемдә без 15 кеше укыдык, алар түлөп, мин түләмәсәм, Аллаһы кушканча булмас иде.

Хәзер хәтта имамнар да байлык дип чаба. Безнең бер хәзрәт яңа бизнес ачып җибәргән: 4000 сумга үлгән кешене юып, кәфенләп, җеназа намазы укып озаталар. Кеше кайгысыннан бизнес ясау дәрәс булалмы? Бәлки, ире үлеп, хатыны тол, балалары ытим калгандыр. Иртәгә ничек яшәрбез, дип, кан калтырап торалардыр. Бу акча аларның соңгы акчасыдыр. Андыйлар нишләргә тиеш инде хәзер? Күптән түгел энем Хәмзә вафат булды. Аны хатынының авылына алып кайтып җирләделәр. Транспортны эш урыныннан бирделәр. 4000 сум алып кайтырга да, юарга да, кабер казырга да җитте.

Ә менә безгә үрнәк булырга тиешле имамнарның кигән киёмнәре, йөргән машиналары, яшәгән йортлары гади халыкныкыннан аерылып торырга тиешме? Байлык дип яшәү Аллаһы Тәгалә

кушканча яшәү булалмы? Мәчет кибетләренә керсәң, алардагы товарлар башка кибетләрдәгедән кыйммәтрәк. Ни өчен шулай ул? Бу турыда үзәбезнең хакимият башлыгыннан сорагач, мәчеткә су, ут, жылылык өчен түләргә кирәк бит, дип җавап бирде. СССР заманында заводта эшләдем. Шунда завод директоры болай дигән иде: «Чиновниклар, медицина, полиция, сәүдә, бухгалтерия – барысы-барысы да – җитештерүчеләр хисабына яши. Синәң 8 сәгать эшләгәннең 15 минуты өчен генә хезмәт хакы түләнә, калганы әнә шул оешмаларны асрау өчен тотыла». Димәк, шулай булгач, минем кебек гади эшче халыкны түбәнсетеп караучылар кем хисабына яшәгәннәрен берәз уйласыннар иде.

Миңнур НУРИЕВА.
Түбән Кама шәһәре.



Өлкән киләндәшем, олы йөрәкле җиңгәбез Рушан Әлки районы Карамалы авылында туып, гомере буге шушында яшәгән кеше. Сугыш афәтләрен дә кичерергә туры килә аңа.

Рушан апабыз бер минут та эшсез тора алмады. Ишле балалы зур гаиләгә килең булып төшеп, нәсел-нәсәп, кардәш-ыруга ачык

йөзле, тәмле сүзле булып, өлкән-нәргә хөрмәт күрсәтеп яшәде.

Рушан апа яшьлегендә башкарган эшләрне хәзер авылда да онытып баралар инде. Иртә таңнан сыер савып, жәй көннәрендә сәгать өчтә-дүрттә көтү куа авыл хатыны, миченә утын салып, ут кабызып жибәрә, мич алдында таба-чуен белән кайнашып, ризык әзерли, мичтә күмер төшкәч, самавырын куя. Ул арада жылкәсенә чиләк-көянтә асып, тау астындагы чишмәгә йөгәрә. Казан асты учагына ут элдәрәп, учак өстендәге казанда аертырга дигән сөтне жылытып ала. Кул белән сепарат әйләндәрәп, сөт аерта, каймакны гөбедә атлап, май яза. Аннары бу казанни юып, аш, бәрәңге пешерәсе. Кайвакыт шушында ук корт та кайнатыла. Аннан соң казанни юулары бер әжәл була инде.

Болар өстенә, ул таба-чуеннарыны, самавырны ком белән ышкып ялтыратасы, агач идәннәрне, түшәмнәрне кырып-кырып юасы, мич агартасы, кул белән керен уасы (хәзерге порошоклар юк, кер юу машинасы турында әйтеп тә тормыйм) – куллар гына чыдасын.

Эш дигәннән, Рушан апа сөйләгән бер мәзәк искә төште.

Бер ир, көне бие нәрсә генә эшлисәң, дип, хатынын битәрли икән. Беркөнне эшне алмашкан болар, хатыны ире урынына эшкә чыгып киткән, ир өйдә бала белән калган. Ир күңеленнән хатыны әйтеп калдырган эшләрне барлап, хәзер ипи салам, аннары мунча ягам, дип йөргәндә, бала уянып елый башлай, эше бүленә. Инде аны көйләп, кабат эшкә тотынам дисә, түтәлгә тавыклар кергән, аларны куып чыгара. Ул арада казлар жим сорап каңгылдаша. Аннары тагын бала уяна. Хатын кайтып кергәндә, казанда аш ташып ята, самавыр куелмаган да, ире, атлап-атлап та мае төшмәгән гөбене бау белән аягына бәйләп куйган, имеш, йөргәндә, селкенеп, май төшмәсә. Ә үзенә кулында бертуктаусыз елаучы яшь бала...

Рушан апабыз әнә шулай илдә йөргән мәзәкләрне хәтерендә

саклап, жәе чыкканда ялт итеп сөйләп бирә торган иде. Жыр-биюгә дә һәвәс булды, сүзгә дә бик оста иде.

Аның кулыннан килмәгән эш булмагандыр. Эш күплектән, авырлыктан зарланганын хәтерләмим. Авыр хезмәттә үткән гомерен мәзәк кушып, уен-көлкә белән сөйләр иде. «Иң яхшы эш кораллары гел миндә булды. Иң үткен чалгы, уң уңайлы тәпкә минеке, су ташый торган чиләкләрне үземә дип атап ясадылар. Пычаклар, сарык йонын кырка торган кайчылар бар да жырлап эшләп тора торган иде», – дип, тимерче кайна-тасын, ирен мактар. «Унжиде егет арасыннан Таһир абыегызны сайлап чыктым, ул бит данлыклы тимерче Закиров Сәгыйрь ма-лае», – дип шаяртырга ярата иде.

Ул вакытта колхоздагы эшләр бар да кул көче белән башкарыла. Закирова Рушан Мотыйгулла кызы урман да кисә, ат та жигә, фермада бозаулар, сарыклар да карый, яшелчә бакчасында эшли, Ярославль якларына торф чыгарырга да бара. Гомумән, нәселебез тырыш, танылган кешеләргә бай. Сәүдә министры урынбасары булып эшләгән Вагыйз абый Закиров, аның хатыны атаклы күз табибы Хәят апа Килдиева, «Спартак» аяк киеме комбинатының генераль директоры Абдулла абый Кыямовларның барысы өчен дә жиңгәбез «безнең Рушан» булды. Табигатьтән бирелгән зирәкләге аңа белемле, дәрәжәле кешеләр янында да үзен дәрәжәле итеп тотарга, һәркемгә иш була белергә ярдәм иткәндер. «Безнең Рушан кем янына да сыя ул», – ди торган иде Әлки районының ул замандагы абруйлы хужалык житәкчесе Дамир Насыйбуллин.

Тырышлыгына өстәп, күңелә дә киң иде Рушан апаның. Хәтеремдә, нәселебезнең олы-карысы исән вакытта Рушан апа белән Таһир абый карчыкларны кунакка чакырлар иде. Алар үзара рәхәтләнеп сөйләшәп, жырлашып, бергә намазлар укып, берәр атна кунак булып китәләр иде. Бу вакытта

фермада эшләгән Рушан апа очып кына йөри, тәмле ризыклар әзерли, мунчасын яга.

Яшьләрнең дә күңелен күрә белде алар. Нәселебездә берәрсе гаилә корса, яшь гаиләне, аларның дус-ишләрен, күрше-күләнне чакырып кунак итәләр, бәйрәм ясыйлар иде. Ул чакта мәжлесләр мул сыйлы, уен-көлкә, вәгазь-нәсыйхәтләр дә булып, тормыш итү, дөнья көтү дәрәсләренә охшап кала торган иде.

Килең-кайнана темасына Рушан апаның тагын үз мәзәгә булыр иде.

Бер өйдә килең белән кайнана ызгышып яши икән. «Безгә килгәндә, өстәлгә капларга ашъяулыгың да юк иде», – ди икән кайнана. Килең бер дә аптырап тормый: «Мин килгәндә аның юньле өстәле дә юк иде бит», – дип жавап кайтарган, ди.

Икенче бер йортта килең белән кайнана бик тату яшиләр икән. Берсендә кайнана, күңелә нечкәрәп китеп, килеңнән сорый икән: «Килең, син мине күбрәк ярата-сыңмы, үз анаңнымы?» – «Әни, бәгърем, син менә мине күбрәк ярата-сыңмы, үз кызыңнымы?» – дип, сорауга сорау белән жавап биргән ди килеңе.

Абдулла абыебыз өченче ел жәй ахырында Америкага китәр алдынан Карамалыга кайтып, Рушан апаның хәлен беләп, бәхилләшәп чыккан иде. Рушан апа шуннан соң озак яшәмәде инде. Хезмәт сөюче, киң күңелле, игелекле Рушан апабыз күңелләребездә якты, матур хатирәләр калдырып китте. Кайткан саен, безне озатканда бер жыры бар иде Рушан апаның:

Чәй эчәбез чәйнүкдин,
Бабаебыз Гайнетдин.
Әбиебез Хәерниса,
Кайтырсыз, Алла боерса.
Кайтырбыз, Алла боерса, туган
нигезгә, зиратларга кайтырбыз.

Наҗия НАСЫЙБУЛЛИНА.

Казан.

Хөрмәтле укучыларыбыз!
Сездән хатлар көтәп калабыз.
Безнең адрес: Казан,
Декабристлар урамы, 2.
e-mail: ssuum@yandex.ru



ЗАЛИМНЭРГЭ ЖЭЗА ИОМШАРА

ДӘҮЛӘТ ДУМАСЫ ГАИЛӘДӘГЕ ЖӘБЕР-
ЗОЛЫМГА КАГЫЛЫШЛЫ ЯҢА ЗАКОН
КАБУЛ ИТТЕ. БЕРЕНЧЕСЕНДӘ – ШТРАФ,
ЗОЛЫМ ЕЛ ДӘВАМЫНДА
ТАГЫН КАБАТЛАНСА – ТӨРМӘ...



Мәдинә
АВЗАЛОВА

Белмим, кыйнауларга яңа-ча караш ир белән хатын арасындагы мөнәсәбәтләрне кайчан да бер жайга салырмы-юкмы – әйтүе кыен. Моңарчы да бит гаилә хәлләренә кагылышлы законнар булмады түгел, булды. 2016 елның июль аенда чыккан законны гына искә төшерик: хатынга кул күтәргән ирне, сәламәтлеккә жиңелчә зыян китергәндә, алты айга кадәр кулга алу яисә 360 сәгать мәжбүри эш, ә каты зыян салганда ике елга төрмәгә ябып кую каралган иде. Депутатлар моны гаилә мәнфәгатьләренә туры килми торган зур хата, дип таптылар. Һәм менә... яңасы. Ул «Гаиләдә жәбер-золымны декриминализацияләү» дип атала, ягъни мәсәлән, сүз биредә хатынын кыйнаган иргә жәзаны йомшарту турында бара. Беренче мәртәбә кыйнаганда, әгәр дә хатын житди зыян күрмәсә, ирне административ җаваплылыкка гына тарталар: бу – 30 мең сумга чаклы штраф яки 15 тәүлеккә мәжбүри эш. Ә инде кыйнаулар икенче мәртәбә кабатланса, 40 мең сум штраф, йә 240 сәгать мәжбүри эш яки 6 айга төзәтү эшләре, йә ул 3 айга кулга алына.

Зур бәхәсләр кузгаткан әлегә закон, халык арасында сораштырулар алып барылганнан соң, гаилә язмышын хәл итә торган әлегә мәсьәләгә карата уртак бер фикергә килгәннән соң кабул ителде. Чөнки ул гаять катлаулы, четерекле... «Гаилә эшенә тыкшынырга ярамый» кагыйдәсе безне тәмам төп башына утыртты. Россия Федерациясе Эчке эшләр министрлыгы мәгълүматларына караганда, авыр жинаятьләрнең 40 проценты гаиләдә кылына. Шунның һәр унынчысы үлем-китем белән төгәлләнә. Ел саен

илдә залим кулыннан 13–15 мең хатын-кыз һәлак була. Шуңа да карамастан, сораштырган 1800 кешенең 59 проценты – законны йомшарту ягында; 33 проценты – катгый рәвештә каршы; 40 проценты – законның сүздә генә калачагын белдерә, эшләп китә алырына шикләнә.

Закон кемгә «не по чем»?

Якыныңны кимсетү, кул күтәрү – ул зур жинаятьләрнең берсе. Гаиләдәге чит кеше күрми, белми торган бу афәттән качып котылып буламы? Залим ир белән яшәгән хатыннар моңа ничек карый? Әйе, алар ирне төрмәгә утырту, аннан штраф түләтү ягында түгел. Чөнки бу чаралар беренче чиратта янә гаилә кесәсенә суга. Ирне ябып куйсалар, аның бит бер әйләнәп кайтасы бар. Шул балалары, хатыны янына кайта бит ул. Алдагысы янә билгесез... Ничек араларга соң жәбер-золым корбаннарын бу хәлләрдән? Тиран белән килешеп, аның жәберләвенә түзеп яшәүнең үзе өчен генә түгел, иң элек балалары өчен һәлакәт булуын аңлаган хатын котылгысыз күренгән вазгыятьне көйләүгә беренче адымын ясый. Хатынын тукмаклаган иргә беренче мәртәбәсендә – штраф, ә инде бу хәл ел дәвамында тагын кабатланса, төрмә, дидек. Ни сөйлибез без? Күктән жиргә төшик. Башы көндәлек жәбердән чыкмаган корбаннар да житәрлек бит һәм бу күп гаиләләр өчен табигыйга әйләнәп бара. Бәлкен, безгә бу масъаләдә чит илләр үрнәгенә күз салыргадыр?! АКШта әле 1996 елда ук кабул ителгән «Гаиләдә жәбер-золым турында»гы федераль закон гамәлгә кергәннән соң, «гаиләдә үтерешүләр» саны дүрт мәртәбә кимегән. Хәзер, мәсәлән, хатын-кыздан хәбәр килеп ирешә икән, аның янына шундук махсус әзерлекле полиция хезмәткәре барып житә. Тормышына, сәламәтлегенә куркыныч яный дип санаган хатын-кыз судьядан үзен саклый торган ордер ала. Нәтижәдә, залим, билгеле бер вакытка, гаиләгә якин килә алмый.

Гафу итәргә ярамый

«Бер генә сукты бит...» дип, ире-гезне гафу итәргә ашыкмагыз. «Тагын бер мәртәбә шундый хәл булса», – дип тә әйтмәгез. Андый хәл булган ич инде. Биредә: «Яныма якин киләсе булма», – дип, ике арага киртә кую дөресрәк. Ул якиннарына карата начар гамәл кылганын тәмам аңларга тиеш. Гомер буе үкенерлек итәргә кирәк аны.

Жәберләүгә хирыслык – тумыштан килә торган сыйфат. Аны үзгәртеп булмый. Бу хакта хыялланмагыз да. Залимне тәрбияләргә түгел, ә бәлки куркытырга, без әйткән әлегә законнар белән «бастырып» торырга гына була. Башкача берничек тә... Аннары бер күтәрелгән кул икенче, өченче мәртәбә дә күтәреләргә мөмкин. Һәрхәлдә, тәҗрибә шуны күрсәтә. Ләкин нинди генә очракта да хатын-кызның үз хокукларын яклайсы урында, аны дөмбәсләп тоткан сугыш чукмары ягына басуы үзе үк инде күп нәрсә турында сөйли. Жәбер корбаннары хокук саклау органнарына шикаять белдерергә, гариза язарга ашыкмый. Язган очракта да, жинаять эше ачылып, судка барып житкәч, күпләр гаризаларын кире ала. Шуңа полиция хезмәткәрләре гаилә эшләренә тыкшынуны кирәк санамый. Моңа алар вакыт уздыру гына дип карыйлар. Чыны шулай бит. Зыян күрүче, эш зурга киткәч, мөнәсәбәтен шундук үзгәртә. Юк, аның ирен утыртасы килми. Юк, аның фәлән меңнәрчә сум акчаны чыгарып бирәсе килми. Ирен жәзага тартырга теләгән хатын документларны үзе жый. Ә бу бик жиңел эш түгел.

– Шунысы да бар, – ди Татарстан Дәүләт Советының Социаль сәясәт комитеты рәисе Светлана Захарова, – әтисе хөкемгә тартылган бала киләчәктә дәүләт хезмәтендә, эчке эшләр органнарында эшли алмый. Гомумән, халык законнарны белми. Тәрбияне мәктәптән башларга кирәк. Хатын-кызлар үзләренә кагылышлы законнарны белергә тиеш.

Кылганнары өчен жавап тотмау, залимнең аяк-кулларын тагын да ныграк чишеп жибәрә. Ул үзенәң жәзасыз калачагына күптән ышан-

ган инде. Психологлар әйтүенчә, арадан бик сирәкләре генә ихластан тәүбәгә килә. Якыннарына нинди зур бәла, хәсрәт-борчулар китерүен аңлай. Ә хатын-кызга шул гына кирәк. Хәер, алар, ирләре бик өзгәләнмәсә дә, чыгып киткән жирләреннән кире әйләнәп кайталар.

Язма әзерләгәндә без ир кул астында тукмалып яшәгән ханымнар белән очраштык. Сүзне шуларның берсенә биреп карыйк әле. Ул сөйләгәннәрдән нәтижәне үзегез ясарсыз. Артык сүzlәр дә, дәлилләр дә кирәкми биредә...

*Депутатлар фикеренчә,
яңа закон гаиләдә имин
шартлар тудыруны
күз алдында тотта.*

«Чарасызлык шулай итә»

«Барысы да шул килеш калачак. Беркем дә иренә шикаять язып, аны төрмәгә утыртыгыз, дип йөрмәячәк». Бу хакта сүз чыккач, 33 яшендә тормышның бөтен ачысын-төчесен татырга өлгергән, күрмәгәнә калмаган өч бала анасы шулай ди. «Менә күрерсез...» – ди ул, зур зәңгәр күзләрен миңа төбәп. Бер караганда, ул бер дә хәсрәт-борчудан, кыен күрүдән башканы белмәгән хатынга охшамаган. Яшь, матур... үз-үзен тотышы да күңелгә ятып тора. Сөйли башлагач та, нинди генә хәлләрдә калмаган, үз вакытында зур хаталар ясаган, шикле юлларда йөргән танышыма карата фикер үзгәрми: ул бит чарасызлыктан шулай эшләгән.

– Бөтен бәхетсезлегем әти үлгәннән соң башланган икән, – ди яшь ханым, сүзен кинәт дөнья хәлләреннән үзенә күчереп. – Жиде яшемдә әти үлеп китте. Мин уйнарга чыгып киткәндә өйдә нәрсәдер эшләп калган иде. Кайтуыма, идәндә ята. Ток сугып үтергән. Күмгәндә әнинең зиратта әйткән сүзе бер дә истән чыкмый: «Ирсез ничек яшәрмен?» – дип елады ул. Соңыннан кайта-кайта уйладым. «Әтиегездән башка ничек яшәрмен» – димәгән

бит. «Ирсез ничек яшәрмен?» – дигән. Гаиләдә без ике бала. Мин – олысы, кечесе – малай. Әни ирне үзенә бик тиз тапты. Ул башта безгә килеп, тегесен-монысын эшләп, әнигә булышкан булып йөрде, аннары бөтенләй күченеп килде. Без генә әтисез калдык.

Мин ул кеше белән уртак тел таба алмадым. Өйдә гел минем өчен тавыш чыга торган иде. Иң сәере: әни мине түгел, шул кешене яклай иде. 16 яшем тулуга, өйдән бөтенләйгә чыгып киттем. Барып сыеныр урыным юк иде. Эшкә дә алмадылар башта. Яшь идем бит. Белемем дә чамалы... Әле төзелештә эшләп, әле подъезд жыештырып йөрдем. Әни мине эзләмәде. Бер генә мәртәбә дә кайдалыгым, нишләп йөрүем белән кызыксынмады. Бер-ике мәртәбә үзем шалтыраттым. «Кем бу?» – ди, танымый мине. Йә танымаганга салынгандыр, кем белә? Шундый әниләр дә бар, – ди ул, минем гажәпләнүемне күрә.

Хатын-кызның бик сирәге генә, хокукларын яклап, судка мөрәжәгать итә.

«Исәп буенча язылыштык»

– 17 яшемдә бер егет белән таныштым. Аңа ул чагында утыз яшь иде. 18 тулгач, язылыштык. Мәхәббәт тә, бер-береңә тартылу, хис дигән нәрсә дә булмады. Ул миңа тәкъдим ясады, мин чыктым. Миңа кайдадыр яшәргә кирәк, ә аңа – чит илгә чыгып эшләү өчен өйләнгән кеше булуын дәлилләүче паспорт. Ул миңа бер бүлмәле фатирын калдырды да, чит илгә китеп барды. Вақытлыча, билгеле. Ике елдан ул кайтты, һәм без аерылыштык. Ул чагында мин төнге клубта жыештыручы булып эшли идем. Фатирга кереп торыр өчен азым-күпме акчам да бар. Көтмәгәндә авырып киттем. Салкын тидергәнмен, күрәсең. Табиб миңа әйтә: «Син, – ди, – йә хәзер бала табасың. Йә бөтенләй баласыз каласың».

Ә миңа бала кирәк. Мин балалар яратам. Ышансагыз, ышаныгыз, ышанмасагыз, юк: мин бала табар өчен ир кеше эзли башладым. Таптым. Сөйлим аңа, аңлатам: «Бары үземнеке булып, сиңа бернинди дәгъва булмас. Миңа бала кирәк», – дим. Ялвара торгач, ризалашты. Мин йөккә уздым. Бала тавышым ике атна кала эштән киттем. Шуңарчы эшләдем. Балага акча кирәк булачак бит. Малай тапкач, дус кызыма күченеп килдем. Әнисе бик әйбәт аның. «Бәбиенә үзем карармын», – дип, мине өч атна узуга, эшкә чыгарды. Балага бер яшь тулганда, әйтә миңа: «Үпкәләмә, арыдым, карый алмыйм», – ди. Кая инде үпкәлисең. Үз әниң түгел ләбаса. Әйберләремне жыйдым да баламны күтәрәп чыгып киттем. Өч көн урамда кундык. Ярый әле көннәр жылы торды. Салкын булса, нишләп идең? Ул вақытта кесәмдә жилләр уйный. Ә баланы ашатырга кирәк, кайдадыр яшәргә...

Уйладым-уйладым да «досуг»ка киттем. «Анысы ни була тагын?» – дим, әңгәмәдәшемне бүлдереп. – Фахешәлеккә, – ди ул, берни булмагандай. – Нишләргә иде соң миңа? Акча юк, яшәргә урын юк, ярдәмчә юк... Баланы бакчага урнаштырдым да, дүрт ел шул эш белән шөгылләндем. Ниләр генә күрмәдем: кыйнадылар да, төн уртасында урманда ташлап та калдырдылар. Үземә: «Аз гына түз, бала хакына түз...» – дип әйтә торган идем. Хәзер бик үкенәм, дүрт ел баламны чит кулларда үстердем. Үзем күрмәдем дә.

«Ул мине куды, мин тагын кайттым»

...Һәм көннәрдән бер көнне мин булачак ирем белән таныштым. Клиентларымның берсе иде ул. «Туймадыңмы әле болай йөрүдән? Балаңны соңгы мәртәбә кайчан күрдең?» – ди бу миңа, чираттагы очрашуларның берсендә. «Туйдым, бик туйдым», – дим. «Китәсеңме минем белән, минем авылда фатирым бар», – ди, үзенә чакыра. Ике дә уйламадым. Миңа мондый тәкъдимне тагын кайчан ясарлар әле?! Малайны алдык та авылга күченеп

килдек. Икенче балага узгач, мин аңа «С» гепатиты белән авыруымны әйттем. Әйтмичә булмады, барыбер белер иде. Шул вакыт беренче мәртәбә өйдә зур тавыш чыкты. «Теләсә кем белән өстерәлгәнә ул», – ди, мыскыл итә. «Аңа түгел, бу чир бары кан аша керә», – дип аңлатам, аңламый. Тәнемә тату ясаткан идем. Чиста эшләмәгән, күрәсең. Шунда гына эләктердем. Әй, үкенгән нәрсәләр күп инде. Өйрәтүче булмады, булышучы булмады. Әни сүзе юк та юк инде.

Тагын малай туды. Сау-сәламәт бала. Берәздән тагын авырга уздым. Ирем: «Кыз булмасмы?» – дигәч, тагын төшертмәдем. Өченчәсә дә малай туды. Мин балалар белән өйдә, ул да өйдә, беркайда эшләми. Өч бала белән тәртип саклап булмый. Ә ул: «Син шуны да карамыйсың», – дип миңа кычкыра. Аннары кыйнарга ук тотынды. Өстемә бензин сибеп, артымнан: «Яндырам», – дип куып йөргәннәрен әле дә онытасым юк. Кыйнаганда биткә тими, аяк-кулга тибә иде. Шундый чакларда өч баланы алам да, күзем кая карый, шул якка чыгып качам, йөрмә-йөрмә дә, тагын әйләнеп кайтам. Үзенә өстенлеген, минем барыбер кайтасымны белә иде ул. Чыгып китүемә шуңа күрә аз гына да борчылмый иде.

Соңгы мәртәбә, 2 гыйнвар көнне булды. Бик ярысыды. Хәтта үз баласы дип тә тормады. Уйнап утырган баланы тибеп кенә очырды да өстемә ташланды. Хәле беткәнчә кыйнады. Күгәрмәгән бер жирем калмады. Балалар елаша, мин елыйм. Нәкъ шул вакыт кайнанам килеп керде. «Полиция чакырт, үтерә бит», – дим. «Чыгып кит. Минем бердәнберем ул», – ди әнисе. Оныклары турында уйламый да. Чатнама салкын көндә өч бала белән урамда калдым. Олы малаема 10 яшь. Уртанчысына – өч, бәләкәенә 1 яшь тә 10 ай. Өсләренә рәтләп кигертә дә алмадым. Олы малаем бер футболкадан, аягында носки да юк. Дус хатыныма киттек. Ишекне ачмый. Кунакка китеп барган икән. Балалар белән төнлә урамда кала алмыйм бит инде. Ни дә булса

эшлэргә кирәк. «Добро даром» хәйрия фонды турында ишеткәнем бар иде. Шунда шалтыраттым. Шундук жавап бирделәр. Адресны әйттеләр, ничек эзләп табарга икән-леген әйрәттеләр. Дүртәүләшеп килеп кердек. Балалар дер-дер калтырана. Киендерделәр, ашарга утырттылар. Без анда дүрт көн яшәдек. Шул вакыт эчендә мин үземнең күптәнге хыялымны тормышка ашырдым дисәм дә була. Икенче балага бирелгән Ана капиталына авылдан бер өй сатып алдым. Үземнең өй! Күз алдына китерәсезме?! Бакчасы бар, бәрәңге утыртырга жире бар, сарае бар. Их-х, – ди ул, хыялга бирелеп, – сыер да алып жиберсәм. Яратам мин авылны, балалар да рәхәтләнәр иде.

– Алайса, барысы да тәртиптә. Авылга китәсе генә калды.

– Юк, – ди ул, мине шундук туктатып, – ирем чакыра: «Кайтыгыз, бүтән рәнжетмәм, йортны да балаларга яздырам. Кайтыгыз гына...» – ди.

– Кайтасыңмы? – дим, әйткәнәнә хәйран калып.

– Кайттым инде! Авырый ул. Минем ярдәмгә мохтаж, – ди ханым, тагын да гажәпкә калдырып. – Укол ясыим. Ашатам-эчертәм, минем дүртенче балам ул хәзер. Әле менә кибеттән аңа жылы свитер алган идем, кечкенәрәк булган. Алыштырам, – ди ул, миңа иренә алган бүлгән күрсәтеп.

Хатын-кыз диген... Кыйналган, кимсетелгән хатын-кыз. Әнә бит аңа ире нинди якин. «Балаларымның әтисе», – дип, барын да кичерергә әзер. Ә без судка мөрәжәгать итәр, гариза язар, дип өметләнәбез. Һай, белмим, язарлар микән. Ә менә сабуллашканда ханым миңа: «Үзең өчен көрәшәргә кирәк! Жебеп йөрмәскә!» – дигән сүзләргә әйтте әйтүен. Әмма ул бит: «Кыйнаса, төрмәгә утыртырга», – димәде. «Барысы да шул килеш калачак», – диде.

Биредә язылганнарның берсе дә уйлап чыгарылган түгел. Бу язмыш артында иреннән жәбер-золым күреп яшәгән меңнәрчә хатын-кызларның язмышы ята.



Татарстанда кеше хокуклары яклау буенча вәкаләтле вәкил
Сәрия САБУРСКАЯ

Хатын-кызны жәберләү-кыерсыту – кеше хокукларын бозу гына түгел, ә бәлки жәмгыятебезне тарката, нәтижәсе, билгеләре бик тирәнгә үтеп керә торган куркыныч күренеш. Бүген без моны иң житди социаль һәм сәяси проблема буларак кабул итәбез. Дәүләтебез, һәм әлбәттә инде, ижтимагый оешмалар игътибарын шушы афәткә юнәлтергә тырышабыз. Без бит моңарчы гел гаилә эшләренә тыкшынырга ярамый, дигән фикердә булдык. Безгә шулай уңай иде. Чит хатынны кыйныйлар бит, чит гаилә жәфалана бит... Бүген гаилә, ир белән хатын мөнәсәбәтләренә, бу безнең дә проблема, дип карарга күнегеп киләбез. Башкача мөмкин түгел. Саннарда гына күз төшерик: дөньяда ел саен иреннән золым күргән хатыннарынң саны 1800 меңгә житә. Бу мәсьәләдә безнең ил дә калышмый. Мисал өчен, Татарстан буенча гына да 2016 елның ноябренә 7236 хатын-кызның кыйналуы, 28 енең үлем очрагы теркәлгән. Илкүләм алганда, һәр дүртенче гаиләдә шундый хәл. Былтыр безгә 3549 кеше мөрәжәгать иткән. Шуларның 45 проценты – хатын-кызлар. Бу сан ел саен 1,1 мәртәбә арта бара. Димәк, ышаналар безгә. Кызы каты авырып киткәч, фатирын сатып, кызы белән бергә Мәскәүгә киткән, баласын аякка бастыру өчен кредит алырга мәжбүр булган һәм хәзер менә икәүләшеп урамда калган ана белән кызның хәлен бик яхшы аңлыйм мин. Ничек ярдәм итмисең аларга?!

Узган ел торак мәсьәләләре буенча 425 гариза һәм шикаять кергән: кемдер торакка чиратны торгызуны, кемдер социаль ипотека программасы буенча фатир сайлау хокукын даулап килә. Коммуналь хезмәткә түләүләрдән риза булмаучылар да күп.

Чаллы, Тукай, Лаеш районнарында яшәүче күп балалы әниләрне жир белән тәэмин итү мәсьәләләре кызыксындыра. Бу да актуаль проблемаларның берсенә әверелеп бара. Әмма, әйткәнемчә, иң житди проблема – гаиләдәге жәбер-золым. Иреннең рәхимсезлегеннән зарланып килүче хатыннары бездән яклау эзли. Ана кешенең бердәнбер теләге – баласын сәламәт һәм бәхетле итеп үстерү. Ә гаугалы гаиләдә моның булуы мөмкин түгел. Былтыр безгә иреннән качып, «Добро даром» кризис үзәгендә яшәргә мәжбүр булган биш бала анасы мөрәжәгать иткән иде. Минемчә, гаиләдәге жәбер-золым кемнеләр шәхси эше түгел. Бу – кеше хокукларын бозу. Ул гаиләләргә тарката, милләтебез сәламәтлегенә зур зыян сала. «Хатын-кызга карата дискриминациянең барлык төр формаларын бетерү турында конвенция» 1979 елда кабул ителгән иде. Аны башкача «Хатын-кызлар конвенциясе» дип тә атыйлар. Ә 2008 елда БМОның Генераль секретаре Пан Ги Мун «Хатын-кызны жәберләүгә каршы бергәләшеп алыныйк» дигән шигарь астында бу эшкә хөкүмәтне, жәмәгәтчелекне, ижтимагый оешмаларны күтәрү тәкъдире белән чыкты.

Гражданның хокукларын саклауга юнәлдерелгән законнар бездә житәрлек: әйтик, Конституциябез буенча беркем дә кыерсытылуларга дучар ителергә тиеш түгел. Жинаять кодексы, Гаилә кодексы да хатын-кыз һәм бала, гаилә хокукларын саклай, яклай... Ләкин кайбер белгечләрнең фикеренә караганда, безнең законнар хокук бозучылар белән кисәтү чаралары алып баруны күздә тотмый. Алар жаваплылыкка законнарны бозганнан соң гына тартыла, ягъни мәсәлән, эш узгач кына... Хатын-кызны кыйнау фактлары булмый торып, гаилә эшенә тыкшынырга дәүләтебезнең хаки юк. Зыян күрүченә яклай торган механизмнар эшләнмәгән. Еш кына гаеплене штрафка тарту гаилә өчен чын мәгънәсендә жәзага әверелә. Штраф дигәнәбез төзәтмәләр белән кабул ителгән яңа законда да каралган ул. Ничек эшләп китәр, анысын вакыт күрсәтер. Дәүләт Думасы депутатлары тарафыннан «Гаиләдә жәбер-золымны декриминализацияләү» турында кабул ителгән яңа закон бу хәлләргә чик куяр, ир белән хатын арасындагы мөнәсәбәтләргә көйләргә ярдәм итәр, ә иң мөһиме: балалар зыян күрмәс, дип уйлыйм.



«БӘХЕТ» ТУКТАЛЫШЫНДА

- ТҮБӘН КАМАЛАР ОЕШТЫРГАН ЧАРАЛАР
ҺӘРВАКЫТ ҮЗЕНЧӘ, ЯҢАЧА, КАБАТЛАНМАС
БУЛА.

«Ел хатын-кызы. Ел ир-аты: хатын-кыз карашы» республика бәйгесенен Түбән Камада узган зона турынан да без сокланып, һәр чыгышка жан атып, уңган-булган хатын-кызларыбызны барлап кайттык. Химиклар шәһәренен генә түгел, республиканың мактанычы булырдай асыл затлар шактый икән бит Түбән Камада! Түбән Кама муниципаль районы башлыгы һәм Түбән Кама шәһәре мэры урынбасары Долотказина Эльвира Рәфгать кызы бу эштә үзе башлап, кызларны энә күзеннән үткәреп әзерләп йөргәч соң! Булдырасыз, дип, илһамландырып торучылары да әле ул! Беренче чыгышларны күрү белән үк жюри югары баллар тезә башлады. Һәркайсы кабатланмас! Кайсын сайларга?

Эльмира
ЗАКИРОВА



**АЛСУ
МӘРДАНОВА.**
**«ХАТЫН-КЫЗ –
ЕЛ ҮРНӘГЕ»
НОМИНАЦИЯСЕ**

Түбән Кама «Нефтехим» производство берләшмәсе инженеры, яшь белгеч Алсу Мәрданова активлыгы, үзеннән сирпелгән яхшы энергетикасы белән бөтен залны жылытты! Әйдәгез, аның чыгышын кабат күз алдыннан үткәрик әле. Менә ул сәяхәтләр ярата торган Алсу. «Тормыш үзе дә күпмедер дәрәжәдә сәяхәт. Бик күп тукталышлары, маршруттагы үзгәрешләре белән...» – дип, ул тамашачыларны да юлдашлары итеп, мавыктыргыч сәфәргә алып китте.

Поезд. Купе-вагон. Үзенә бер атмосфера, тәгәрмәчләр тыкылдавы, тәрәзәдән ялтырап күренеп калган пейзажлар... Яшъләр ерак сәфәргә жыенган. «Мәктәп» иленнән китәр вакытлары житкән, алда – «Аттестат» станциясе. Араларында мәктәп, шәһәр бәйгеләрендә жиңгән, фәнни-тикшеренү конференцияләрендә призы урыннар яулаган Алсу да бар. Тик... алтын медале, китаплар шыплап тулган чемоданы белән юллар чатында калган ул. Нишләргә, кая барырга? Сыйныфташлар «Алабуга», «Казан», «Мәскәү», «Санкт-Петербург» станцияләрен сайлаган. Ә Алсу өчен бабалары нигез салган Түбән Камадан да матуррак, кадерлерәк бер жир юк дөньяда! Әнә туган шәһәренең утлары балкый. Алсуның станциясе – «Түбән Кама химия-технология институты». Анда кызыклы, мавыктыргыч тормыш! Укуның өченче елында инде ул англиз теле дөньясын ача. Тора-бара англиз теле тылсымлы ачкычка әйләнә. «Мәгълүматны эшкәртү һәм идарә итүне автоматлаштыру системасы инженеры» һәм «Профессиональ коммуникацияләр өлкәсе тәржемәчесе» дигән кызыл дипломнарын тотып, Алсу Түбән Кама «Нефтехим» станциясенә баручы поездга утыра. Анда кызны житештерү белән бәйле катлаулы дөнья, яңа кешеләр көтә. Һөнәри сәяхәтләндә житди үзгәрешләр дә була. Бөтенроссия конкурсында «Россиянең яшь инженеры» исемен яулый! Эштән тыш мавыгулар да бар бит әле! Туган ил шәһәрләрен, диңгез-тауларын күрәп кайту бик ошый Алсуга. Жай чыгу белән ул кулына китап ала. Китап үзе дә сәяхәт бит инде. Моңарчы күрмәгән шәһәрләргә, ерак үткәнгә, ашкындырган киләчәккә, башка планеталарга барып чыга. Юл йөрүдән арыса, кулына төрле жепләр, сәйләннәр, энже-мәржән бөртекләре ала. Һәр сәяхәтнең алдагы тукталышы бик мөһим. «Кая бара бу кыз?» – дип сорарсыз. Алдагы тукталыш – 50 ел элек Балтач районы Оры авылында әбисе һәм бабасы тукталган станция булып, әлбәттә. «Бәхетле гаилә тормышы» дип

атала ул. Таяныч булырдай ышанычлы юлдашы да бар! Билеты – кулда, поездны гына көтәсе калды.

Жәй кызы Алсу, кояш кебек балкып, чәчәкле күлмәк итәкләрен жылфердәтеп, ерактан балкыган Түбән Камасын кочардай булып, яңа тукталышына таба йөгәрде...



**ГҮЗӘЛ
ГҮЙЛАЕВА**
**«ХАТЫН-КЫЗ –
ГАЛИМӘ»
НОМИНАЦИЯСЕ**

Ул инде чыннан да Түбән Кама «Нефтехим» производство берләшмәсендә экология проблемаларын чишү буенча конкрет эшләр башкарган, яңа физик-химик һәм биологик технологияләргә камилләштерү өчен күп тәҗрибәләр үткәргән фән кешесе! Сүзе һәм эше белән табигатьне саклауга йогынты ясый торган галим-белгеч. Фәнни-тикшеренү үзәгенең файдаланылган суларны тикшерү лабораториясе начальнигы. Казан дәүләт технология университетында «Әйләнә-тирәне саклау техникасы һәм технологиясе» белгечлеге буенча укыган. «Экология» буенча кандидатлык диссертациясе яклый. Техник фәннәр кандидаты.

Ун минутта үзәк, яраткан эшен, сине чолгап алган дөньяң турында ниләр генә сөйләп була соң?

Үзләренең берләшмәсендәге биологик чистарту корылмаларында реконструкция үткөрү турындадыр, мөгаен. Бөтен Түбән Кама районы һәм шәһәрләрдә сәнәгать үзәкләренең файдаланылган суларын чистарта. Чистартылган су Кама елгасы сусаклагычына агызыла. Мөһим балыкчылык хужалыгы мәйданы һәм эчә торган су чыганагы да бит ул. Тикмәгә генә Түбән Кама халкы суны краннан агызып кына эчми шул! Уйлап карасаң, без жәй көне коена, зур йөк баржалары йөзә торган елганың суы инде. Эчәргә яраклы булганчы санитар нормаларга туры килерлек итеп чистартыла. Бу эш катлаулы гына түгел, җаваплы да. Ә кешеләр белә микән: суның туган көне бар! 2 стакан чиста су... аруны, начар кәефне юкка чыгара! Галимнәр... суның «хәтер»е барын да исбатлаган!

Гүзәл үзе тарафыннан сыналып, кулланылышка кертелгән нитри- һәм денитрификация ысулы белән азотны тирәннән арындыру, азот һәм фосфор реагентларын, биофилтлдагы газларны чистарту технологияләрен мавыктыргыч итеп сөйләргә жыенган иде башта.

Ләкин бу бит фәнни-гамәли конференция түгел, дип, уйларыннан кире кайтты.

1978 елда, Идел белән Чулман кушылган урында, изге Болгар жирендә тууы, туган ягының гүзәл табигате, зур сулары белән илһамлануы, мәктәп сәхнәләрендә үк «Кара пулат» легендасыннан өзеңләп башкаруы, Алтынчәч ролен уйнавы – берсе дә эзсез калмаган бит! Алар барысы Гүзәлне табигать баласы, янәшәдәгеләренә ихтирамлы, әйләнә-тирәгә сакчыл карашлы кыз итеп үстергән! Экрәнләп эколог һөнәренә әзерләгән. Математика, физика буенча республика олимпиадаларында катнашуы, мәктәпне медальгә тәмамлавы исә аның фән дөньясына кереп китәренә бер ишарә булган.

Студент елларында ук Түбән Камага китәргә карар кылган була ул. Яшь фән кандидатын химиклар шәһәре колач җәеп каршылый. Гүзәл Гыйлаева шәһәрне бер күрдә ошата. Яшеллек, төзек урамнар. Исемнәре үк күңелгә ятышлы: Сөембикә, Чишмәле, Ямьле, Чулман... Ә кешеләре!..

Гүзәл беренче тапкыр эшкә килгән көнен искә төшерә. Фәнни-технология үзәгенә икенче катына күтәреләп, кабул итү бүлмәсенә уза. Һәм шунда берничә яшь ир-егетнең татарча сөйләшүен ишетеп, хәйран кала. Гажәпләнә дә, сөенә дә. «Казанда бит яшьләр болай рәхәтләнеп татарча сөйләшми», дигән уй йөгереп уза. «Әңгәмәгә директор кабинетына узыгыз!» – диләр аңа. Фәнни үзәк директоры Азат Шәймулла улы Зыятдинов химия һәм технология буенча төрледән-төрле катлаулы сораулар яудырып кына калмый, әйләнә-тирә мохит, кызың табигатькә мөнәсәбәт, хәтта Болгар тарихы буенча чын-чынлап имтихан ала!

2005 елда Италиянең Basell фәнни-тикшеренү үзәгендә укып кайту, чит ил белгечләре тәҗрибәсен өйрәнү, яңа производствоны эшләтеп җибәрүләр... Химкомбинат эшчеләре, Гүзәлнең студентлары булып, икенче югары белем алып йөри. Кичләрен институтта ул аларга органик химиядән лекцияләр укый, көндезләрен производствода бергә эшлиләр. Күбесе әле үзеннән яшькә зуррак та. Технологик җайланмалар яныннан узганда: «Исәнмесез, Гүзәл Вануровна!» – дип сәламлиләр аны. Аппаратчылар, машинистлар, кайчак хәтта цех башлыклары арасында да үзенең студентларын күрә. Нәкъ «Весна на Заречной улице» киносындагыча!

...Гүзәл елмаеп куйды. Бәхетле ул! Яраткан эше, шәһәре, гаиләсе бар! Спортка, җырга, театрга гашыйк Гүзәлнең Равиле дә үзе кебек: спортчы да, биочуе дә. Ул Түбән Кама «Шин» заводында эшли. Балалар бакчасына йөрүче кызлары Айгөл дә инде «Айгөл» хореография мәктәбендә бии, I, II дәрәҗәдәге лауреат исеме бар. Рәсемнәр ясый, әнисе белән икәүләп Тильда курчаклары тегәләр. Кызы белән бергә Гүзәл дә курчаклы уйный! Әлбәттә инде, үзләре теккән курчаклар белән!

...Яратып, илһамланып кайттык Түбән Камадан. Ак шәһәрдә ак, пакь күңелле кызлар, ханымнар яши! Яшьлек каласының рухына тәңгәл яшьлек, романтика, матур эшләр белән бизи алар тормышны!

«АК ХИСЛӘР»

Оренбург өлкәсе, Әсәкәй авылы. Менә унөчнөчә мәртәбә инде анда «Ак хисләр» фестивале уза. Быел исә фестиваль үзенең форматын үзгәртте: матурлык һәм талант бәйгесе дәрәҗәсенә үк күтәрелде. Чыгыш ясаган кызлар «Татар кызы-2017» республика конкурсының сайлап алу этабына узды.

Конкурсның оештырылу дәрәҗәсе, концепциясе бу чараны башка бәйгеләрдән аерып тора иде. Бәйге программасы өч номинациягә корылган булып чыкты. Монысы да бер яңалык иде. 55 яшьлекләр һәм аннан өлкәнрәкләр – «Аксакал» һәм «Хужабикә», 35 тән 54 яшькәчә катнашучылар – «Зирәк ир» һәм «Киленбикә», ә 15 тән 34 яшькәчә булганнар «Татар егете» һәм «Татар кызы» номинацияләрендә үзләрен сынады.

Татар хатын-кызын матурлыгы, зирәк акылы, белеме ягынан гына бәяләп калмаганнар, милләтнең рухын саклаучы итеп тә караганнар. Урта һәм өлкән яшьтәгеләр категориясендә чыгыш ясаучы ир-атлар һәркемне сокландырды. Гадәттә, без аларны аз сүзле, берәз төксе, күп вакыт оялчан итеп күрергә күнеккән. Алар исә шундый итеп чыгыш ясады: талантларын зал аягүрә алкышлады.

«Хужабикә» номинациясендә Наҗия Әһлиуллина (I урын), Рәсимә Саниева (II урын), Орскидан Флюра Әбүбәкәрова (III урын) җиңүчеләр дип табылды. Яңа Колшәрип авылыннан Мөхәммәт Саниев (I урын), Иске Солтанголдан Рафаэль Вәгыйзов (II урын), Фәнил Заһидуллин һәм Зөфәр Мөхмүтжанов (III урын) «Аксакал»лар дип игълан ителде.

«Киленбикә» номинациясендә Динә Хәйруллина белән Гүзәл Фәттахова – I урынны, Алсу Кыямова белән Равия Садыйкова II урынны бүлеште, Резеда Бадаева III урынга лаек булды. «Зирәк ир» номинациясендә Илдус Абдрахманов һәм Фәрит Мифтахов I урынга чыктылар, Халит Ганиев – II, Илшат Мөхәммәтжанов III урынны яулады.

«Татар кызы» дигән исемгә лаек булучылар бишәү: Эльвира Яруллина (I урын), Эльвина Касыймова белән Эвелина Мөхәммәтжанова (II урын), Руфия Сәлахова белән Алсинә Әбүзәрова (III урын). «Татар егете» дигән исемне дә биш егет йөртә: Илдар Яруллин, Ришат Мөхәммәтжанов (I урын), Артур Сөләйманов (II урын), Илнур Йосыпов һәм Ленар Мөхетдинов (III урын).

Татар халкының үзенчәлекле яшәү рәвеше кайчан да заманча, кызыклы, актуаль икән – фестиваль шуны ачып бирде. Әлеге матур традицияне киләчәктә дә дәвам итүләрен теләп, «Сөембикә» журналының баш мөхәррир урынбасары Рәмзия Кашапова районның мәдәният идарәсе башлыгы Элеонора Дәүләтовага калфак бүләк итеп кидерде.



ЖӘМГЫЯТ



■ Казанга Париж шәһәре мэры Анн Идальго килеп китте. Ул шәһәребездәге күп кенә спорт корылмаларында булып, Kazan Arena, Су спорты төрләре сараен, Универсиада авылын карап чыкты. Кунак ханымны Казанның халыкара зур спорт чараларын уздыру өчен барган көрәштә жиңу тәҗрибәсе кызыксындыра, 2024 елда Жәйге олимпия уеннарын Париж үзәндә кабул итәргә ниятли.

■ Татарстан Республикасы Президенты Рөстәм Миңнеханов Кытай Халык Республикасына эш сәфәре кысаларында Чанша шәһәрендә булып, «Татарстан–Хунань» эшлекле форумында катнашты. Рөстәм Миңнеханов Чанша шәһәрендә төзелеш техникасы җитештерүче Sany Group халыкара компаниясе мәйданчыгына да визит ясап, бу компания җитәкчелеген Татарстан Республикасына чакырды һәм төзелеш техникасын «КАМАЗ» шассие нигезендә бергә җитештерү мөмкинлеген тәкъдим итте.

■ Татарстан Президенты Рөстәм Миңнеханов Ватанны саклаучылар көне уңаеннан, Казан Кремлендә ветераннарны һәм хәрбиләрне кабул итеп, аларга Россиянең һәм Татарстанның дәүләт бүләкләрен тапшырды.

■ Казанда Бөек Ватан сугышында катнашучыларның гаиләләренә Кызыл Йолдыз ордены белән бүләкләнү таныклыклары тапшырылды. Бу бүләк фронтовикларга 1941–1945 елларда бирелеп тә, исем-фамилияләрендәге төгәлсезлекләр аркасында бу көнгә кадәр ияләренә барып ирешмәгән булган.

КОТЛЫЙБЫЗ

■ Pause халыкара архитектура конкурсында Казан архитектура һәм төзелеш университеты студенты Алсу Садриеваның проекты җиңеп чыкты. Анда 20 илдән вәкилләр катнашты. Конкурсантларга шәһәр ыгы-зыгысыннан арынып ял итү өчен павильон эскизын ясау бурычы куелган иде. Алсу тәкъдим иткән «Левиафан» павильоны Ванкуверда (Канада) төзеләчәк.



МӘГАРИФ

■ Түбән Камада һөнәри белем бирү оешмалары студентларының «Ел казанышы-2016» I Республика конкурсы җиңүчеләрен котладылар. Мондый конкурс әлегә беренче мәртәбә уздырыла.

■ Казанның 113 нче мәктәбе Марат Әхмәтшин исемен йөртә башлады. Капитан Марат Радик улы Әхмәтшин 2016 елның июнендә Сүрия Гарәп Республикасында барган сугышларда хәрби антына тугры калып, иптәшләрен ИГИЛ хәрбиләреннән саклаганда һәлак була. РФ Президенты Указы белән аңа үзе үлгәннән соң, Россия Герое исеме бирелә.

МӘДӘНИЯТ

■ Казан мәдәният институтында «Әлмәндәр варислары» дигән II Халыкара театр иҗаты фестивале үтте. Театрның легендар артисты Шәүкәт Биктимеров истәлегенә багышланган бу проект Татарстан Республикасы Президенты каршындагы Мәдәниятне үстерүгә ярдәм күрсәтү фонды, Татарстанның Мәдәният, Мәгариф һәм фән министрлыклары, Г. Камал исемендәге Татар дәүләт академия театры һәм башка мәдәни оешмалар ярдәме белән гамәлгә ашырыла.


■ 2017 елда Татарстан Республикасының Габдулла Тукай исемендәге Дәүләт премиясен дөгъвалаучыларның исемлегенә билгеле булды. Быел бу премиягә 19 кеше тәкъдим ителгән. Елдагыча, Тукай бүләге лауреатлары 26 апрельдә билгеле булчак. 2014 елдан бирле премиянең күләме 500 мең сумны тәшкил итә.



■ Казанда «Мирас» татар музыкасы фестивале булды. Фестиваль Россиянең халык артисты Татарстанның дәүләт симфоник оркестры җитәкчесе Александр Сладковский җитәкчелегендә узды. Өч концерттан гыйбарәт фестиваль программасында төрле елларда иҗат ителгән әсәрләр яңгырады. Традиция буенча, беренче концерт Нәҗип Җиһанов иҗатына багышланган иде.

СПОРТ

■ Казанның Теннис академиясендә яшүсмерләр арасында «Ельцин кубогы 2017» Халыкара теннис турниры узды. Чарада Россиянең беренче Президенты хатыны Наина Ельцина һәм кызы Татьяна Юмашевалар да катнашты.





РЕКЛАМА

ТАНЦА – ЧУЛПАН, ЭФИРГА – ЗӨҺРЭ!

16+

«ТАТАРСТАН-24» ТӘҮЛЕК БУЕ ЭШЛИ ТОРГАН
МӘГЪЛҮМАТИ КАНАЛ. УЛ КӨН САЕН
РЕСПУБЛИКА ЯҢАЛЫКЛАРЫ ХАКЫНДА
СӨЙЛӘП ТОРА.

Һәр ике сәгать саен – 10, 12, 14, 16, 18 сәгатьләрдә
яңалыклар чыгарылышы туры эфирга чыга.
Анда Татарстан тормышы турында иң мөһим
мәгълүмат биреп барыла. Әлбәттә, көн дәвамында
ихтимал булчак яңалыкларның беркадәре алдан
ук фаразлана, материаллары әзерләп куела. Шулай
да көтелмәгән хәлләргә дә әзер булырга кирәк.



■ Ил-көндә барган вакыйгалар кайвакытта бик тиз алышына. Алар турында хәбәр минуты-сәгәте белән туры эфирга килергә дә мөмкин. Андый чакта хәбәрчеләр вакыйга барган урыннан туры элемтәгә чыгалар.



Татарстан-24» телеканалының яңалыклар хезмәте Республиканың көнен бербөтен манзара итеп чагылдырырга сәләтле. Телеканал журналистлары объективлык, профессиональлек белән аерылып тора.

Алар эфир материалын дөрөс һәм истә калырлык итеп күрсәтә белергә тиешләр. Тележурналистлар һәм редакторлар яңалыклар турында хәбәр итеп кенә калмыйлар, бәлки вакыйгалар агышын да күз угында тоталар. Алай гына да түгел. Алар үз тыңлаучыларын да алдагы көн барышына әзерләп куялар. Әйттик, иртәнге 6 белән 10 арасындагы яңалыклар чыгарылышларында кеше эшкә җыенганда ук электр яки суның кайда булмавын белеп, ишетеп китә.

Канал тапшыруларын республиканың 1,6 миллионлап кешесен карый. Ул быел район телеканаллары өчен эфир челтәрендә партнер булып дип уйланыла. Беренче ижади хезмәттәшлек килешүе «Яшел Үзән» телеканалы белән төзелде. Аларның яңалыклары иртәнге һәм кичке прайм-таймда чыга. Шулай ук вакытта җирле телеканаллар үзләренә хас үзенчәлекләрен дә, татар телендә чыгучы тапшыруларын да саклап калачак. «Татарстан-24» тапшырулары социаль челтәрләр аша да республика халкы белән элемтәдә тора.

Канал тормышка битараф булмаган тамашачыларга адресланган. Телеканалның яңалыклар сәхифәсе сәламәт яшәү рәвешенә, ял итү формаларына кагылышы мөһим мәгълүмати-аналитик манзаралар белән чиратлашып бара. «Актуаль әңгәмә», «Көн кадагына», «Сәламәт булайык» дигән тапшырулар, Татарстанның икътисадый тормышына караган программалар җитдилеге белән аерылып торалар. Шулай да бу телеканалның иң зур үзенчәлеге – ул оператив һәм һәрвакыт элемтәдә!

Димәк, яңалыклар сәхифәсе аларны халыкка җиткешүдән дә беренче чиратта җитешлек, өлгерлек, аек фикерләү сәләте таләп итә. Әлбәттә инде, тапшыруны алып баручының үзенә дә күрекле булуы шарт. Телевизор караучыларга бездән бүләк булсын әле, дип,

аларның берсеннән – Зөһрә Уразбахтинадан интервью алырга булдык.

Зөһрә, син кайсы яктан, нинди сулар эчеп үстәң? «Кем бәхетенә үстәң?» дигәннен әлегә сорамый торабыз.

Яңа каналның экран йолдызы Зөһрәдә акыл да, күркәмлек тә бар...

– Мин Мари Иле Республикасының Бәрәңге бистәсендә туганмын. Шулай дип әйтүгә миннән: «Бәрәңге ашап та шулай зифа булып буламыни», – дип көлەرگә яраталар. Ә кайсы татар бәрәңге яратмый! Ә Бәрәңге районында, нигездә, татарлар яши. Шуңа күрә рус, мари телләрен генә түгел, мәктәптә татар телен дә өйрәнәләр. Ул телләргә дә беләм. Гаиләдә дә татарча гына сөйләштек үзе. Мин Тукай, Жәлил шигырьләрен ятлап үстем. Милли бәйрәмнәргә барлык туганнар җыелышып, бергәләп бәйрәм итәбез, татар ашларын пешерәбез... Әтием республикада танылган нейрохирург. Әби белән әни тәрбиясендә – тәртип кысаларында үстем мин. Кичке уннан да соңга калмыйча кайтып ятарга тиеш идем. Казан федераль университетын тәмамлауга ук Дәүләт Думасы депутатының ярдәмчесен булып эшли башладым. Тик бу минем юлым, минем эшем түгеллеген бик тиз төшендем...

Шуңа күрә телевидениегә китәргә уйладыңмы?

– (Елмая.) Икенче сыйныфта укыганда ук мин үземнең көндәлегемә телевизор экранынан карап тора торган бөдрә чәчле кыз рәсемен ясап куйган идем. Ул кыз, әлбәттә, мин булырга тиеш идем. Хәтта рәсем астына: «Телевидение дикторы буласым килә», дип язып та куйганмын. Тик мин коры хыяллар белән генә мавыгып утырмадым, үзем дә бик нык тырыштым!



Шактый көч куярга, үз өстемдә нык кына эшләргә туры килде миңа. Актерлык осталыгы курсларына да йөрдем. Педагогым Вероника Валерьевна Чепегинадан сөйләм дәресләре дә алдым - акцентым көчле иде. Әле хәзер дә аның янына барып, осталыгымны чарлап торам. Хәтта спортның су төрләре чемпионаты алдыннан махсус роликларда төшеп, үземне экраннарда «балкытып» алдым. Ә аңынчы... Артык килограммнармны «яндырдым!» Утызны!

Чынлап теләгән теләк тормышка аша икән.

«Татарстан-24»кә мондый әзерлекле кызны бишкуллап алганнардыр инде.

– Бик ашыкмадылар шул... 31 мәртәбә (!) әңгәмә генә үттем. Һәм һәр юлы үземнең шәхес икәнлегемә ышандыра алмадым – мине «блондинка» итеп кенә күрәләр иде. Нык кайгыра идем моңа, әмма юкка борчылганмын – вакыты житкәч, могадыма ирештем. Үз-үзең ышану һәм тәвәккәллек барыбер юл яра ул! Телеэкранга элгү өчен бөтен танышларыма, кастингка эләгергә ярдәм итегез, дип шалтыратып чыктым. Ә миннән көдәләр генә. Имеш, таныш-белешен булмаган килеш телевидениегә элгеп буламыни? Хәзер аларның белеп сөйләмәгәннәрен аңладым инде. Кыюлык белән үжәтлек кенә кирәк. Узган елның 1 мартында тәки кастингка килдем бит! Каушадым, әлбәттә. Чөнки бу урынга дегъва кылучылар йөздән артык булып чыкты. Күбесенең инде телевидениедә эшләү тәҗрибәсе дә бар. Ә жюри мине сайлады! Бәхетем бу минем!

Ә нигә соң нәкъ менә «Татарстан-24»?

– Татарстанда берничә телекомпания бар. Һәркайсының үз юлы, үз аудиториясе. «Татарстан-24» яшьлеге,

зур максатлар куюы белән аерылып тора. Телеканал бөтен республика тормышы турында сөйли. Хәбәрләр Татарстанның иң ерак төбәкләреннән дә алына. Ялсыз-нисез тәүлек әйләнә эшләп торуның җаваплылыгы зур аның. Ләкин кулыңның «тормыш пультаңда» икәнән тоеп эшләү кызык та бит ул! Яңалыкларны бөтен кешедән алда белеп торасың... Эфир барышында шулкадәр адреналин алам мин! Тамашачының мәхәббәтен тою да миңа энергия өсти, яшәү дәрте бирә!

Күп нәрсәгә өйрәнгәнсеңдер үзең дә?

– Әлбәттә, өйрәндем! Телевидение җитәкчеләренә мине, мөмкинлекләремне күреп алганнары өчен бик рәхмәтлемен. Бу гажәеп һөнәр серләренә өйрәткән остазларыма, мөхәррирләргә, бүтән алып баручыларга – бүген минем дусларыма әверелгән хезмәттәшләремә рәхмәтемнең иң зурысы. Алар мине шундый кызыклы дөньяга алып керделәр! Иң зирәк остаз – ясалган хаталар дигән нәрсә дә бар бит әле. Иң мөһиме: ялгышлардан куркып калмаска, белмәгәнне сорарга оялмаска кирәк. Мин һәрвакыт эшемә бәя бирүне сорыйм. Тәнкыйтьтән курыкмыйм. Казанда гына түгел, республикадан читтә дә танылган профессионаллар белән янәшә эшләргә туры килә бит миңа. Бердәм команда булып эшләү кыенлыктарны ерып чыгарга ярдәм итә.

Димәк ки, син эшеннән канәгать? Ә якыннарың эшен турында нинди фикердә?

– Туганнарым, гаиләм Зөһрәләре белән бик тә горурланалар. Тапшыруларны карап баралар, мактыйлар да, җитешмәгән якларны да күрсәтәләр. Бигрәк тә әниемә рәхмәтлемен. Таянычым, барлык уңышларыма сөенүче, рухландыручы, өметләремә канат куючы кешем ул!

Зөһрә, күзәтеп барам: син бит әле бик актив рәвештә интернет-тормыш белән дә яшисең...

– Хәзер бу нәрсәгә бүтәнчәрәк карыйм. Социаль челтәрләр минем өчен телеканалны популяр итүнең бер мөмкинлеге ул. Минем тырышлыгым белән дә безнең аудиториянең киңәя баруын белү миңа горурлык хисе бирә. Россиядәге һәм чит илләрдәге абунәчеләрәм безнең яңалыкларны сайттан укый.

Социаль челтәрләрдә утырудан башка да кызык-лы шөгыльләрең бармы?

– Музыка мәктәбен «бишле»гә тәмамлаган идем. Хәзер дә әле, арып эштән кайткач, пианино янына утырып уйнап алам. Шуннан хәл кереп китә. Классик әсәрләр уйныйм күбрәк. Бетховенның «Айлы соната»-сын бигрәк тә яратам. Рус классикларын йотлыгып укыйм. Достоевскийның «Преступление и наказание», Булгаковның «Мастер и Маргарита», Тургеневның «Отцы и дети» әсәрләре һичкайчан да туйдырмый. Соңгы вакытта психология белән мавыга башладым.

Зөһрә, Татарстан йөзе булган кыз экранда күренгән саен: «Безнең кызлар чибәр шул ул!» – дип горурланып куябыз. Ул матурлыкны кайгыртып, саклап торасы да бар бит әле.

– Телевизор караучыларның әнә шундый жылы мөнәсәбәте матур итеп күрсәтә торгандыр мине. Туры эфир бик күп адреналин бирә ул. Шул адреналиннан йоклый алмый яткан чакларым да була... Эфирга чыгу миңа эш кенә түгел, хобби сыман шөгыль инде ул! Спорт белән мавыгам. Безнең эштә үзеңне формада тоту бик мөһим нәрсә. Баштагы авырлыгымны киметкәнемне әйткән идем инде - хәзер шул күрсәткеч үзгәрмәсен өчен тырышам. Йөгерү, йога, пилатес, кроссфит, хатта бокс та... Мин әле «Ак барс»ның фанаты да. Хоккейны бала вакыттан ук яратып карый идем. Быел хоккей буенча Дөнья чемпионатына бару бәхетенә ирештем. Хоккей матчы стадионда карауның үз ләззәте бар икән аның. Сәяхәт итәргә, бүтән мәдәният вәкилләре белән танышырга, аралашырга, дөньяга бүтән күзлектән караучыларның фикерен белергә яратам. Әнә шул рәвешле телеканалыбыз белән бергә үзем дә үсәм. Дөнъяның 22 дәүләтендә булырга өлгердем инде. Ә күрмәгән илләр күбрәк!

Бу әңгәмә 8 Март алдыннан булды. Бу бәйрәмдә без бүләкләр алырга гына түгел, бер-беребезгә матур теләкләр теләшергә дә яратабыз. Хыялына ирешкән, ил күгендә йолдыз булып балкырга өлгергән кызга ижади бәхет, иминлек нигезе булган ныклы сәламәтлек телибез.

– Мин дә, үз нәүбәтемдә, үземнең генә түгел, бөтен гаиләбезнең яраткан журналы булган «Сөембикә» аша аның меңләгән укучыларына зур максатлар куюдан курыкмауларын, язмышның кешегә һәрвакыт бәхетле булу өчен шанс бирәчәгенә, ягъни күк капусы ачылып китәрәнә ышанып яшәүләрен телим. Аннары тагын әйтсә килгән бер сүзем бар: иң бәхетле чакларында да алар якын кешеләрен, остазларын онытмасыннар иде.





АЛАР НИНДИ ЙОЛДЫЗЛАР?

БИЕКТАУГА УЛ КӨННЕ БАРЧА КАЗАН АРТЫ РАЙОННАРЫ ЖЫЕЛДЫ!

Буран дими, кар дими (ә табигать, гадәттәгечә, хатын-кызларыбызны тагын бер кат сынады!), иртүк килеп житте кызлар. Арча, Әтнә, Теләче, Саба, Биектау, Балтач, Кукмара, Балык Бистәсе, Питрәч, Лаештан...

Елның иң булган, иң булдыклы, иң үрнәк хатын-кызларын сайлыйбыз. Юк, алар барысы да – йолдыз, барысы да – жиңүче! Араларында укытучылар, тәрбиячеләр, мәдәният йорты мөдирләре бик күп.

Сыер савучы, медик, журналист та бар...

Күңелдә гел бер жыр яңгырый:

Нурлар сибеп, балкып яна –

Алар нинди йолдызлар?

Һәр чыгыш артында соклангыч та, гыйбрәтле дә гажәеп язмышлар!.. Әйтерсең, алар турында кино карыйбыз. Менә Саба районы Югары Симет авылынан Рушания Шамилова. Жиде баланы тәрбияләп үстергән ул! Балаларның бишесе – әнисез калган ятимнәр! Кечкенә генә күренештән дә йөрәк сулкылдап кала, күз яшьләнә... Гомере буе сыер савучы булып эшләгән Мәрьям Вафинаны Балтачта белмәгән кеше юктыр! Ире Борис белән алар «Үрнәк гаилә» исемен йөртә! Әйтүе үк күңелле: 6 бала, 15 онык, 6 турун! Балык Бистәсеннән Фәридә Шәриповага ничек сокланмыйсың тагын: тәрбиягә алып, ире белән ике шәп егет үстереп яталар! Биектаудан Елена Агеева гаиләсе (ире, 5 баласы!) чып-чын концерт күрсәтте!

Без караган киноның «Мәдәният һәм рухият» сериясендә Саба районы Шәмәрдән мәдәният йорты директоры Рушания Хажиеваның үзен актриса дип кабул итәрлек. Биектаудан өстәмә белем бирү педагогы Екатерина Холинаның мәктәпкәчә яшәтгә балалар белән эшләүче «Балкыш» үзәге дә чын мәгънәсендә талантлар мәктәбе! Гөлсинә Зәкиеваны Арчада талантлы журналист буларак беләләр, әлбәттә. «Арча хәбәрләре» газетасындагы язмалары белән ул һәр авылга, һәр өйгә барып житә. Ә менә Гөлсинәнәң «Жидегән чишмә» халык театрында да уйнавы, Бөтенроссия, төбәкара, республика конкурслары лауреаты булуы, үзе дә пьесалар язуы, аның «Елый икән, елый ирләр дә» спектаклен тамашачы яратып каравы безнең өчен сюрприз булды!

«Ай, кызлар, йолдызлар!» – дип сокланып, без алкышларга күмгән ханымнар һәркайсы үзенчә матур, үзенчә кабатланмас! Сабадагы талантлы балалар интернат-мәктәбе директоры Ләйсән Билалова, шул ук районның «Туган як» ЖЧЖ сыер савучысы, хезмәте республика орден-медалләре белән бәялэнгән Кадрия Ибраһимовалар... Лаеш районындагы Нармонка авылы «Кояшкай» балалар бакчасында эшләүче Миләүшә Абдуллина исә ике ел рәттән «Ел тәрбиячесе» булган; халыкара дистанцион конкурслар лауреаты да ул. «Балаларны татар теленә өйрәтүче иң яхшы тәрбияче» дигән исеме дә бар, житмәсә! Балык Бистәсендәге Яңа Арышның Мәдинәсе менә дигән «Бизнес-леди», ичмаса! Әйе-әйе, ай саен 700 килограмм ит житештерүче, авыл халкыннан сөт жыеп тапшыручы Мәдинә Гыйлемханова ул!

Россия Федерациясе Яшьләр сәясәте сферасының почетлы хезмәткәре, Питрәчтәге Аграр яшьләр берләшмәсе рәисе Наилә Тажиева сәхнәгә чыгуга, аңардагы шәп энергетика, яшьлек, күтәрәнке кәеф бөтен залга күчте! Менә нинди кызлар килгән бит!

Балтач районы Карадуган авылында «Ак каен» балалар бакчасы мөдире булып эшләүче фән кандидаты Зөлфирә Камалова – үзе бер шәхес! РСФСР халык мәгарифе отличнигы, Каюм Насыри премиясе лауреаты, Татарстанның атказанган укытучысы, 31 китап, кулланмалар авторы, районның «Ак калфак» оешмасы житәкчесе... Валентина Васильевна Борисова исә Кукмараның спорт йолдызы!

Егетләрсез бәйрәм – бәйрәммени?! Апастан, Балык Бистәсеннән, Питрәчтән, Сабадан килгән асыл ирегетләр чыгышы да күңелләргә уелып калды. Хатын-кызлар карашы буенча Сабадагы «Олимп» балалар-үсмерләр спорт мәктәбе директоры Рифат Хисамов – «лидер ир-ат», ә Апас аграр колледжы укытучысы Рөстәм Мингазиев «олы йөрәкле ир-ат» дип табылды.

...Менә шундый йолдызлар яши Казан артында. Эшләре дә, тормышлары да, үзләре дә матур!

ЯХШЫ КЕШЕ БУЛУ
КЫЕН ТҮГЕЛ ДЭ УЛ,
МЕНЭ БАЛАҢА
ҺӘРВАКЫТТА ДА
ЯХШЫ ЭНИ БУЛУ
КЫЕН.

Бигрәк тә яхшылыкка бала
туган көннән алып адым
саен сыналып торганда.
Алар күңел түрендәге
аерым бер киштәгә туплана
бара, туплана бара...
Эни кешенең өф-өф итеп
кенә саклаган гөлбакчасына
беренче таш кайчан төшә
соң? Мөгаен, бала тудыру
йортында уктыр.

Ландыш
ӘБҮДӘРОВА



ЯХШЫ ЭНИ. НАЧАР ЭНИ...

— **С**инекен дә ярып алдылармыни? Андый балаларның чирләргә каршы торучанлыгы начар була, диләр. Алар өчен шок була икән ул, – ди күрше койкадагы яшь хатын планшетыннан аерылмыйча гына.

Ул үзе тапкан! Эни булу бәхетендә коенып, тәхеттә утырган күңел беренче тапкыр шунда шәлперәеп төшә: кешечә итеп таба да алмаганны, ничек багарсың...

Аннан соң акушер апа: «Имәргә тизрәк өйрәнсен өчен менә болай тоталар баланы. Аның өчен институт бетерергә кирәкми», – дип, каты гына әйтеп чыгып китә. Шундук күзләргә мөлдерәп яшь тула: «Апа жаным, мин, гомумән, аны тотарга куркам, берәр жирен авырттырсам». Менә икенче таш: тота да белмим...

Яхшы эниләрнең эшләре хутта: аларның балалары еламый, эчләре авыртмый, аслары юешләнсә, эниләре тизрәк алыштырып куя, алар урамга да көн саен бер үк вакытта чыгып, бер үк вакытта керәләр. Прививкалары вакытында ясалган һәм, гомумән, алар беркайчан да

чирләми. Хәтта тешләре чыкканда да температуралары күтәрелми. Яхшы эниләр бала чүпрәкләрен ике яклап үтүкли, бала уенчыкларын атна саен хлорлап юа. Алар балаларына кибеттән пюре алмый, ә базардан сайлап кына алган брокколи белән кишерне майсыз-тозсыз итеп парда пешереп, төеп ашата. Яхшы эниләрнең балалары шуны тагын сорап ашый. Яхшы эниләрнең өендә бер тузан бөртеген тапмассың, ризык вакытында пешкән була. Аларның балалары яшь ярымда хәрәф таний, ике яшьтә «Әлифба» укый. Балалар бакчасына теләп йөри, түгәрәкләрнең берсен дә калдырмый. Мәктәптә – беренче!

Бала тудыру йортынан ук шушы тере төргәкне күкрәгенә кысып: «Нинди эни инде мин?» – дип, үз-үзеңне гаепли-гаепли чыкканда, «моннан соң әйбәт булырмын», дигән оптимистик рух көч бирә әле. Ләкин кайткан көннән башлап акыл өйрәтүчеләр тагын да күбәя: берәүләр баланы үз янында йоклатмаска, икенчесе үзен генә калдырмаска куша; берәүләр артык

төрәсең ди, икенчеләр салкын тидерәсең, дип куркыта. «Урамда озак йөрисең», дигәнәнә, «таш яуса да, чыгарга кирәк», дип, каршы төшүчесе табыла... Әлбәттә, яхшы әни буласың килсә, барысын да дәшми генә тыңлыйсың. Һәм үзеңне туктаусыз гаепле итеп сизәсең.

Йә кемнең инде тәмле йокыга талуга, сикереп торып бишек тирбәтәсе килсен? Дөрөс, яхшы әнинең. «Их, нигә шулай тиз уяңды инде, керфек кагарга да өлгермәдем бит», – дигән уй яхшы әнинең инде башына да кереп карамый. Үзегезне «бала белән уйнап утырасым килми», дигән уйда тотканыгыз бармы? Тавыш күтәргәнегез яки йомшак урынга эләктереп алганыгыз? Ә яхшы әниләр алай итми!

Безнең буынның үз әниләре бу хиснең көчәюенә «өлеш» кертми калмый. Уйлап карасаң, аларга чыннан да һәйкәл куярлык: безне автомат кер юу машинасыз, памперссыз, кайнар сусыз һәм кибет киштәләре такыр заманда үстергәннәр бит әле. Ул вакытларны искә төшерә башласалар, аларны туктатып булмый: яхшы әни генә түгел, алар яхшы хатын да, яхшы килең дә була алган. Бала чүпрәкләребезне кайнатып юа-юа, шулай ук ике яклап үтүкләгәннәр. Бала идәндә мүкәләп йөри башлагач, өшемәсен дип, дүрт кат ыштан кидерткәннәр – асты юешләнгәндә барысын да алыштырырга туры килгән. Әле кибеттә өчәр сәгать чиратта торып, кирәк-ярак юнәткәннәр. Ипине үзләре пешергән, шул арада сыер да савып кәргәннәр. Ничек өлгергәннәр? «Өлгергәнбездә инде», – ди алар горурланып.

Ә бу вакытта мин нишләгәнмен? Әлбәттә, ялгызым сабыр гына көтеп утырганмын. Һәм елак булмаганмын. (Яхшы әнинең баласы да тыныч була!) Моңың бүгенге бәясә – күңел түренә яшерелгән ялгызлык хисе, әнине югалтудан курку һәм башка психологик киртәләр. Әни, тавышындагы горурлыгын киметмичә, давам итә: «Сиңа 9 ай тулуга эшкә чыктым». Ә мин кем белән калганмын? Әлбәттә, дәү әни белән ерак әби тәрбиясендә.

Юк, мин үзәбезнең әти-әниләр буынын тәнкыйтләү ягында түгел. Ул вакыттагы яхшы әни булуның нормасы шундый. Алар үзләре ничек дөрөс дип тапкан, шулай тәрбияләгән. Һәм әти-әниләребезнең безнең буынның бала тәрбияләүдәге ысулларын аңламауларын да аңлап була. Читтән караганда, чыннан да шаккатарлык: безнең буын балаларына артык яхшы ата-ана булам диеп саташа, шаша хәтта ки. Гаилә башлыгы хәзер әти дә, әни дә түгел – бала. Без балаларыбызның теләкләрен алдан күрәбез һәм шунда ук үтибез, аларны бишектән үк диярлек ниндидер мәктәпләргә йөртәбез, уенчыкларның ниндие сатыла – барысын да алып бирергә тырышабыз, хәтта ки подгузникларның да иң кыйммәтлесең сайлайбыз.

Балалар бакчасындагы Яңа ел бәйрәмендә шуңа игътибар иттем: барлык әниләр дә шулай кылана икән. Бәйрәмгә бер ай әзерләндек, күлмәк сайлау үзе бер вакыйгага әйләнде. Ватсаптагы чатта әниләр:

– Видеого төшерәбезме? Бала гомерендә бер генә була торган вакыйга, истәлеккә кирәк, – дия башлады.

– Кыйммәт бит, – дип каршы төшә берсе.

– 300 суммы? Вак-төяккә жәлләмибез әле. Ә бу бит балага! – дип оялта икенчесе.

Болай ук оялткач, начар әти-әни булып каласы килми – ризалаштык. Югыйсә бала гомерендәге өченче бәйрәм – өченче видеодиск бу һәм моңа кадәрге икесе дә кабат каралмаган килеш ята инде.

Баланың һәр уңышы «яхшы әни» дигән якка, егылгандагы һәрбер сыдырылган урыны «начар әни» дигәнәнә салынып барып, инде бизмән ниндидер бер тигезлек тирәсендә тирбәлә башлаганда, котылгысыз рәвештә иң катлаулы дилеммага килеп төртеләсең икән әле.

Әни кешенең декрет ялыннан соң яки аңа кадәр үк эшкә чыгуы гаиләдәге соңгы вакыт салынган тәртипнең астын-өскә китереп ташлый. Без яши торган жәмгыять хатын-кызның да акча эшләве, ә еш кына аның керемнәренә күбрәк тә булу ихтималына юл куя. Шуңа күрә дә күпләр сабыйларына бала караучы яллап, тизрәк эшкә чыга. Ә нигә чыкмаска? Баланың якты киләчәге өчен бит...

Үз-үзең «начар әни» дигән диагноз куйганчы, йөз кат үлчәп, бер кат кисүең яхшырак.

Хатын-кызның бала табу белән эшкә чыгарга омтылуының тарихи һәм социаль алшартлары турында озаклап сөйли башласаң, француз инкыйлабларына кадәр казынып төшәргә туры киләчәк. Клара Цеткин манифестына да кагылып тормыйм. Ни булган – шул булган. Хатын-кызларыбызның бүген ир-атлар белән хокукы шул дәрәжәгә житеп тигезләште ки, ул хатын-кыз икәнән әлегә дә баягы 8 Март көнне генә искә төшерә башлады кебек. Ә менә әле «социальләшәргә» өлгермәгән табигать баласы – нарасыеңа contemporary women икәнәңне ничек аңлатырга?

Нәни балаларын йөрәкләреннән аерып, акча эшләүне һәм карьераны беренче урынга куйган хатын-кызларга «начар әни» дигән тамга сугарга жыенмыйм. Һич кенә дә алай дип уйламыйм. Эшкә чыга алмаганга яки баласына кирәк-ярак алырга акчасы житмәгәнгә (чөнки әти кеше эшләгән акча ипотека түләргә һәм ашарга тотылып бара) үртәлеп, төшенкелеккә бирелеп, көндәлек мәшәкәтләр тозагында үрсәләнеп яткан әнинең янәшәдә булуы гына балага йөз процент канәгатьлек хисе бирәме икән?

Әни булу тәҗрибәсеннән чыгып шуны әйтә алам: яхшы, хәтта идеаль әниләр күп, ә менә «начар әни» – стереотип. Бер генә әни дә баласына начар булсын, дип теләми. Һәрбер әни мөстәкыйль тормышка әзер, җаваплылыкны үз өстенә ала белә, егылганда, мөмкин кадәр авырттырмаска тырыша, кирәк икән, үзе үк салам җәеп куя белә торган сәламәт шәхес тәрбияләргә омтыла. Ә хаталар?.. Ансыз кеше бармы икән? Бәлки, баланы ярату, ихлас ярату кайчан да булса балага ул хаталарны аңларга ярдәм итәр әле... Үзе әти яки әни булгач.



ЖИДЕ ЯКТАН БИШ ЭНИ

• ЧЕЛТЕР-ЧЕЛТЕР ТАЛИР ТЭҢКЭ ЧЫҢЫ,
ГАРМУН ТАВЫШЛАРЫ, БИЮ КӨЕ, ЖЫР-МОҢ –
• АКСУБАЙДА БҮГЕН БЭЙРЭМ РУХЫ.

Юк, Сабантуй да, Нәүрүз дә түгел. Аларына әле иртәрәк, бүген – «Ел хатын-кызы. Ел ир-аты: хатын-кыз карашы» республика конкурсының зона этабы. Анысы да күптән инде көтеп алынган, зурлап әзерлэнгән, дулкынландырган, өметлэндергән, канатлар куйган бер бәйрәмгә әверелде бит.

Лилия
ГӨРӘЕВА

Аксубайга көньяк юллардан да, төньяктан да кунактар агыла: Алексеевскийлар, Нурлатлар, Әлкиләр, Чистайлар, Яңа Чишмәләр, Спас районы – жиде район «көч сынашчак». Ана – бөөк исем! Хатын-кызның иң зур хезмәте – балалар үстерү, дисәк, һичкем инкаръ итмәс. Сәхнәдә – биш әни – «Хатын-кыз – ана» номинантлары. Яңа Чишмә районуннан Венера Носкова жиде балага гомер бирүче. Сәхнәгә һәркайсы ул-кызларын житәкләп чыгып, әниләре тирәли тезеләп баскач, зал аларны алкышларга күмде. Венера ханым бәхетле ана – жиде баласының бишесе бәхетен үз авылларында тапкан, гомерләрен үз халкына хезмәт итүгә багышлаган.

Ә менә Нурлат районуннан үзенә өч баласы янына жиде ятимне сыендырган Ирина Вырмаскинан: «Я не могу иначе, ведь где-то детство плачет», – дигән сүзләреннән соң, яшереп кенә күз яшьләрен сөртеп алучылар булды. «Мин – әни дә, табиб та, укытучы да, ашчы да, психолог та...» Әйе, әни булу – бөтенесенә житешү, барысын аңлау, һәркайсына булышу, һәрберсен ярату...

Чистайдан Ләйсән Чернышева да күп балалы ана. Баһадирдай биш егет үстерүче бу гаилә дә үзләренә ике улы янына тагын өч ятимне сыендырган. «Ә син әнине беренче күргән көнне хәтерлисезме?» – «Хәтер-ләмичә! Мин әле сөйләшә алмый идем, ул килде дә минем кулларымны үз учына алып, битенә тидерде. Мин шунда беренче тапкыр әнинең нинди жылы, нинди йомшак кеше булуын аңладым». Ана назы хәтта сөйләшә алмастай балага да тел ачкычы биргән.

Земфира Әхмәтшина (Алексеевский районы) һәм Любовь Гобәйдуллиналар да (Әлки районы) – авырлыктан курыкмыйча, итәк тутырып бала үстерүче әниләр. Алты баласына гомер биргән Любовь – арада иң яше.

«Мәдәният һәм рухият» номинациясендә катнашучы ханымнарның барысын да мин «жан табиблары» дип атар идем. Фәймә Гатина күптән инде Аксубайның үз кешесе. 1981 елдан Аксубай үзәк китапханәсендә хезмәт куючы бу ханымны яше-карты, баласы-чагасы үзенә иң якын дустаны саный.

Залда агылган дәртле көйгә киң итәкләрен жилфердәтеп, чегән кызы чыга. Аксубай районы, Беловка авылы клубы житәкчесе Тамара Андреева ул. Үзе баянда уйнап, үзе биеп һәм үзе житәкләгән коллективлары белән чыгыш ясап, тамашачыны хәйран итте шулай.

Чистайдан Динара Злыдникова оештырган «Рус жыры театры» хәтта Франциягә кадәр барып житкән. Әлкидән Рәмзия Хөсәенова (ул да туган авылы Апакта яшәп, үз халкына хезмәт итә – авыл клубын житәкли, өстәвенә, умартачы да икән әле), Спас районуннан Надежда Каштановалар да (кул эшләре буенча уздырылган конкурслар призеры, корама тегү остасы) үз эшләренә чын күңелдән биреләп, халыкка рухи ләззәт бүләк итүчеләр.

Спастан Маргарита Маркова (район мәгариф бүлеге методисты) һәм бар көчен Алексеевский районының «Забота» балалар һәм яшүсмерләр приютына багышлаган Ирина Байкова, Нурлатның 3 нче урта мәктәбе директоры Мария Монахова һәм Әлкидән Рәсимә Гай-

фуллиналар (районның мәдәният бүлеге житәкчесе) – «Ел хатын-кызы – лидер, жәмәгәт эшлеклесе» номинантлары – һәркайсы аерым ихтирамга лаек шәхесләр.

«Ел хатын-кызы – ел үрнәге» номинациясендә беренче булып сәхнәгә күтәрелгән Гөлнар Шарашева өч ел Аксубайның «Мечта» балалар приютын житәкли. «Арада иң күп балалы әни ул», – диделәр аның турында. Ә менә Алексеевскийның балалар һәм яшүсмерләр спорт мәктәбендә шәфкать туташы булып эшләүче Анна Крылова һәрвакыт сәламәтлек сагында булуын хәтта сәхнәдән дә күрсәтә алды. Чистайның 20 нче балалар бакчасы мәдире Ольга Симонова исә оешманы «Иң яхшы билингваль балалар бакчасы» дәрәжәсенә күтәргән кеше. Спорт белән дуслыгы да, һәр яңалыкка ачык булуы да чыгышыннан ук аңлашылырлык булды.

«Өлкән буын» номинантлары: Фирдәүсә Вафина (Яңа Чишмә), Антонина Самсонова (Алексеевский), Раиса Надршина (Әлки), Мәдинә Кашаповаларны да (Чистай) аерым әйтеп китәр идем. Фирдәүсә апа халкыбызның борынгы жырлары, ә Мәдинә апа «Аулак өй» күренеше белән истә калыр. Гомере бие аш-су өлкәсендә эшләгән Антонина ханым, пенсиягә чыккач, хыялларына хөррият биргән. Спорт өлкәсендә дә (беренче урыннарны беркем белән дә бүлешмәс чаңгычы), мәдәният өлкәсендә дә (аңа кушылып, тамашачылар арасында да биеп китүчеләр булды) зур уңышларга ирешкән кеше ул.

Хатын-кыз өчен беренче урында гаиләсе тора, дисәк тә, гаиләсен дә эшен дә беренче урынга куеп, икесенә дә житешкән ханымнар да бар. «Язмышым – һөнәрәм» номинациясендә катнашучы Елена Баландова, Ольга Смолина, Наталья Сударкиналар – моңа дәлил. Елена Баландова Аксубайның «Аксу-Агро» жәмгыятендә 27 ел сыер савучы булып эшли. «Хайваннарны ярату, гөлләр үстерү һәм сканвордлар чишү – хоббием», – ди ул. Спас районуннан Ольга Смолкина – ашчы-кондитер. Хәер, аның һөнәрләре бу гына түгел әле, кисүче модельер да ул, технолог-эшмәкәр дә. 2010 елдан «Спас тармак технологияләре техникумы»нда укыта. Тәмле ризыклар пешерү (алар чын сәнгать әсәренә тиң) һәм улы белән икесенә матур киёмнәр тегү. Яңа Чишмә районуннан Наталья Сударкина башлангыч сыйныф укытучысы. Мәктәп һәм укучыларыннан башка тормышын күз алдына да китерә алмаучы фидакарларның берсе.

«Олы йөрәкле ир-ат» номинанты – 16 ел мәктәптә тарих фәнен укыткан Виктор Озеров (Алексеевский районы) инде тугыз ел хәтер сагында. «Вахта памяти» эзтабарлар отряды белән берлектә, сугыш эзләреннән барып, хәбәрсез югалганнарны табу, аларның жәсәденә соңгы хөрмәт күрсәтеп, жир куенына индерү белән шөгыльләнә. Мондый кеше турында олы йөрәкле дими, тагын ни дисең?

Икенче ир-егетебез – «Ир-ат – лидер» номинациясенә бердәнбер номинанты – Аксубайның Урман-дәй авыл клубы житәкчесе Эдуард Ильин сәхнәләрдә ут уйнатты. Аның житәкчелегендәге «Урмандәй әби-ләре» фольклор ансамбленең чыгышын тамашачы аягыра алкышлады.



– Абикайның альяпкычы иде монысы... Ә монысын танийсызмы? Әйе, чиккән сөлге башы. Абикай яшь чакта бик күп чиккән безнең. Тузган дип, сөлгеләрен ташламакчы иде инде ул. Мин үземә алдым. Без аның белән бик якын... Күрәсезме, күлмәк җиңенең бер өлешендә нинди матур бизәк булып утыра алар. Үземә бик ошый! Мин аларны үземнең коллекциямдә куллангач, абикай шундый сөенде! Миңа кирәге чыккан диптер инде. Күлмәкнең аркасындагы менә бу тукума да аныкы... Чаршауга охшаган, дисезме? Мөгаен, шулайдыр, чаршау булгандыр, йә тәрәзә кашагасы...



Асия БАРЕЕВАны мөселман киёмнәре дизайны өлкәсендә яңа исем дип атыйлар. Яңа, әмма инде шактый танылырга өлгергән исем. Һәрхәлдә, Мәскәүнең мода белән бәйлә даирәләрендә ул билгеле дизайнер. Vogue, Elle, Wonderzine, Cosmopolitan, Grazia, Глазурь кебек журналлар аның белән инде шактый күләмле әңгәмәләр оештырырга өлгергән. Инде менә безнең чират... Үзәк матбугатта: «Журналистлар белән аралашырга бик

«КҮЛМӘК СИНЕ ҮЗГӘРТЕРГӘ ТИЕШ...»

яратмый», – дигән хәбәр күзгә чалынып калгач, дәресең әйтәм, аның белән элементгә кергәндә очрашырга ризалашыр дигән өметем алай зур түгел иде. «Килегез, көтәм», – дип җавап бирде ул. Һәм... мине өенә чакырды. «Аралашмый», дип, мәскәүләр, димәк, ялгышкан... Тәрәзәләре мәчеткә карап торган, манарадан көнгә биш тапкыр яңгыраган азан моңына күмелеп утырган фатирларына аяк басуга, барысы да ачыкланды. «Их, әни эшкә киткәнче аз гына иртәрәк килмәдегез. «Сөембикә» – аның яраткан журналы», – дип каршылады Асия. «Казан–Мәскәү» поезды башкалага жиде тулганчы ук барып төшә, кешегә бу вакытта барып керергә иртәрәк, дип, вокзалда утырып торганыма үкенеп куям...

...Түрдә – подиум, анда, әлбәттә, элгечләргә эленгән киёмнәр, шунда ук «Зингер» тегү машинасы, тукумалар... Идәннән түшәмгә кадәр көзгелә борынгы киём шкафы («Антиквариат» кибетеннән эзләп таптым», – ди ул). Асия бүлмәсе бу. «Бераз гына алданрак килсәгез, монда зур өстәл торганын күрер идегез. Хәзер остаханәм бар – шунда күчердем», – ди дә, әбисеннән алып килгән ниндидер бер тукуманы кушып теккән күлмәген миңа күрсәтергә теләп, киём элгечләре астындагы капчыкларны берәм-берәм бушата башлый.

– Дубайдан күргәзмәдән кайткан килеш... Элергә өлгермәдем. Грузиянең Pila Kiburte бренды белән коллабациябезне тәкъдим иттек анда.

«Берләшкән Гарәп Әмирлекләренә чакырганнар, ә Казан әле дәшми...» Юк, моны ул әйтми, эчемнән генә мин уйлап куям.

...Мәскәү кызы Асиянең балачакта бөтен җәйләре Пенза өлкәсенә Ришитен авылында үткән. (Әйе,

шул, бик таныш – «аникай», «абикай» дип, Пенза мишәрләре сөйләшә!) Әтисе Әнвәр дә, әнисе Зөһрә дә бер үк авылда үскәннәр. 93 яшьлек Мөнәвәрә әбисе бүген дә шунда яшәп ята әле. Ә аның кулы кагылган төрле-төрле тукумалар (безнең татар апалары, ак яулыклы әбиләр яраткан чәчәклә ситсыларны әллә кайдан танийсың!), оныгы иҗат иткән күлмәкләргә күчкән дә, подиумнан – подиумга, шәһәрдән – шәһәргә, илдән илгә сәяхәт итә.

– Әбием – гап-гади авыл хатыны... Балаларына киём тегәргә юклык мәҗбүр иткән аны. Үзенә кулдан теккән бер күлмәген күрәп шаккаткан идем. Ничекләр пөхтә эшләгән!

Техникумда диплом эшем дә татар милли күлмәге булды. Әбинең яшел бәрхет җиләне кебек җилән дә тектем, тик минеке кызыл вельветтан иде. Абикайга бүләк иттем, хәзер дә кия әле ул аны. Тамырлар тартуыдыр бу... Илһам чыганагын үзеңнән, үз тамырларыңнан эзләү дөресрәктер. Бу очракта иҗат иткән эшләрәң ихласрак килеп чыга, аңа башкалар да күбрәк игътибар итә.

«Әнигә рәхмәт, бер теләгемә дә каршы төшмәде, – ди Асия. – Олылар күзлегеннән бик үк җитди булмаган эшләр белән шөгыльләнсәм дә, тыймады. Кешедә талант бармы-юкмы икәнән башта ук аңлау авыр бит. Вакытны бушка уздыру булып чыгуы да бар иде... Ә әни миңа ышанды. Сәләтләремне үстерергә тырышты». Зөһрә ханым кызын җитәкләп башта сәнгать мәктәбенә йөртә. Тугызынчы сыйныфны тәмамлагач, текстиль техникумын сайлавы белән дә килешә.

Югары белем алырга уйлагач, архитектура урынына кабат текстильгә туктала Асия. Ә дизайнер булып китүе... Рәсем ясарга, үз куллары белән нидер тудырырга

яраткан кыз үзен беркайчан да офиста эшләчәк дип, күз алдына китерми, билгеле. Иҗатка тартылу кечкенәдән була аңарда. Барысын да дипломга әзерләгән коллекция хәл итә. Шул коллекция белән башта Асия Барееваны Санкт-Петербургта узучы Мода атналыгында – LMA Fashion Weekда, аннан «Русский силуэт» яшь дизайнерларның Халыкара бәйгесендә катнашырга чакыралар. «Ниндидер яңалык күрсәтә алам, дип, башта уйламадым да. Бик гади формалар, конструкцияләр, төсне үз тоемлавым гына иде бит бу. Ә аннан аңладым – боларның берсе дә башкаларда юк икән», – ди ул. «Русский силуэт»та Асияне трикотаж буенча атаклы дизайнер Людмила Норсоянда дәрәсләр алу мөмкинлегә белән бүләклиләр. Офыклар киңәя...

Бернәрсәгә дә озак вакыт сарыф итәргә яратмыйм.

Ә аннан барысы да – тормыш, иҗат, яшәү рәвеше икегә бүленә. Хәтта гардеробтагы киём-салым да. Мода өлкәсендәгә белгечләр, Асияне телгә алганда, «мөселман киёмнәре дизайнеры» дип атый башлыйлар. Интервьюлар биргәндә, әңгәмә шушы җиргә җиткәч: «Ә аннары мин хажга киттем...» – дип дәвам итә ул.

– Аллаһы Тәгаләгә мин һәрвакыт ышана, аның үземә ярдәм итүен дә тоя идем. Әмма миңа кеше кайсы дингә омтылса, шул хакыйкать булып тоелды, аны ислам белән бәйләп карамадым. Күңеләмдә туган бихисап сорауларга җавапны кайдан гына эзләмәдем, тик нигәдер исламга гына мөрәҗғәгать итмәдем... Ә аннан кинәт күңеләмә



хаж турындагы уй керде. Кешеләр нигә баралар хажга, нигә анда үзгәрәләр, аларга анда ни була? Беркөнне әнигә: «Минем дә хажга барасым килә», – дидем. Ул тагын мине аңлады, хуплады.

Моның гади генә сәяхәт булмагачы, тормышым үзгәрәчәген барып төшүгә сиздем. Пәйгамбәребезнең аяк эзләре сакланган жир икәннен хәтта һавасыннан тоярга була анда. Без яшәгән отелънең фойесында утырганда Коръәннән бер сүрәнең тәржемәсе кулыма эләкте. Моңарчы Коръәнне укыганым юк иде: тетрәндем, әйтерсең, ул минем өчен язылган иде.

Әнигә сораулар яудыра башлады. Кечкенә чакта Мөнәвәрә әбием намаз укырга өйрәткән иде мине. Дини нәсел алар... Аннан ташлады. И-и, борчылды инде абидай аның өчен... Хажда мин кабат намазга бастым. Һәр намазым артында Ходайга ялварам: минем дә тирә-юнемдәге кешеләр тойганны тоясым килә. Күзләре юкка гына яшьле түгел бит аларның! Кошларның, хәтта агачларның Аллаһы Тәгаләгә сәждә кылганына шаһит булдым – алар да Ходайга мохтаж. Минем дә күңелем ышана, тик йөрәгем генә дәшми, сизми...

Мәдинә шәһәрәндә без урнашкан отелъ Пәйгамбәребез мәчете белән янәшә иде. Мин инде намазны көтеп кенә торам – үзем генә дә мәчеткә керәм. Ахшам вакыты иде. Гарәпчә берни аңламыйм, ләкин имам ниндидер бер сүзгә житкәч, күзләремнән яшь коела башлады. Йөрәгемнең ачылганын, догаларымның кабул булганын шунда тойдым... Намаз бетте, мәчеттән чыктым. Анда күк бик матур, бигрәк тә шәфәкь вакытында. Отелъгә кайтасым килмәде – урам буйлап киттем. Бара-бара шәһәр читенә үк килеп чыкканмын. Алда – таулар, алсу төстәге күк. Ә мин ниндидер ярату нурына коенып басып торам... Урыннан кузгалсам, бу хисне башка тоймам төсле... Ул жирләрдән китәсем килмичә, очкычта да еладым да, еладым. Мәскәүгә кайткач, элеккечә яши алмаячагымны белә идем инде. 2013 елның ноябрәндә, шулай итеп,

минем яңа тормышым башланды...

Үзен биш вакыт намазсыз күз алдына китерә алмый инде ул хәзер. Хаждан кайтканнан соң, бер ел узгач, гарәп теле өйрәнергә дип, өч айга Мароккога бара ул. Беренче тапкыр уразаны шунда тотта. Тәрәвихлар, ифтарлар... Мароккода чак бәйләгән яулыгын Асия кайткач та салмый инде.

Исламга килү аның коллекцияләрендә дә чагыла: иркенрәк фасоннар арта (хәер, сыланып торган күлмәкләр аңарда элек тә күп булмый), алар гәүдәне күбрәк каптый – дизайнерның ачык изүле, кыска жиңле коллекцияләре эшләгән чоры артта кала.

– Минем элеккечә төрле чараларга чакырып торалар, – ди Асия. – Коллекцияләремә игътибарның кимегәне юк, ул кызыксыну хәтта соңгы вакытта артты да бугай. Минем «ябык» киёмнәремдә тамашачы бөтенләй башка нәрсә күрә. Лукбук вакытында модельләренң битләрен ябуыма да исләре китми. Бу аларны куркытмый. Син үз-үзеңне яхшырак, күбрәк аңлаганда, үзеңне ни кирәген тойганда, башкаларга иярмәгәндә кешеләр дә моны тоймый калмый. Ижатыңның кыйбласы аларга никадәр чит булуга карамастан, сиңа якынаерга, нигә нәкъ менә шулай эшләгәнеңне аңларга омтылалар.

Лукбук – дизайнер ижәт иткән киём-салым һәм аксессуарлардан образ һәм стильне ничек тудырырга икәннен фотосурәтләрдә күрсәтү ул. Кайчак киём сатып алганда, аны тәгаен нәрсә белән киясебезне белмибез. Бу очракта лукбук иң яхшы ярдәмче. Дизайнер Асия Бареева лукбукларын башкаларныкы белән бутау мөмкин түгел: аныкында йөзләр капланган.

– Беренче тапкыр модельләренң битен Bella Kareema бренды өчен әзерләнгән коллекциямне тәкъдим иткәндә яптым. Модельләр подиумга чыкканда, гадәттәгечә музыка да уйнамады, табигатьтә булган та-вышлар – су челтерәве, дулкыннар кагуы, күк күкрәве, яңгыр явуы гына ишетелеп торды. Тамашачының модельнең йөзенә түгел, ә аны

тулыландырган башка нәрсәләргә игътибар итүен теләдем. Фикерләр төрле булды.

Bella Kageema бренды белән Асия Барееваның коллабацияләре (ике брендның уртак эше шулай дип атала) инде берничә. Аның өчен яңа тәҗрибә була бу. Үзенң төп коллекциясеннән монысы, әлбәттә, аерыла. Asiya Bareeva брендына аванградлык хас булса, Bella Kageema өчен ул коллекцияләргә гадирәк, көн дә киярлек итеп эшләргә тырыша. «Миндәге кебек киёмнәргә кияргә эзер булмаган кешеләр дә кия алсын», – ди. Болары – мөселман кызларына күбрәк туры килә. Аннан Bella Kageema киём-салымны, Асиядән аермалы буларак, берәрне генә түгел, ә күпләп житештерә.

– Ә Asiya Bareeva брендын теләсә кем кия алмый, минем клиентларым гади генә кешеләр түгел, – ди ул. – Һәм аны мөселманнар гына да сайламый.

Әйе, шулайдыр. Беренче карашка «кыса»ларга кертелгән кебек тоелган Asiya Bareeva бренды артында иркенлекне, көчне тою өчен башка төрле уйлау, дөньяга башкача карау кирәктер.

Асиянең иң яраткан шөгыле – барлык тукумаларын идән уртасына таратып ташлап, төсә, бизәгә, фактурасы буенча бер-берсенә туры килгәннәрен, яраклашканын табып алу. «Хыялың күзаллангач, монысын эшләү бик җиңел. Мин аларны бик тиз табам», – ди ул. Бер генә тукума кисәген дә ташламый ул – кирәгә чыгуы бар. Кибет киштәсендә яткан тукумага күзә төшкәндә, гадәттә, ул инде аны киләчәктә кайда, ничек кулланаачагын белә. Әмма еллар буга чират көтеп яткан тукумалар да бар икән.

Кая, нинди генә сәяхәткә барса да, тукума җыеп кайта Асия. Сәяхәтләргә ул хәзер шуңа да күбрәк буш чемодан белән барырга тырыша. Тукуманы күбрәк Европада ала: Бельгиядән, Италиядән, Франциядән... Тукума алырга дип, махсус чыгып китми, дисәм... Бельгия дизайнерлары елга ике тапкыр үзләренң тукумаларын ташлама

белән сата икән. «Бу вакытка туры китереп барсаң, шактый сыйфатлы тукумаларны күпкә арзангарак алырга була», – ди ул.

Асиянең тукумаларга булган «мәхәббәте» берәүдән дә сер түгел: дуслары, кая барсалар да, аңа бүләккә тукума алып кайтырга тырыша. Төрле илләрдән кайткан тукумаларны – төрле энергетиканы кушып, нидер тудырудан тәм таба ул.

– Миңа интерьер тукумалары күбрәк ошый, – ди ул. – Калын, «бүртеп» торган чәчәкле тукумалар, жаккард, челтәр дә ошый, җитенне бик яратам, мамык белән ефәкне... Кыскасы, табигый тукумаларны. Шулар белән генә эшлим дә.

Бүлмә уртасындагы борынгы шкафың ачабыз да, әңгәмәнең иң кызык өлешенә – аның гардеробына күзәбез. Үзе әйтмешли, «элеккеге, дуамал» тормышында аның гардеробы күпкә бай булган.

– Элек үзем иҗат иткән һәр киём белән аерылышу авыр иде миңа. Хәзер аларга артык бәйләнмәскә тырышам. Бу бит әйбер генә... Әмма үзем белгән, үзем аралашкан кешеләргә аларны сату күңелләрәк – теләгән вакытымда күрә алам. Саша исемле бер дус кызым, мин бу эшкә тотынуга, беренчеләрдән булып киёмнәремне сатып ала башлады. Мөмкинлеге бар, ул теләсә нинди брендны сайлый ала, әмма миңа килә. Әлбәттә, күңелле хәл!

Киләчәктә гел үзем иҗат иткән киёмнәргә генә кияргә җыенам:

Асия БАРЕЕВА:

- Мин иҗат иткән киёмнәргә кигән кешеләрнең тышкы кыяфәтләре генә түгел, эчкә дөньялары да үзгәрүен теләм.
- Начар тирәлеккә караганда, ялгызлык әйбәтрәк. Үзеңне буш кешеләр белән әйләндереп алырга ярамый.
- Иманга килү – Аллаһының зур бүләге ул, мин моңа ни өчен лаек булганмындыр, белмим. Мөселман хатын-кызлар өчен киём-салым иҗат иткәндә минимализмга омтылу кирәк.
- Дизайнер тегәргә тиеш, дип уйлап, кешеләр ялгыша. Әгәр мин боларның барысын үзем эшләп утырсам, бернигә өлгермәячәкмен.
- Күргәзмәләргә күп чакыралар. Күңелем тартканына гына барам: юл чыгу – минем үземә дә, коллекциямә дә стресс ул.
- Киём дизайны гомерлек һөнәрем, дия алмыйм. Соңгы вакыт керамика белән шөгыльләнәм. Кызыл балчык тере кебек бит ул, аннан үз кулларың белән нидер әвәләү миңа бик ошый.

йокы күлмәгеннән алып пальтога кадәр. Коллекцияләрдән киём-салымны үземә бик сирәк калдырам. Менә бу «толстовка» узган елгы коллекциядән. Тукумасын Бельгиядән алган идем, ә кесәсендә тагын абикайдан алып килгән тукума!

Хаждан кайткач, хәтта төсләрне дә ачыграк күрә башладым.

Без тагын әңгәмә башындагы сүзгә кайтып төшәбез: аны тамырлар рухландыра! Әбисенең сандыгы! Андагы төсә уңган тукумалар. Кайсы изрәп тузган булса да... Алдагы коллекциядән менә бу чалбарның тукумасы да авылда – Мөнәвәрә әбисә өендә «яшәгән». Абикае аңардан нәрсә теккән булгандыр, анысы мөһим түгел, оныгы, сул ягын әйләндергән дә (Асиягә, гомумән, күп тукумаларның эчке ягы күбрәк ошый!), аңа яңа тормыш бүләк иткән. Асия бернәрсәне дә исраф итми: күлмәгә искергән икән, аның чәчәкләрен кисеп ала да, аппликация итеп яңа күлмәгенә «күчерә». Әбисенең чиккән сөлгеләре, альяпкычы, күлмәкләре, Асия генә күргән, тойган, ул гына яраклаштыра алган юл белән яңа күлмәкләрнең матур бер бизәгенә әйләнә. Дөрәсрәгә, Asiya Bareeva брендының бер өлешенә!

Гөлнур САФИУЛЛИНА



Асия Бареева модельләрен сайтыбызның «Милләттәш» сәхифәсендә карый аласыз.

март | 2017 | сөембика

НӘФИС СҮЗ ОСТАСЫ...
ГАДИ ГЕНӘ СҮЗТЕЗМӘ
КЕБЕК. ӘММА
БУ СҮЗЛӘРГӘ КҮҢЕЛ
КҮЗЕ БЕЛӘН КАРАСАҢ
ЯКИ КИНӘТ КЕНӘ
РОЗАЛИЯНЕН
КҮЗ КАРАШЛАРЫ
БЕЛӘН ОЧРАШСАҢ,
КҮҢЕЛ ТӨПКЕЛЕНӘ
ЯШЕРЕЛГӘН
БЕР ШӘҮЛӘНӘ
АБАЙЛЫЙСЫҢ,
РОЗАЛИЯ
ЯЗМЫШЫНЫҢ
ШӘҮЛӘСӘ УЛ...

РОЗАЛИЯ ЗӘКИЕВА:
«МИН БӘХЕТНЕН
НИ ИКӘНЕН
БЕЛӘМ!»

Буа шәһәрәндә дөньяга килгән бу кызчык. Актаныш гүзәле белән кызу канлы мишәр егетенең мәхәббәт җимеше. Совет чоры тәрбиясе алган, совет мәктәбендә укыган, аклы-каралы телевизордан совет фильмнары, мультфильмнары караган, Мәскәү, Ульяновск телестудияләренең дикторларын тыңлап хозурланган, аларга охшарга тырышкан, көзгедән һаман саен үзен диктор итеп күргән. Урамнардан узганда сокланулы карашларда коенган, җитез адымнар белән хыялы эзеннән вак-вак адымнар белән атлаган.

Алабуга мәдәни-агарту училищесына кергән ул. Әмма йөрәге аңа: бу синеке түгел, дигән. Кыз Казан тарафына юл тоткан. Хыял ишеге нәзек билле кыз бала үтәрлек итеп кенә ачылган: театр училищесы баскычларынан ул татар эстрадасына атлаган.

– Без училищениң эстрада бүлеген тугыз кеше тәмамладык. Шулар арасынан икебезне – Илфат Абдрахманов белән мине Татар дәүләт филармониясенә эшкә алдылар, – дип, яшьлек хатирәләренә бирелә Розалия. – Римма Ибраһимова труппасына эләктем. Римманың бик тә популяр чоры иде. Концертлар гөрләп бара, үзезебз яшьләр, тормыш матур... Беренче чыгышым Казанның Офицерлар йортында булды, Сажидә Сөләйманова шигырьләрен укыдым. Тамашачы гөрләтеп кул чапты. Сүз көчен, татар теленең төмен, матурлыгын, мөгаен, шул кичтә тойганмындыр.

Ул көннәр инде шактый ерак калган. Татар эстрадасы чын-чынлап чәчәк аткан 80 нче елларда Розалия Зәкиева исемә зур сәхнәләрдән туктаусыз яңгырады, радио-телевидение аша еш ишетеләп, күренеп торды. Сөембикә ханбикә исемен зур сәхнәгә иң элек Розалия Зәкиева алып чыкты. Затлы киёмнәрдән, чын ханбикәләргә, горур атлап чыкты, тетрәндерерлек итеп «Сөембикә» бәетен укып, тамашачыны бер мәлгә тынсыз калдырды ул! Зал диңгез шавын хәтерләткән алкышларга күмелде.

– Мин рус мәктәбендә укып, күбрәк рус балалары белән аралашып үстем. Казанга килгәч, татарча укыган беренче китабым Әмирхан Еникиның «Гөләндәм туташ хатирәсе» иде. Хәер, мин бу әсәр белән таныш, рус телендә тәрҗемәсен укыган идем. Әмма әсәргә татар телендә уку миндә искиткеч тәэсир калдырды, татар телебезнең гаять бай, зур мөмкинлекле, матур тел икәннән аңладым. Классик әсәрләргә тартылуым шуннан башланды, – ди Розалия ханым.

Әйе, артистканың репертуар сандыгын актарып карасаң, андагы байлыкка, сүзләрдән тезелгән энҗе-мәрҗәннәргә исең китәрлек! Гаяз Исхакый, Фатих Хөсни, Әмирхан Еники, Мөхәммәт Мәһдиев әсәрләре, Сажидә Сөләйманова, Илдар Юзеев, Ренат Харис, Мөдәррис Әгъләмов, Зөлфәт, Равил Фәйзуллин, Нияз Акмал, Фаил Шәфигуллин, Мәхмүт Галәү, Дәрдемәнд, Габделҗаббар Кандаый, Фәрит Яхин, Рәкәил Зәйдулла, Гамил Афзал, Фәнис Яруллин шигырьләре... Тукай шигырьләреннән тупланган «Сабыйга» дип аталган аудиодиск, йөзләгән мөнәҗәтләр, бәетләр, сатира-юмор әсәрләре... Санасаң, санап бетерерлек түгел...

Кызганыч ки, «нәфис сүз» кәлимәсе телләрдән төшеп, концерт-тамашаларны «алып баручылар», «шоуменнар» басып алган бүгенге чорда сүз кадерен аңлаучылар, һичьюгында, аңларга теләүчеләр бик аз калып бара.

Коллегалары үзара «тимер леди» дип атап йөрткән Розалия Зәкиева филармониядән гариза язып китә. Юк, эштән туеп түгел, эшләргә, иҗат итәргә ирек булмаудан туеп. Кулында сабый баласы һәм «Сөембикә» костюмы... Классик әсәрләрдән мәктәп балалары өчен махсус программа төзеп, Татарстанның бик күп районнарында, шәһәрләрдә була, мәктәпләрдә, балалар бакчаларында чыгышлар ясый ул. Шул чорларны, балаларның кызыксынучан карашларын хәзер дә сагына нәфис сүз остасы.

«Башыңа төшсә, башмакчы булырсың», ди халык мәкале.

1995 нче елларда артистка туйлар алып бара башлай. «Әче, әче!» дип кычкыртып, мәҗлес алып баручылардан аермалы буларак, ул туйларны зур бер тантана, күңелләрдә озак еллар сакланардай бәйрәм итеп әзерли.

– Инде егерме елдан артыграктыр, туйларны Нияз Акмал шигыре белән башлап җибәрәм. «...Мең мәртәбә бәхет телим сезгә, / Мәхәббәтен таба белгәннәр!» Туй йолаларына кагылышлы әдәбият туплыйм, күп укыйм. Мәҗлес барышында халкыбызның борынгы йолаларын уздырам, туй җырларын җырлатам, гаилә тормышына кагылышлы гыйбрәтле хикәятләр сөйлим, мәкаль-әйтемләрне искә алам. Туйдан соң да аралар өзелми, бәби ашларына, юбилейларга чакыралар. Туйларын үзем уздырган яшьләрнең тормышларына битараф кала алмыйм, алар өчен борчылам, шатлыкларын уртаклашам, барысының да бәхетле булуын телим.

– Ә үзең?..

– Мин бәхетнең ни икәннән беләм! Ике ел бәхеттә коенып яшәдем мин! Ул елларым, бәлки, кемнәндер гомере буге тойган бәхетенә торадыр... Мин кичергән сөюне, кемдер бер тапкыр да татымагандыр... Ходайга шөкер итеп яшим. Ышанасыңмы-юкмы, бу хисләр мине гомерем буге озата бара.

– Бүген сиңа нәрсә җитми?

– Сәхнә! Мин үземне моннан егерме ел элеккегә карый күпкә җегәрләрәк итеп тоям. Күп укыйм, күп аралашам. Репертуарымны баютам. Үзем өчен яңа бер шигъри дөнья ачтым – Бакый Урманче шигъриятен. Күптән түгел Останың музееда чыгыш ясадым, хәзер виолончелист Лариса Маслова белән телевидение өчен тапшыру әзерлибез. Күптән түгел Г. Камал театры оркестры җитәкчесе, скрипкачы Фуат Әбүбәкеров белән Зөлфәт шигырьләрен телевидениегә яздырдык. Безнең әдәби мирасыбыз шулкадәр зур, аны халыкка җиткерү өчен эшләргә дә эшләргә әле!

– Хыялларың чыңга ашсын, якынлашып килүче юбилеең белән сине, Розалия!

Чулпан ӘХМӘТОВА.

ШИГЪРИЯТ

Редакциябез почтасында – кочак-кочак шигырь! Урап-урап, хатлар булып та килә, сәгате-минуты белән электрон почта аша да килеп ирешә... Һәм бар дөньяны язгы кәефкә, жылы сүзгә төрә! Кызларыбыз шигырь яза. Яратуны, сагынуны, соклануны, өметләрне шигырь юлларына салалар. Балалар укытучы, төрле өлкәләрдә халыкка хезмәт күрсәтүче ханымнар энә шулай шигырь телендә сөйләшә.

ЙӨРӘКТӘ ЯЗ ЧИГҮ ЧИККӘНДӘ...

Рушания ГЫЙЛАЖЕВА

Ел фасыллары

Кышларны эретәм...
Кыш озын... Салкыны талдырды.
Кайда яз, яшенле яңгырың?
Кушыйм да күңелем жылысын,
Күз кыскан кояшның сарысын,
Күк төсен – ап-ачык зәңгәрән,
Гөлләрнең күбәләк күзләрен...
Рәссамдай төшерим тәрәзгә.
Иртәләр алланып килгәндә,
Саф чыкка чыланган үләнгә
Салават күперен эләм дә!..
Хыялда кышларны эретәм,
Йөрәктә яз чигү чиккәндә...
Кышларны эретәм...

Тамчылар тавышы

Тәрәздә тамчылар йөгәрде,
Әй, кызык куышу уены.
Яшеннән чәчелгән яктылык
Күкләргә күтәрә уемны.

Тамчылар туктамый, куыша –
Су тулы касәләр ялтырый.
Тамчылар тавышы күкләрнең
Күкрәвен ишетеп калтырый.

Яшенле яңгырда коенып,
Йөрәгем сафлана, яшәрә.
Мин – тамчы, ташны да
тишәм, дип,
Омтылам дөньяда яшәргә.

Богылга жыярга бу жәйне

Богылга жыярга бу жәйне:
Чәчәккә күмелгән үләнне,
Ал таңдай алмалар битенең

Күңелгә бөркелгән саф ямен.
Чыкларны жиһанга сибәргә,
Печәнне чабарга, өяргә.
Исеннән исереп челләдә
Толымнар үреп лә печәннән,
Күкрәккә кысканмын икән лә...
Күңелгә түшәргә бу мәлне:
Богылга жыелган бу жәйнең
Күз явын алырлык саф ямен!

Урман кояшы

Таслый-таслый сары яфрак жыям,
Ипләп кенә салам чиләккә.
Сары көзнең затлы бүләкләре
Жан дөвасы булып йөрәккә.

Яфрак жыям. Урман төмам тынган.
Усакарны сарган сары моң.
Басар өчен күңел моңсулыгын
Сыйпап куям сары яфракны.

Узган гомер жимешле жәй икән...
Үзем өчен шуны аңладым:
Моңсу көзем килеп житкән мәлдә
Яфрактан үрермен калфагым.

Назлы жырлар сирпер калфагымнан
Жәй жылысын, назын тоясың.
Яфрактардан йөрәкләргә күчкән
Сары яфрак – урман кояшы.

Фәйрүзә ХИСАМИЕВА

Бишек жыры – Ана иманы

Бишекләрдә һәркем тирбәлгән,
Бишек жырын Ана көйләгән.
Газизенә изге теләген
Бишек жырларында теләгән.

Бишек жыры – гади жыр түгел,
Бишек жыры – Ана иманы!
Баласына теләп игеөлек,
Жырга сала изге доганы!

Ана догалары изге бит,
Ә баласы аңа – көзгә бит!
Һәр ананың күңел аклыгы –
Баласының тормыш шатлыгы!

Балаларның туган көннәре –
Аналарның олуг бәйрәме!
...Котлап бүген изге Ананы
Бүләк итик чәчәк бәйләме!

Яну кирәк

Мин үземчә сине сөям, дисең,
Мәхәббәткә сине төрәм, дисең...
Мин дә күпне өмет итмимен,
Чит-ятлардан сөю көтмимен!

Пар алкалар миңа бүләк иттең,
Муенымда – мәржән муенса.
Жилләр булып, болытларны тарат,
Күкләремдә алар куерса!

Йөрәгемне кояш булып жылыт,
Төnnәремдә тулган Аем бул!
Йолдыз булып күкләремне бизә,
Таңнарымда шәфәкь нурым бул!

Пар канатым бул син очар өчен,
Йөрәгемнең бул син яртысы!
Янар өчен сөю учагында –
Шул учакның бул син чаткысы!

Мәхәббәтнең сүнмәс хисләреннән
Сөю учаклары янганда:

Пыскып түгел – дөрлөп яну кирәк
Бәхет касәләре тулганда!

Фасылларда – еллар дәвамы
Энжеләргә охшаш карлар ява –
Акка төрөп барлык дөньяны!
Яз кояшы, ерганаклар аша
Берләштерә елга, дәрьяны...

Язлар килгәч, агач яфрак яра,
Яшеллеккә төрөп жиһанны.
Алтын-сары төскә бизәп куя
Якты көзләр шул ук урманны...

Офыклардан иртән кояш калка,
Нурга төрөп туар көннәрне.
Тау артына качып кояш бата,
Ай-йолдызлар нурлый төннәрне.

Кеше туа жирдә яшәр өчен –
Ак кар кебек аның күңеле.
Яши-яши төрле төсләр белән
Бизәкләнә кеше гомере...

Килер фасылларда кабатлана
Яшел урман, туар таң нуры...
Кеше киткәч, дәвамчысы булып
Жирдә кала килер буыны.

Буыннарда-буыннарда күчә
Исеме һәм олы хезмәте...
Үлмәс исем белән мәңгеләшә –
Булгач аңа халык хөрмәте.

Фасылларда еллар дәвам итә –
Табигатьтә һәрчак яңарыш...
Үзе серле, үзе сихерле дә –
Яшәп туялмаслык бу тормыш!

Безнең төсле икән!

Тормышның сөю утында
Янарлык булсак икән.
Язмышның кырыс юлларын
Ялгышмый узсак икән.

Сөйгәннәргә мәхәббәттә
Нык терәк булсак икән.
Шатлыкта да, кайгыда да
Без кирәк булсак икән.

Ике йөрәк бергә типсә,
Мәхәббәт көчле икән.
Биек кыя, чиксез диңгез,
Имәннәр төсле икән...
Нәкъ безнең төсле икән!

Лилия ФӘТТАХОВА

Сиптем – жыям

Сиптем – жыям уйларымны,
Сүттем – жыям.
Көйсезен дә, көйлесен дә
Бергә куям.

Минем уйлар – минем язмыш –
Үрелеп бара.
Асыллары тыйнаграк,
Чүбе – сара...

Башсыз җайдак чагым була –
Көчсез чагым.
Йомычкадай алып китә
Көчле агым.

Ишкәкләрне – уйларымны
Иярләсәм,
Офыкларны күреп алып,
Тагын ишәм.

Мин – иясе уйларымның,
Мин – хужасы.
Ничек кылсам фаразымны –
Шул буласы.

Туй

Мәхәббәт тажын кидерә
Сөйгәннәр сөйгәнәнә.
Шаһинә тәхетә әзер
Сөйгәннең йөрәгендә.

Татлы төшнең дәвамы ук
Яратып, назлап дәшү.
Якты хисләр танго бии
Үз телендә серләшеп.

Мәңге дәвам итәр кебек
Төшле-өнле бу халәт.
...Бүген – бер өйдә туй гөрли,
Өй түрендә – мәхәббәт.

Керфегемә төн эленгән

Керфегемә инде Төн эленгән...
Айдан төшкән
Өлгер Зөһрә-кыз
Бер әкият сөйли моңлы көйгә.
Ул әкият –
Сөю турындагы –
Синең турындагы татлы төш.
Бүген Көнем
Синсез – төссез иде,
Төнем якты итте тулган Ай:
Йолдызларны
Бераз читкә этеп,

Күктән сукмак салып
Килгән ул
Һәм Төш элгән керфек очына.
...Бер тамчы яшә
Тәгәрәде биттән.
Сөенчкәдер ул –
Очынам...

Нигә сүзләр?!

Каләмемне алдым, куйдым бүген...
Куйдым... алдым...
Телем – ярлы.
Вакланмасмы хисләрем дип,
Уйга калдым.
Үжәт акыл дилбегәнә
йомшартты да –

Сулу алдым –
Дөнья шулкадәрле гүзәл икән!
Хәйран калдым!
Сөю көен көйли җаным –
Нигә сүзләр?!
Күңел багым уртасында –
Синең эзләр.

Вакыт сиртмәсенә салдым
Үемның иң көйсезен.
Бәйләнчеккә әйләнгәнән,
Адашкан бер өйсезен.

Талгын гына тирбәлгәндә
Уяулыгы бетәрме?
Күңелемнең ишегеннән
Сердәш булып үтәрме?!

Вакыт сиртмәсенә салдым
Үемның иң көйсезен.
Иләк аша үткән инде –
Вакыт әйтер үз сүзен.

Гүзәл ӘДНӘМ укучыларыбызны өр-яңа хикәясә белән сөөндерә. Бүгенге авыл, мәхәббәт, йолалар – бар да бер-берсен тулыландырып, җай гына үрелеп бара, якты тәэсирләр калдыра. Автор үзенең түгәрәк гомер бәйрәмен – 60 яшьлек юбилеен әнә шулай матур әсәрләре белән каршылый. Котлыйбыз! Илһамлы иҗат телибез!



Гүзәл ӘДНӘМ

АЛМАЛЫ КӨЯНТӘ

(Хикәя)

Томырылып егеткә төбәлдә кыз:

– Бу – нәрсә?

Егет каушады, ни әйтергә белми, берәз тотлыгып торды:

– Ч-ч-чиләк бит...

– Чиләк икәнән күрәм. Нинди чиләк дип соравым ла!

Егет кып-кызыл булды, сүзләрен дә авызыннан көчкә генә әвәләп чыгарды:

– С-с-сиңа... Б-б-бүләк...

Ну, шушы кыюсызлыкны! Җитмәсә, берәз гына каушадымы, тотлыга башлый Хәбир.

Зөлфирә, инеш буен яңгыратып, көлеп җибәрде. Туйганчы көлдә...

– Чиләк бүләк итәләр димени, тиле...

Аннан, ишетелер-ишетелмәс кенә:

– ...кәем ... – дип өстәде.

Кызның авыз ерып торыуы, егетнең бөтен кыюлыгын сыпырып алгандай итте...

Күпмеләр әзерләнде бит югыйсә! Әйтәсе сүзләрен кат-кат кабатлап, ятлап ук бетергән иде.

«Зөлфирә! Җырдагыдай пар чиләкләр болар! Алмалы чиләкләр. Миңа кияүгә чык та, бу чиләкләр бергә тормыш башлап җибәрүебез билгесе булсын!»

Ие, менә шулай дияргә тиеш иде ул!

Билгеле, китапчарак яңгырый үзе. Булса соң! Киноларда гел шулай күрсәтәләр әле: «Синәң кулыңны сорыйм!» – диләр дә, сөйгән кызларының учына йөзек салалар. Тик менә Хәбир үзе, үтерсәләр дә, алай дия алмас иде. «Кулыңны сорыйм, имеш». Аннары әле аның йөзеген дә каян табасың, ди? Кереп карады инде Казанның «Яхонт» дигән кибетенә. Күрде!

Сатучылары тезелешеп басып тора, киштэләре – буп-буш... Алтын балдакны да ЗАГС кәгазен күрсәткәч кенә саталар икән.

Егет уянып киткәндәй булды:

– Жырдагы кебек... итеп...

Зөлфирә көлүеннән шып туктады:

– Нинди жыр ул?

– Теге... Бар бит... «Сания апа суга бара, көянтәсе алмалы...»

Кызның тавышы кырыслана төште:

– Кайсы Санияне әйтәсең? Теге Түбән оч Санияме? Әллә аңа күзең төштемә?

«Их! Тагын аңлатып бирә алмады! Ну, шушы кыю-сызлыкны!»

Колхоз аны Арчадагы өч айлык курска жибәргән иде. Әле кичә генә шуннан кайтып төште Хәбир. «Тимер эшләре остасы» дигән таныклык тоттырып жибәрделәр. Кайтышына машина-трактор паркында эш әзерләп куйганнар. Персидәтел үзе кулын кысты: «Синең кебек эш рәте белгән егетләр кирәк безгә!» – диде. Кечкенәдән тимер-томыр арасында кайнашып үсте лә ул. Хәзер кулда таныклык та бар, колхозда эш – муеннан, өйләнәп жибәрсәң дә була. Үлепләр сагынып кайтты бит ул Зөлфирәсен.

...Көтмәгәндә, Зөлфирә бер чиләкне кулына алды.

– Әнекәйгенәм! Алма төшерелгән түгелме соң моңа!

Егеткә жан керде:

– Алмалы чиләк... Жырдагы кебек дим бит...

– Абауларым! «Зөлфирә» дип язылган түгелме соң?

– Ие-е-е-е...

– Кая, икенчесен карыйм әле! Монда – «Хәбир» диелгән... Бу чиләкләрне чынлап та син ясадыңмы? Үзеңме?

– Ие-е-е-е...

– Йә... Йә... Шуннан?

Туктале! Нишләргә тиеш иде соң әле Хәбир?

Әзерләп куйган матур сүзләр гел башыннан чыгып очкан бит!

Зөлфирә, зәп-зәңгәр күзләрен егеткә төбәп, тын гына көтә.

– Йә... шуннан? Жырдагы кебек дидең бит...

Егет тагын жанланды:

– Ие-е-е-е... Жырдагы кебек... Алмалы... Кияүгә чыгып...

Кыз бүтән көлмәде, калган сүзләрен, тыны белән суырып алгандай тыңлады.

– Миңа кияүгә чыгып... Бу чиләкләр... бергә тормышның билгесе...

...Ниһаять! Ниһаять, Хәбир Зөлфирәгә тәкъдим ясады! Күпмеләр көтте моны кыз. Пәһлеван гәүдәле шушы кыюсыз егетне үлепләр ярата бит ул. Үзе – Сабантуй батыры, көрәшкә чыгучыларны, берәм-берәм генә жылкә аша томыра, бүләккә бирелгән тәкәне сыртына салып, мәйданны «ә!» дигәнче урап чыга. Ә үзе... Бигрәкләр дә кыюсыз инде! Зөлфирә кыюрак булмаса, тәки шушы көнгә кадәр үбешмичә дә йөрерләр иде әле.

Йөрәге күкрәктән чыгардай булып: «Мин риза!» – дип дөпелдәсә дә, кызның берәз ялындырып аласы килеп китте.

– И-и-и-и... – дип иренен бүлтәйтте ул. – Көянтәсе дә булмагач...

Шулай дип әйтүе булды, Хәбир – «ялт!» куак арасына.

– Көянтәсе дә бар... Менә!.. Алмалы көянтә... Жырдагы кебек...

Зөлфирә сөеп тә, сокланып та, томырылып карады: «Менә нинди егет бит аның Хәбире!»

Инеш буеннан алар, алмалы көянтәгә мөлдерәмә су тулы чиләкләрне асып, янәшә атлап кайттылар. Чишмә бурасында егетнең пәке очы белән уеп язган сүзләре калды: «Зөлфирә+Хәбир. 1975»...

...Фәрит Санияне инеш сукмагында тәки куып житте.

– Сания-я-я-яү... Көт инде...

Сания ник бер сүз әйтсен, портфелен селки-селки тын гына атлавын белә.

– Сания дим... Ник дәшмисең инде?

– Агач тел!

Фәрит шаккатты:

– Кем? Минме агач тел?

– Кем булсын тагын! Күпме әйттем бит: «Сания апа диген», дип. Сания апа! Аңладыңмы?

– Икебез дә жиденчедә ләбаса! Бер класста укыйбыз!

– Укыса ни!

– Әле, житмәсә, бер үк көнне туганбыз!

– Туса ни!

– Син миңа апа түгел! Сания син!

– Алайса, акыллым, бар, әниенән кайтып сора, яме!

– Нәрсәне?

– Беләсең килсә, мин иртү-ү-үк туганмын, таң атканда ук. Ә син миннән төп-төгәл ун сәгатькә соңрак тугансың! Аңладыңмы? Соңрак! Шулай булгач, син – энекәш!

Фәрит, ни әйтергә белми, шым булды.

«Бум тәбәнәк булганга, шулай мыскыллавы инде бу Саниянең».

Шулай да бер сүзсез генә биреләсе килмәде Фәритнең.

– Беләсең килсә, төрле кеше төрле вакытта үсә ул! Минем әти дә унынчы класста гына үсеп киткән. Ә хәзер әнә нинди – о-һо-һо!

Сания инеш буен яңгыратып чыркылдады:

– Шулаймын-и-и-и? Алайса, менә шул! Минем арттан зу-у-у-ур үскәч килерсең, яме, энекәш!

...Гарьләну, үпкәләү һәм күпме рәнжүле хисләргә шаһит булды бу инеш сукмагы. Барысы да – буй булмау галәмәте. Йә, күпме көтәргә була инде? Мәктәпне бетереп, кулына аттестат та алды бит югыйсә. Ә буй юк! Наман да шул – метр ярым! Башкалар кичке

«бичер»дан соң кызлар озата китә, ә Фәрит берьялгызы өйләренә таба теркелди.

Армиягә китәсе көнне ул Сания белән тагын бер сөйләшеп карарга булды, чишмәгә суга төшкәннен көне буге сагалады. Их, шушы самимилек! Бәлки әле чиккән кулъяулык та бирер дип, ни өметләнде бит күңеле. Нигә? Йоласы шундый ла! Классташ кызлар тырышкан әнә: ике кесәдә – унбиш кулъяулык.

Инеш сукмагында очрашты алар. Тик Сания генә сөю тулы йөрәкне яралап үтте:

– Солдат шулпасы үстерә, диләр. Зу-у-у-ур булып үсеп кайт, яме, энекәш! – дип чыркылдады.

Бу көнне чишмә бурасына яңа сүзләр өстәлде, пыяла китеге белән «Сания – 1995» дип сырлады егет. Ә үзе ишетелер-ишетелмәс кенә җыр сузды:

Сания апа суга бара-а-а,
Көянтәсе алмалы-ы-ы.
Алмалы көянтәсенә-ә-ә
Кунмаган кош калмады-ы...

Ә көянтәсе чынлап та алмалы Саниянең. Этисе Хәбир ясаган кадерле көянтә...

...Авылга бүген солдат кайткан! Иптәшләре клуб буена җыелганнар иде дә, завклуб Сажидә апа авызларын тиз каплады:

– Ачмыйм клубны! Шундаен матур көндә, ничу тузан туздырып ятарга! Әнә, чишмә буена төшегез.

Дөрәс сүзгә җавап юк. Очтылар гына! Магнитофон уйнап тора, яңа баш төрткән яшел чирәмдә биюгә ни җитә! Түгәрәк уртасында гел солдат егет булды. Бүген – аның көне, аның бәйрәме. Кызлар шаккатып тел шартлата:

– Армия үстергән сине, малай! Буй да җитми бит үзеңә, – дип көлешәләр.

Фәритнең дә авыз колакта. Кыяфәт шәп егетнең: ул түштәге значоклар, ялтыравык погоннар дисеңме! Тик менә Сания генә... Наман күренми... Әллә яшьләрнең чишмә буена җыелганын белми микән? Белмәс – бар! Мондагы музыка тавышы чукрак Самат бабай да ишетерлек ләбаса.

Тәки килде бит кызы! Алмалы көянтәсен асып, чишмәгә суга төште. Фәритне дә бәхет басты, гомерендә беренче тапкыр Санияне биюгә чакырды. Тагын шулай мең, миллион тапкыр да биер иде ул, тик ниндидер озын чәчле бер егет бәйләнде генә бит кызга. Музыка башлануга – ялт! – килә дә баса кыз каршына, килә дә баса, бер алдына, бер артына төшә. Ә Сания шуны гына көтеп тора диарсең, кош тоткандай, егеткә карап мәкиббән киткән.

...Таралыша башлагач, Сания көянтәсен тапмады. Эзләмәгән бер генә куак төбә дә калмады кебек, тик алмалы көянтәдән җилләр искән иде. Мөлдәрәмә чиләкләрнең берсен – Сания, икенчесен теге егет тотып сукмактан күтәрелгәндә, Фәрит нәүмиз генә артларыннан карап калды.

Икенче көнне чыбыксыз телефон авылга яңа хәбәр җиткерде: «Сания шәһәр егетенә иярәп калага ук китеп барган!»

* * *

Авылга бүген килең төшә. Килеңнең дә ниндие әле – Казан кызы! Туй буласы йорт әллә каян күренеп тора. Бизәгәннәр, матурлаганнар үзен, буяулары әле уңарга да өлгермәгән, кояшта ялт та йолт килеп утыра.

Авылда шул инде: килең төшәсе йорт яны мыжлап тора. Анда кем генә юк – бөтен авыл шунда җыелган...

– Кара, бөтен кеше Казанда – ресторанда туй үткәргәндә, болар ничек авылда туй итәргә булган соң?

– Фәрит шулай кушкан, ди. Иллары да акыллы малай икән, әтисенең сүзеннән чыкмаган: «Мин монда, төп йортта яшисе кеше, туйны авылда ясыйбыз», – ди икән.

– Ай-яй! Белмим шул. Шәһәр кызы авылда калыр микән?

– И-и-и-и, шәһәр кызы дип инде! Үзәбезнең авылдан чыккан ла! Хәбир кызы Саниянең Алсуы ла ул! Жәй буге әби-бабай янында булды, бакчасын да утады, сыерын да сауды...

– Санияне әйтәм, теге нәмәрсәсеннән аерылгач, тәки кияүгә чыкмады...

– Соң, Фәритне күр син! Хатыны үлгәнгә – биш былтыр, мал тотып, сыер асрап дөнья көттә, балаларын укытты. Авызына ник бер тамчы арагы алсын!

– Жүнле атадан жүнле малай үсә инде. Илларны үзәбезнең мәктәпкә билгеләгәннәр бит!

– Кит аннан! Әллә институтын бетергән дә?

– Бетерми ни! Бетермәсә, өйләнмәс иде. Алсу үзе җыр укытачак, ди. Теге бик зу-у-ур гармун бар бит... пиа... пиаминаны шунда...

– Рояль диген инде...

– Вәйт шул... Балаларны менә шунда уйнарга өйрәтәчәк, ди...

– Кара-кара... Хәбир белән Зөлфирәне күрче! Егет белән кыз диарсең! Яшәреп киткәннәр...

– Беренче оныкларын кияүгә бирәләр бит...

– Кайталар! Кайталар!

– Әнә, авылга керделәр!

Машиналар выжылдап килеп туктады... Илнур көлешне күтәрәп кенә мамык мендәргә бастырды. Алсу бер дә каушамады: мендәрдән жиргә атлады да ак мендәрне, тузаннарын кагыштырып, Фәриткә сузды.

– Менә маладис! Булдырдың, – дип пышылдашты хатын-кыз...

Үкчәле туфли кигән, чәчләрен кабартып ясаган чибәр хатынны күпләр башта танымый торды.

– Бә-ә-әй! Сания түгелме соң! Сөбханалла!

Хатын-кыз көнләшеп чыш та пыш килде:

– Шәһәр кешесе картаймый да инде!

Сания вәкарь белән генә Фәриткә күз салды.

– О-о-о! Сания апа! Рәхим ит, рәхим ит!

Менә кода-кодагый да булдық!

Сания моны ошатып бетермәде:

– Син бигрәк инде, Фәрит! Мин нишләп сиңа апа булайым, ди! Икебез бер класста укыдык ла!

– Әйе, классташлар да бит әле без!

Фәрит, елмаеп, кодагының кулын кысты...



«Чишмә». Мәдияр Хәҗиев эше.

...Шау-шу, ыгы-зыгы тынып торган бер мәлдә Казан кунакларының берсе гөлдердәгән калын тавыш белән әйтеп куймасынмы?!

– А вот невестага су юлын күрсәтү дигән обычай булачакмы биредә?

Барысы да бер мәлгә тынып калды.

Авылда бу йола онытылып килә иде...

Әйе, онытылган шул... Каршы ярда, чишмәгә терәп диярлек, асфальт салдылар да, инешкә төшә торган сукмакны яшел үлән басып китте. Чишмә суын да хәзер, пластик савытларга тутырып, машина белән генә ташыйлар шул.

Бар иде, бар иде бит андый йола! Алмалы көянтә-сенә мөлдерәмә чиләкләрен элөп, чишмә тавыннан каушый-каушый күтәрелгән иде Зөлфирә. Йөрәктәге сөюе кебек, суының тамчысын да читкә тамызмаган иде ул. Әле кичә генә кебек! Күпме гомерләр узган...

Зөлфирә сөю тулы күзләрен Хәбиренә төбәде.

– Чынлап та, нинди матур йола бар иде бит! Әйдәгез, яңартыйк без ул йоланы!

Һәркемнең күңеле күтәрелеп, йөзләре ачылып китте. Яшь килең дә ни арада күлмәген алыштырып, аягына чәмчәле чүәкләр киеп чыккан.

– Мин әзер!

Аңа һәркем сокланып һәм сөеп карады.

...Чиләкләре бик тиз табылды.

– Ә теге... ничек әле... кәкрүшкә ... коромысло кайда соң?

Казан кунагының гөлдердәвек тавышыннан башта рәхәтләнеп көлештеләр.

Көлүен көлделәр анысы, тик менә... көянтә генә юк иде шул. Йорт саен агып торган кран суы көянтәне дә оныттырган лабаса.

Әллә нинди уңайсыз, читен бер тынлык урнашты...

– Менә көянтә дә табылды!

Барысы дәррәү тавыш ягына борылды. Сарайдан чыгып килгән Фәрит алмалы көянтәне яшь килеңнең иңнәренә салды.

– Бу бит минем көянтә! Минем алмалы көянтәм! – Сания тутырып Фәриткә карады. Күзләре очрашты... Ирнең яшерен моң сарган серле карашы керфекләрендә эленеп калды.

...Кызлар яшь килеңгә су юлын күрсәтә, янәшәдә гаярь егетләр гармун уйнап җыр суза.


Сания апа, чиләгеңнә-ә-ә-н

Суларың түгелмәсе-е-е-н.

Башкалар сүзенә кара-а-а-п

Күңелең сүрелмәсе-е-е-н.

Ә урамда жәй, егерме беренче гасырның чәчәкле жәе патшалык итә...



Оныттың бугай

Сине уйласам, мине моң баса,
Борчылып йөрим инде ничә ай.
Күңелем сизә: назлы язларны
Оныттың бугай, оныттың бугай.

Еракта калды, дәртләнеп-ярсый,
Без жырлап үткән ул яшел тугай.
Кабатлап булмый торган

чакларны
Оныттың бугай, оныттың бугай.

«Сөй», – дип үтенмим,
ләкин үкенмим
Яшьлектә сине сөйгәнгә шулай.
Син мине түгел, яшьлекнең үзен
Оныттың бугай, оныттың бугай.

Гәрәй
РӘХИМ

«ОНЫТТЫН БУГАЙ» ОНЫТЫЛМЫЙ...

Моннан 58 ел элек туган авылым Федотовкадагы (аның XVI–XVII гасырлардагы борынгы тарихи исеме «Аналык», ягъни «Ана авылы») унъеллык мәктәптә урта белем алдым. Ул чакта элеккеге Шөгәр районында ике генә татар урта мәктәбе бар иде – берсе Шөгәр районы үзәгендә, икенчесе безнең авылда. Бу төбәкнең күренекле татар авыллары Сарабиккол, Чыршылы, Куакбаш, Ормышлы, Кирлегәч һәм башка авылларында жиденче сыйныфны тәмамлаган татар яшьләре безнең керәшен авылына килеп, урта белем алалар иде. Шушы авылларның берсеннән безнең мәктәпкә килеп укучы гаять чибәр, гүзәл бер кызга үлеп гашыйк булдым!

«Мәхәббәттә без күпләргә
үрнәк булдык,
Бер тамырдан чыккан
ике гөләп булдык.
Аерым-аерым уйламадык
бер уйны да,
Бер үк хисне кичергән
куш йөрәк булдык», –
дигән шигъри юлларым шул кыз турында иде инде. Озын чәч толымнары, уймак иреннәре, актрисаларныкына охшаган матур йөзе, татар кызларына хас оялчанлыгы һәм тыйнаклыгы мине тәмам сихерли иде. Озын, киң итәге, фонарик жиңле жәйге блузкасы һаман күз алдымда. Ничек килешә иде аңа бу киёмнәре! Атлап йөрүләре, елмаюлары, тавышы... Бар да камил! Әлбәттә, ул да мине бик яратты. Без бер-беребез өчен гомергә онытылмаслык беренче мәхәббәтләр идек. Моңы безнең авылда да, чибәркәйнең туган авылында да яхшы беләләр иде. Яшьтәшләр, сабакташлар үз итеп, жиңелчә генә үртәп тә алалар. Безнең очрашуларга Колмаксар каеннары, атаклы Шандор таулары, кылганлы тау кашагалары, әрекмәнле таллыктар, шомырт чәчәк аткан язлар, чәчәкле акланнар шаһит.

«Уңда ак ай батты,
сулда ал таң атты...
Күзгә-күз карарга кыймадык.

«Кеше күрер, кайтыйк инде», –
дидек,
Әллә иртәләдек,
әллә соңладык», –
дип яздым мин соңрак, ул көннәргә сагынып.

Әмма күпчелек беренче мәхәббәтләрнең киләчәге бик зур каршылыктарга дучар булып, күңел фажигасе дәрәжәсендә калып, алга таба дәвам итә алмаганы кебек, без дә кавыша алмадык. Моңың катлаулы сәбәпләрен сөйләп тормыйм. Ул кызның безнең мәктәптә укыган еллардагы образы күңелемдә мәңгә онытылмаслык татлы хатирә булып калды.

Мәктәпне тәмамлап, төрлебез төрле якка таралгач, ул миңа: «Без синең белән мәңгә бергә була алмыйбыз, бер-берсен артык нык яратканнар беркайчан да кавыша алмаган. Башкача миңа хат язма», – диде. Минем өзгәләненп-өзгәләненп аңа язган хатларым жавапсыз калды.

Инде бу бөек мәхәббәтебезне дәвам итәргә бер генә юлым калды – әдәби иҗатка чын-чынлап бирелеп киткәч, әледән-әле аңа багышлап шигырьләр яза башладым.

«Замана да, чор да түгел –
Гаепледер үзәбез:
Мәңгә бергә булалмаган
Мәңгелек мәхәббәт без!..

Күрәмсең, безнең гомерләр
Бәхетсез дә түгелләр...
Бәхетле дә түгелләр...»

Яки менә моңысы:

«Син бүген дә миннән еракта,
Иртәгә дә миннән еракта,
Гомер буге миннән еракта –
Ләкин үзең һаман йөрәктә».

Укый микән, үзәң багышлап язганнарын сизә микән – бернәрсә белмим! 1960 нчы еллар тирәсендә аңа багышлап «Оныттың бугай» дигән шигырь язып ташладым. Шундый бер сагынычлы халәт иде инде. Китапларга кертмәдем, шулай да газета-журналларда басылып чыкты ул. Каләмдәшләрем, шигырьнең бик эчкерсез, чын күңелдән язылган икәннен әйтеп, мине котла-

дылар. Бәлки, тынычландырганнардыр...

1965 нчы еллар тирәсендә халкыбызның талантлы жырчысы Гали Ильясов мине очратты да әйтте: «Гәрәй, мин, жырчы булуым белән бергә, әйбәт шигъри текстларга жырлар да язам бит әле. Синең «Оныттың бугай» дигән шигырең бик ошады. Мин аңа музыка яздым. Әйдә тыңлап карыйк әле», – дип, жырлап та жибәрде. Матур жыр иде ул! Гали бу жырны үзәң концерт программаларына кертте, башка жырчылар да яратып башкаралар иде. Озак та үтмәде, «Оныттың бугай»ны артистлар гына түгел, халык та жырлый башлады. Жыр татар авылларында мәжлесләрдә, урамнарда яңгырый...

Шуннан соң мин аны 1974 елда басылган «Гөрләвек» исемле китабыма да керттем. Ул елларда нәшриятларда басылган күп кенә жыр китапларында да урын алды. Хәзер дә жырчыларыбыз репертуарында гына түгел, республика-күләм зур концертларда, Мәскәү, Төркия, төрки телле республикалар сәхнәләрендә яңгырый тора. Жыр миңа популярлык, танылу китерә. Шагыйрь буларак, моңың белән бик горурланам.

Ләкин... Ләкин мин бу жырны язуыма эчтән генә, яшертен генә шактый үкенәм дә...

Йөзләгән, меңләгән тапкыр һәр тыңлавымда, ул минем йөрәгемне теләп-теләп ала. Ул бит минем бәхетсез мәхәббәтемне хәтерләтә, ничәмә-ничә дистә еллар буге үзәгемне өзә, елата...

Ә жыр дәвам итә. Хәзер инде аны минем оныкларым яшендәгә яшь жырчылар да башкара. Шунысы кызганыч, бу жырны инде аның авторларыннан бер мин генә тыңлый алам. Жырның музыка авторы, күренекле жырчыбыз Гали Ильясов инде күптән арабызда юк. Югыйсә ягымлы елмаюы, тыйнаклыгы, шаян сүзләре, тенор тавышы, кабатланмас жырлары белән күпләрне сөендерер иде.

«Оныттың бугай» жырны мәнә шулай – кадерле хатирәләргә яңартты...



ЖИНҮЧЕ

КЕШЕ ЕЛМАЙГАНДА МАТУР БУЛА.
НИ ӨЧЕН АЛАЙ ИКӘН УЛ?

Ризидә
ГАСЫЙМОВА

Мин Миләүшәгә карап, аның
фажигале язмышы турындагы
мавыктыргыч хикәятен тыңлап,
шул турыда уйланып утырам.
Уйланмас та идем – Миләүшә гел
елмаеп сөйли. Күзләре әледән-әле
очкынланып китә, бит очларында
сизелер-сизелмәс кенә мәхәббәт
чокырлары күренеп ала. Кайсыдыр
бер мизгелдә генә күзләре мөлдәрәмә
тулып куя да... Тагын елмая.

Матур дигәннән... Яшь чагында ул, мөгаен, Мамадышның иң матур һәм булдыклы кызы булгандыр. Зифа буй-сынлы, озын саргылт чәчләрен толымлап үреп иңнәренә салган... Мин аны шулай күз алдыма китерәм. Район җирендә бик кирәкле һөнәр ияләренең берсе – «товаровед» була Миләүшә. Аннары (90 нчы еллар!) безгә яхшы мәгълүм үзгәртүләр-кыскартулар башлана: сәүдә базасын тараталар, Миләүшәне раймаг-ка күчерәләр. Хәер, ул инде үзе дә хөкүмәт эшенә генә карап утыра алмый – кайнап торган базар дөнъясына кереп китә. Казан бинокльләрен, Чистай сәгәтьләрен Польшага алып чыгып, сату белән дә шөгыльләнә. 1994 елда Миләүшә ак төстәге «шестерка» (ВАЗ-2106) сатып ала. Ә 1996 да «шестерка»сын өр-яңа «девятка»га алмаштыра. Кыскасы, хөкүмәт эше дә бар, бизнес та. Атлап түгел, йөгереп түгел, очып кына йөри торган чак! Тик... артык эшлекле-шөгыльле тормыш та арытып җибәрә бит ул кешене. «Их, ял итәсе иде берничә көн беркая бармыйча, беркемне күрмичә!» – дип уйлап куябыз бит кайчакларда. Гөнаһ шомлыгына каршы, Миләүшәнең дә күңеленә килеп китә мондый уй. Ә язмыш кызны, шуны көтеп кенә торгандай, ашкынып алга барган җиреннән озакка... биш елга ук туктата. 1997 елның 1 гыйнварында ул машинасы белән юл һәлакәтенә очрый. «Күз тигәндер Миләүшәгә...» – аны авыр хәлдә больницага озаткан ЮХИДИ хезмәткәре шундый нәтиҗә ясый...

...Ул чакларда кызның һәм якыннарының кичерешләрен сөйләр өчен каян гына сүзләр табып бетерәсең? Мин шулай дип аптырап утырам менә, ә Миләүшә үзе бу хактагы истәлекләрен бик гади итеп яза:

«1997 елда үз машина белән автоһәлакәткә очрадым. «Миләүшәнең үлгән хәбәре юкмы, некролог бирергә соңга калмадыкмы?» – дип, район редакциясенә шалтыратучылар күп булган...»

Шалтыратсалар да, кем әйтмешли, гажәп түгел – бик авырлык белән кире кайта кыз бу якты дөнъяга. Авыруны урыныннан кузгатырга ярамый – операция ясау өчен Казаннан ашыгыч төстә нейрохирург Геннадий Васильевич Савкинны чакырталар. Юлның яртысын табиб Казан машинасы белән килә (бу бит Яңа елның беренче көне әле!), ярты юлдан мамадышлар каршы барып ала. Ничек итсәләр итәләр – кызга тәүлек узганчы операция ясала.

«Реанимациядә ятканда мин бер төш күрдем. Ачык капка каршында торам, имеш, ә анда, тәхеттә бер кечкенә генә ак сакаллы карт утыра. Бөтен халык аның каршына җыелган, фатихасын сорыйлар, имеш. Мин дә кермәкче булам. Тик, мин керәм дигәндә генә, капканы ябып куялар».

Әниләре мәктәпне тәмамлагач, укырга дип өйдән таралышкан кызларын (алар өчәү, Миләүшә – төпчекләре) максатчан төстә кире туган якларына – Мамадышка җыйган була. Бер-берсенә бик-бик кирәк булуларын алар шушы чакта, һичшиксез, тагын бер кат аңлаганнардыр. Апалары (Йолдыз белән Алсу) дүрт ай буе

Миләүшә белән бергә «больницада яталар». Алсу (Алсу Спиридонова, «Нократ» газетасы журналисты) сеңлесең берни тоймаган аякларына сәгать саен массаж ясый. Миләүшәнең җизнәсе Степан Петрович Спиридонов бөтен анализ кәгазьләрен, рентген «снимок»ларын җыеп, шушы юнәлештә эшләүче профессорлар белән киңәшләшеп кайта. Район больницасы табибы Булат Мөдәрисович Гыйлемханов авыруның хәлен белергә көненә унар мәртәбә керә. Шулай җыйнаулашып көрәшә торгач, ниһаять, көннәрдән бер көнне кыз бер аягының баш бармагы сизә башлаганын тоя. Йә, моннан да зуррак сөенеч булырга мөмкинме кеше тормышында? Хәрәкәтсез ятуына 4 ай дигәндә, һаман да шул җизнәсе тырышлыгы белән Миләүшә район больницасыннан Казанның вертеброневрология үзәгенә барып элгә. Кызны бүлек мөдире Геннадий Иванович Галочкин дәвалый. Авыруны, туры мәгънәсендә, «урныннан кузгата» ул. Табиб ярдәме белән беренче мәртәбә торып утырганда, кыз шабыр тиргә бата. Аннары әкреләп кенә яңа «һөнәрләргә» – кулларына таянып, тезләнеп (эт сыман) басып торырга, үрмәләргә өйрәнә...

Үземнең күздән яшьләр тәгәри, ә үзем... хәлдән тайганчы педаль әйләндерәм...

«Мине җәй көне авылга – Урта Кирмәнгә алып кайтып куйдылар. Мин кайда – велотренажер да шунда. Эти белән эни йокларга яткач, үрмәләп өйалдына чыгам. Аякларны, шуып төшеп китмәсеннәр өчен, педальләргә ныгытып бәйләп куям да, тотынам әйләндерергә. Безнең авылдан ерак түгел М-7 трассасы уза. Төнге тынлыкны бозып, арлы-бирле чабышкан машиналар гүләве аермачык булып ишетелеп тора. Менә шул машиналар мине үзләре янына дәшәләр: «Миләүшә, җитте, ялың бик озакка китте, әйдә, бас аягыңа!» – диләр сыман».

Җизнәсе, мең мәшәкәтләр белән, аны Боровое Матюшинодагы икенче бер реабилитация үзәгенә урнаштыруга да ирешә. Бу үзәккә кыз инде коляскага утырып бара. Һәм аны үзе кебек коляскада утырган кешеләр каршы ала. Килеп керүгә аңлый кыз: монда бөтенләй башка дөнъя. Болар алдында зарланырга, мескенләнергә ярамый! Монда барысы да синең юлны узган.

Биш ел дәвамында һәр ярты ел саен икешәр айга бара Миләүшә әлеге реабилитация үзәгенә. Кемнәр белән генә танышмый, кемнәр белән генә табышмый. Шунда гомерлек дуслар таба...

Больница ятакларында, реабилитация үзәкләрендә, әниләре, туганнары янында яшәгәннән соң, көннәрдән бер көнне ул, ниһаять, өенә кайтырга карар кыла. Фаҗигале Яңа ел төненнән соң 4 ел да 4 ай үткәч! Туганнары кергәләп йөрсәләр дә, хуҗа юклык эзсез узмаган – гөлләренең бөтенесе кибеп беткән. Тик берсенен кечкенә генә бер яфрагы, күңелдәге өмет кебек, ничектер сакланып калган!

Безнең өчен бик гади сүз бит инде ул – өй. Ә Миләүшә өчен бу мөстәкыйль тормышка кире кайту, дигән сүз. Туганнарына катгый төстә әйтеп куя ул – мин чакырмыйча киләсе түгел. Малосемейка бүлмәсе (ул вакытта әле үз фатиры юк) өченче катта – беренче көннәрдә култык таяклары белән шак-шок килеп баскычтан менәргә-төшәргә өйрәнә. Идәнне үрмәләп юа. Ашарына пешерә. Әле тагын бер мөһим эш бар бит – ни гомерләр чигереп килгән. Йорт каршындагы гараждан машинаны барып карыйсы бар. Тәвәккәлләп чыгып китә кыз. Машинаның, чыннан да, «исән жире» булмый. Арттагы юлны күрсәтә торган көзгесә генә, ни гаҗәп, төзек калган. Машинасын шул хәлендә сатып та жибәрә Миләүшә. Һәм озакка сузмыйча (нишли дип уйлыйсыз инде?), үзенә икенче машина эзли башлый. Туганнарының каршы булачагын чамалый, шуңа аларны борчып тормый, бу юлы элекке хезмәттәшләрен ярдәмгә чакыра. Дус-ишләре – дөнья күргән шофер егетләр, коляска кертергә ишеге уңай, дип, «восьмерка» алырга киңәш итәләр. Үзләре алып кайтып та бирәләр! Хәзер инде кул белән идарә итү жайланмасын көйләтәсе, һәм авылга кайтып, машинаны яңача йөртәргә өйрәнәсе кала... Ә 2002 елның 24 августында (тарихи көн бу аның өчен!) Миләүшә машинасы белән берүзе дустанә Гөлнәзирәнең туган көненә юнәлә.

Ә руль артындагы рәхәтлекне белсәгез! Мин – ирекле кош. Юк, канатларым каерылмаган минем!

Мамадышлар аны яңадан рульдә күреп шаккатканнар ул чакта! Машинада ул булуына ышанмыйча, узып киткән жирләреннән кире борылып килүчеләр дә була: «Миләүшә, чынлап та синме соң бу?!»

«Мине кабат руль артына утырып дип берәү дә уйламагандыр. Тик үзегезне дүрт стена арасында бикләнеп калган итеп күз алдына китереп карагыз әле сез! Дүрт стена, идән-түшәм – бик әйбәт тәрбияче алар».

Бу чын хикәятнең дәвамын... рухи яктан аякка басу дип атасак та буладыр. 1 нче группа инвалид ханым үз эшен ачып, шашлык сата башлар дип, мисал өчен, ул вакытта кем уйлаган? Дустанә Гөлнәзирә (Мамадыштагы «Диләрә» кафесы, кибертләр хужасы) жаваплы вазыйфа тәкъдим иткәч тә, кире какмый Миләүшә – 10 ел дәвамында мөһим документлар, «поставщиклар» белән эшли. Хәзер инде аның тормышында тагын көтелмәгән борылыш – Мамадыш районы инвалидлар жәмгыяте тренеры Вәсимә ханым Имамова Миләүшәгә Паралимпия уеннары чемпионы Ирина Поляковадан махсус жайланмалы чаңгылар алып кайтып бирә – ул шулай итеп спортка килеп керә. Мамадышта узган чаңгы буенча республика чемпионатында (Ирина Поляковадан гына калышып) икенче урынны яулый. Кул көрәше, теннис, штанга, гер күтәрү, жиңел атлетика, шашка... Шуның өстенә әле бизнес – «Amway» продукциясен

тарату белән дә шөгыльләнә. Вконтакте социаль челтәрендә инвалидлар оешмасының рәсми төркемен алып бара. «Татарстан яшьләре» газетасында аның инвалидлар тормышы турында язылган язмалары да дөнья күрә. Инвалидлар турында, чыннан да, бик аз язалар бит бездә. Хәвеф-хәтәргә юлыгып, көтмәгәндә гарипләнгән кешенең югалып калуы да табигый: ә моннан соң ничек яшәргә? Ничек итеп киенәргә, кеше белән ничек сөйләшәргә, үзеңне ничек кулга алырга?

...Без Миләүшә белән жиләк-жимеш жыю серләре турында сөйләшеп утырабыз.

– Каен жиләге урманнан кеше аягы бик басмаган ташландык болыннарда чыкты бит хәзер, – дип сөйли ул. – Витаминнары саклансын өчен ике сәгать эчендә шикәр комы белән болгатып, суыткычка куярга. Башта каен жиләге жыябыз, аннары жир жиләге өлгереп житә, аннан – ирга...

Үзе шул арада миңа күчтәнәккә жибәрәргә дип суыткычыннан тәмле жиләк кайнатмасы ала.

Жиләктән соң сәяхәт темасына күчәбез. Россия төбәкләрен – Крым, Төмәннәренә санамаганда да әле, кайларда гына булмаган Миләүшә! Берләшкән Гарәп Әмирлекләрендә, Мисырда, Төркиядә, Испаниядә, Польшада, Һиндстанда, Израильдә, Туниста... Якын киләчәктә Мароккога һәм Йорданияга барырга планлаштыра. Хыялланып тормый – максат куя да тормышка ашыра. Япа-ялгызың, билгеле, юлга чыга алмыйсың – туганнары да аның кебек үк сәяхәт итәргә ярата...

– Сәяхәт, дигәннән... Мин бит автобуска соңга калам!

– Әйдәгез, мин сезне машина белән озатып куям! – Миләүшә шундук тиз-тиз киенә башлый. Берничә минуттан без аның затлы «Фольксваген Гольф»ында олы юлга таба жилдерәбез. Бу аның сигезенче машинасы икән... Ну, Миләүшә!

– Тукта, без бит әле төп теманы истән чыгарганбыз! Миләүшә Хәсәнованың күптән түгел Алабугада узган «Ел хатын-кызы» бәйгесендә катнашып, жиңү яулавын. Хәзер бәйгенең йомгаклау турына – Казанга жыенуын...

– Әй, – дип көлеп каршы төшә миңа Миләүшә, – бәйгедә жиңү – минем жиңүмени ул? Бөтен район безнең өчен (без мамадыштан икәү) тырышты анда. Район хакимиятеннән шалтыратып, катнашырга тәкъдим иттеләр – мин тыңламый булдыра алмадым.

– Шулай да, ниләр сөйләдең соң?

– Менә шушыларны инде. Ничек яшәвем турында. Нәрсә сөйлим? Мин бит герой түгел.

«Күпме урын өсләрендә хәрәкәтсез ятканнан соң, мөстәкыйль рәвештә чаңгыда шуам. Егылсам да көләм генә. Карның нинди тәмле булуын сүзләп белән генә аңлатып бетереп булмый. Үземнең нинди сәләтләргә ия икәнлегемне белмиңә үлеп китәсе булганмын икән!»

Миләүшәнең аянычлы да, куанычлы да кичерешләре язылган истәлек дәфтәрен укыйм да, ирексездән уйлап куям: «Ел хатын-кызы» бәйгесендә жиңү Миләүшәнең үзе өчен кирәк микән ул? Ул бит болай да жиңүче!»



Асия
ЮНЫСОВА

ГЕЛ ДӘ ГЕЛ БӘХЕТЛЕ БУЛЫРГА ТИЕШЛЕ
БЕРӘҮНЕҢ ТОРМЫШ ЫГЫ-ЗЫГЫСЫНДА ҮЗЕН
ЮГАЛТУЫН КҮРЕП, УЙГА КАЛАСЫҢ. НИ ӨЧЕН
ШУЛАЙ БУЛГАН СОҢ ӘЛЕ МОНЫҢ ЯЗМЫШЫ?
НИГӘ, НИЛЕКТӘН?

КАДЕРЕНҢЕ БЕЛ...

Менә мин дә аптырашта калган берәү хакында уйланып утырам әле.

«Эш эзлим», – дип килеп басты ул безнең эш бүлмәсенең ишек төбенә. Бала гына кебек күренә кызыктай. Югыйсә югары белем алганлыкка дипломы да, татар теле белгече дигән профессиясә дә бар икән. Ә менә моңа кадәр әле беркайда да эшләп карамаган. Диплом алуға, аның чибәрлеген, садәлеген, тәҗрибәсезлеген олы бирнә сыман күргән бизнесмен егеткә кияүгә чыгып куйган. Шуның белән кайнап торган шәһәр тормышы, җәмгыять яшәеше аның өчен ишекең тышкы ягында калган. Хәер, бала үстерү белән мәшгуль һәр хатын-кыз өчен шундый бер ара була инде ул.

– Ирең бизнесмен булгач, сиңа эш нигә кирәк? Улыңны тыныч кына үстереп, тик ят өйдә. Балаң исә төшкәч, эше дә табылып, – дип, төрлебез-төрле яктан үгетли башлады. Ул арада Гөлназның күзләренә яшь тыгылды:

– Ирем минем белән тормас инде. Аның сөяргәсә бар хәзер. Ул аны – үзеннән ун яшькә өлкән хатынны ярата. Ә ул хатынның баласы юк. Балабызны бик ярата ирем. Шуңа гына минем белән яши торгандыр инде ул. Яши, дип... Бер өйдә торабыз, диюем.

Гөлназ шундый да сөйкемле, чибәр ки, мондый гүзәл затны яратмау мөмкин түгелдер кебек. Аптырап калабыз. Теге иргә ачу чыга. Дәһрәү Гөлназны юата башлыйбыз: «Сабыр бул. Бизә әле ирең ул хатыннан,



менә күр дә тор, матур итеп яшәп китәрсез. Ул да хәзерге ялгышы өчен бик үкәнер. Сер бирмә, ягымлылык белән алдыр, хәйләкәррәк бул», – дип, үзебезгә юк акылны аңа өйрәтмәкче булабыз.

Гөлназ бу нәни сер-хәйләләрне сынап караган икән инде. Аның ире каты чикләвек булырга тиеш. Ир кеше бөтенесен алдан уйлаган, хәстәр күргән икән. Туган авылына кунакка да хатыны белән баласын ияртмичә генә кайтып килә. Оныгын күрергә тилмергән әби-бабайга да Казанга юл ябык. Киленне яратып өлгергән ата-анасы хәзер инде Гөлназдан суынсын өчен бөтенесен эшли ир кеше. Ата-ана улларына фатир да алып биргән булганнар икән. Яшь гаилә шул фатирда яши.

– Мин, аерыла калсам да, торакка дөгъва кыла алмыйм. Эти-әнисе аны бит уллары өчен сатып алган, – ди яшь ана, баласын күтәреп, фатирдан чыгып китәргә әзерлеген белдереп. – Ирем мине дә, улыбызны да

әле яши торган фатирга пропискага кертмәде. Инде баланы бакчага бирергә вакыт. Прописка булмагач, чиратка баса алмыйм. Сөяргәсә янына ешлагач, «Никах контракты» төзедек. Ул контрактта мин, «фатирга дөгъвам юк», дигән пунктка имза салдым. Ирем шулай кушты.

Менә сиңа мә! Имәндә икән чикләвек! Бик хәстәрчән булып чыккан әле бу ир. Беркатлы, садә күңелле хатын-кызларны кызык итә белә икән бу. Хуш, Гөлназ, баласын алып, фатирга чыгып киткәч, күпмедер вакыттан соң ата кеше баланы үзенә алу артыннан йөри башлаячак. Чөнки теге хатын баласыз, бәлки, таба да алмый торгандыр. Шул очракка ирнең дәлиле әзер: «Әлекке хатынымның бала тәрбияләү өчен керемә дә, торак шартлары да юк!» – дияр ул. Һәм судта озакка сузылган тарткалаш башланыр. «Никах контракты»н төзегәндә ана белән баланың мәнфәгатьләрен кем уйларга тиеш булды икән соң? Әлбәттә, Гөлназ үзе. Инде әни булганның соңында ана-арысланга әйләнү тиеш иде бит аңа.


Без Гөлназны дүшәмбегә кабат чакырган идек. Ниятебез аны гаилә хокукларын белүче юрист белән очраштыру иде. Тик яшь ханым дүшәмбедә дә, аннан соң да килмәде. Катлаулы проблемасын хәл итүнең әмәлен тапты микән, әллә өенә кайтуга иренә кайда, нишләп йөргәнән сөйләп биреп «янды» микән?

ЭКСПЕДИЦИЯ. АВЫЛЛАР.
ЖЫРЛЫ ЖӘЙГЕ КИЧЛӘР.
ДУСЛЫК КАДЕРЕ.
САКСЫЗ КАГЫЛУДАН ДА
ӨЗЕЛЕРГӘ ТОРГАН,
КЫЛДАН НЕЧКӘ ХИСЛӘР...

Яшь студент кызның
көндәлегә шулар белән
шыплап тулган!
Нәрсә булды Гөлчәчәккә?
Кәефенең гел үзгәреп
торуын, кәефсезлек
чиген үтеп, иләсләнеп
очып йөрүләрен
ничек аңлатырга?



Эльмира
ЗАКИРОВА



САГЫНЫП КАЙТЫП КЕРСӘН...

(Дәвам. Башы 2 нче санда.)

28 июнь. «Бүген кичекмәстән Балтачка китәргә кирәк, жәмәгать!» – житәкчебез Фәнисә апа иртүк шулай уятты. Тагын шул авыр сумка, рюкзакларны асып, Лираның транзисторындагы дәртле марш астында яңгырдан соң тәмам сазлыкка әйләнгән юлдан автовокзалга атладык. Үтереп йокы килә. Монда сәгать инде иртәнге 8, ә бездә 6 гына әле.

«Жир берәз жылләсен, автобус килер, мөгаен», – диделәр. Йә киләчәк, йә килмәячәк, димәк. Тиктормас Алик үз эшендә: «интервью, интервью» дип сикергәли. Әле берсенә, әле икенчесенә килеп бәйләнә.

– Э-ээ, гафу, Зөфәр иптәш, ничек уйлыйсыз, бүген без бу жәһәннәм тишегеннән китәләбезме, юкмы?

– Тракторның көпчәкләре таралган. Шуны төзәткәч инде, – ди Зөфәр, үзенә хас салмаклык белән.

– О-оо! Фәнисә апа! Бер соравыма җавап бирегез: бу бишьеллыкта без китәләбезме, ничек уйлыйсыз?

– Бишьеллыкның хәлиткеч елы булганлыктан, китәрбез дип уйлыйм, – дигән тапкыр җавап яңгырый.

– Ә сез кайсы авыл чибәре?

Сылу Зөләйха аптырап калмады:

– Килә-килә, авылымны да оныттым инде, – дип, үзеннән читкә этәрде.

Кара бу Аликны! Безнең группада укымагач, беребезне дә белми. Һәм танышуның шундый жаен тапкан!

– Гөлчәчәк туташ! Гөлчәчәк Мирзаһитова! Менә кем ул чын татар кызы!..

Әһә! Чират миңа житкән икән! Тик... мин ул кадәр үк миллилек үрнәге түгел бугай: чәчләр – киселгән, итәкләр – тездән югары... Юктан да кызара, ояла торган кызы булганга үртәвеме соң? Ә мин артистланып:

– Мин Өфедән, башкорт кыды! – дидем кыланып. «Миндәлә кыдыл бодаулары»на башкортчага күчү әллә ни кыен түгел иде.

Алик, күзләрен мутландырып, тагын нидер әйтмәкче иде, «автобус Балтачка баралмый» дигән хәбәр бу уенны күмеп китте. Тиз генә ничек китүне хәл итәргә кирәк иде: шәһәрара электричкага утырып, кабат Янаулга кайтып киттек. Минем урын Радик белән янәшә. Ул ничектер сынап карый.

– Син чынлап та башкорт кызымы? – ди.

Менә бит, кеше ышандырырлык итеп алдашканмын. Уңайсыз булып китте. Кызарып чыктым. «Юк ла, шарттым гына. Минзәләдән мин», – дим. Ә Радик Агыйделне иңләп-буйлап йөзеп үскән егет икән. Уфаныкы! Таныштык та!

Янаулга житәрәк, безнекеләргә тагын жан керде. Әйтмәсәм дә, Радик уйларымны каян сизде икән: Сара Садыйкованың «Әй, ямьле син, Минзәләм ягы!»н уйнап жибәрде. Бөтенесе күтәрәп алды.

Әй, ямьле син, Минзәләм ягы! / Синдә минем яшьлегем таңы...

Янаул. Йөрибез шулай Янаул белән танышып. Берзаман Камал театрының автобусы күзгә чалынмасынмы! Үзебезнекеләр! Нәжибә Ихсанова, Наилә Гәрәева, Наил Әюповлар... Башкортстанда гастрольләре икән. Бүген кич Нефтекамскида «Диләфрүзгә дүрт кияү!» «Бәхетлеләр!» – дип куйдым, тамашачыларны күз алдында тотып. Радик: «Минем дә бәхетле буласым килә! Әйдә, көз көне бергә барып карыйк әле, кызлар!» – диде дә: «Чәчкә! Син барасыңдыр бит?!» – дип миңа төбәлдә.

Уу-у-у! Көз житкәнче әле!

...Без утырган автобус матур урман аланында туктады. Без, кызлар, йөгәрә-йөгәрә зәңгәр чәчәкләр жыйдык. Нурия такыя үреп... Радикка кигерде. Кы-зы-ык... Аликка да, Зөфәргә дә, Тимурга да түгел! Юк, мин алай эшли алмас идем. Чәчәкләремне кочаклап, Айсылу янына күчтем. «Утырыгызчы икәүләп!»

Балтач. Эңгер-меңгердә генә Балтачка килеп життек. Фәнисә апа белән Тимур урнашыр урын эзләп киттеләр, без бала-чага кебек «Бүкән ярыш»лы, «Күз кысыш»лы уйный башладык. Уф, бу Аликны! Артистланып, минем сүзләргә, хәрәкәтләргә кабатлый. Юри мине үрти! Үпкәләп, елап, читкә киттем. Нурия белән Лира килеп карады, аннан – Алик. Гафу үтенде, шаяртканны да аңламыйсың, ди. Һаман эндәшмим. «Авыл кызы булсаң, авыл кызы бул инде! Бигрәк юкка-барга үпкәләгән булып...» – диде дә, чырыллата-чырыллата

күтәрәп, түгәрәк янына алып китте. Радик минем турыда нәрсә уйлады икән?

Тимкә. Райком машинасы безне колхоз идарәсе каршына китереп туктатты. Авыл халкы артистлар дип кабул итте. Бүген кич беренче концертыбыз. Аңа кадәр әле интернатка урнашасы, ашарга хәстәрлисе, фольклор жыеп йөрисе бар. Берничә төркемгә бүленеп, авыл буйлап киттек. Нурия белән мин Лотфулла бабайга барырга тиеш идек. Радик безгә иярде. Капка төбе саен ата казлар ысылдап килә. Котым очып, урамның каршы ягына йөгәрәм. «Авыл кызы шулай буламыни!» – Нурия пыр туздыра мине. Радик көлә. «Чәчкә! Син минем сөңлемә охшагансың! Нәкъ Рания инде!» – дип, баласы-тып карый. Әһә, сөңлесе дә бар икән... Кичкә кадәр шактый материал тупладык. Ә аннары аякларыбыз үзеннән-үзе яшел болын ягына атлады. Рәхәтләнеп волейбол уйнадык.

Их, ничек матур итеп әйтте ул бу сүзләргә!

30 июнь. Халык фольклор жыйрга чыгып китте. Айсылу белән Наил авыл мулласыннан алып кайткан китапны баш та күтәрми күчәрәләр. «Киткәндә кире китереп бирерсез», – дип, кат-кат әйткән бабай. Наил гарәп хәрәфләрен татарчага әйләндергәндә, һәр сүзгә жентекләп тикшерә, мәгънәсенә төшенергә тели. Шундый ул безнең! Урал якларында үскән шәһәр малае, татарчаны камил өйрәнү өчен, тарих бүлегеннән махсус безгә күчте. Телне өйрәнү өчен ниләр генә эшләми: рус телендә укылган лекцияләргә дә татарча язып бара, татарча китаплар укый, көн-төн «читалка»да утыра. Бер рус сүзен дә кыстырмыйча сөйләшкәргә тырыша егетсез. Авыл аның өчен бөтенләй ят дөнья. Башка планетага эләккән кеше кебек йөри. Әнә бүген дә тышаулап куелган бозауның чирәм чемченүен исе китеп күзәтте дә: «Айсылу, сыер баласы кем була ул?» – дип сорый!

Лира белән мин кизү торып калдык. Савыт-саба юарга, ашарга әзерләргә, кер юарга... Аликның зәңгәр джинсыен – беренче чиратта, диделәр. Кичке концертка ничек тә китереп куярга! Лира – бер балагына, мин икенчесенә ябыштык. Ак күлмәген дә юарга кирәк әле! Кәстрүлдә аш кайный. Радик безгә бәрәңгә әрчеп бирде.

– Волейбол уйныйбыз, Чәчкә, яме? – ди.

– Ә эшләр?

– Ә мин эшен беткәнче көтәрмен!

...Кичкә таба клубка жыена башладык. Өстәл тирәсендә мәш киләләр: берсе – күлмәк, икенчесе чалбар үтүкли, косметичкаларны актаралар. Тимурның гитарасын күтәрәп, авыз эчемнән генә жырлап, клубка йөгәрдем: «Озын юллар кыска тоела... Тара-тара, тара-татам...» Нурия белән миңа шул жырны жырларга куштылар. «Кәефне күтәрәп жибәрә!» – диделәр. Башкалар килеп житкәнче, баянга кушылып, кат-кат кабатлап карадык. Радик музыка укытучысы ролендә: кайда нинди хәрәкәтләр ясарга, ничек сузарга, ничек

тәмамларга... Без, кызлар, сәхнәгә милли киёмнәрдән чыгарга сөйләшкән идек. Яшел капрон күлмәк, зәңгәр бәрхет камзул, чигүле калфаклар кигәч, бер-беребезне таний алмый тордык хәтта! Ватык көзгегә карый-карий, чәчләремне төзәткәләдем. Күзгә берәз сөрмә дә тартып жибәрсәң?!

– Нурия, күзгә буйыйммы?

Радик шул сүзләргә ишетеп, кашларын күтәреп миңа карады. Сизеп торам: ошатмады! Кырыс күренде хәтта! Югалып калдым. Ә ул берәз елмайгандай итте дә:

– Йә инде, күзләрег болай да матур ич! – дип ычкындырды! – Шулай бит, Нурия? – дип тә өстәп куйды. Бер аның гына фикере түгел, янәсе. Ярар соң, буямам. Сөзгә шулай ошый икән...

Сәхнәгә чыгып тезелдек. Дулкынланабыз!

– Сөз кайдан дип сорасагыз – / Без – Казаннан, Иделдән...

Фирүзәнең матур яңгыравыклы тавышы бөтен залны әсир итте. Үзе дә күзгә явын алырлык! Озын ак күлмәгә зифа сынын тагын да нәфисләндерә, сөрмәле күзләреннән нур сирпелә.

– Урамнары ак ташлы, / Жырлый Сәйдәш, Такташны!..

Алик бөтен залга елмаеп, дәвам итте. Айсылу үз шигырьләрен укырга чыкты. Лира биюче инде! Зөфәр жырлады. Шәп бара, барысы да шәп! Алкышлар! Безне хәтта Казаннан килгән артистлар дип атадылар!

Миннән дә бәхетлерәк берәрсе булды микән шул минутларда?!

1 июль, Уразай. Егетләр торганчы (алар озак йоклый!), без, гадәттәгечә, китәргә жыенып беттек. Бер эндәште, ике, өч...

Әгәр һаман киреләнсәләр, уяту күренеше безнең өчен кызыклы тәмамлана: чиләк белән салкын суну «гөрс!» өсләренә! Сикереп тә торалар, безне куа да башлыйлар! Менә шундый физзарядка. Тик Радик кына салкын суларга исе китмәс кеше булды. Иң соңыннан ул кузгала.

Колхозның әржәле машинасы безне Уразайга алып китте. Иң шатланганыбыз шул булды: авылда ашханә бар! Йөрибездә авыл урамы буйлап. Клуб янында «Казан дәүләт университеты студентларының зур концерты» дигән белдерү эленеп тора. Без юри белдерү тактасы яныннан кат-кат урыйбыз. Шуңа карап узучылар бик рәхәт иде. Ә кич күрше авыл Янбайда чыгыш ясап чакбыз. Алырга килгән машинага төялештек. Радик баянын алды: «Нинди көйне уйныйм, әйт тизрәк!» – ди миңа. Елмаеп кына куйдым. Ул «Әй, ямьле син, Минзәләм ягы»н уйный башлады.

...Бөтен хисләремне кушып, дулкынланып, концертта үзем язган лирик парчаны укыдым. Юк, әллә нинди сикхри бер дөньяда йөзем! Мәктәп, укытучы апа, чыгарылыш класс укучысы хисләре... Тимур гитара кыларына чирткәләп, фон биреп торды. Ул музыка аша яфрактар шыбырдашуы, торналар жыры ишетелгәндәй булды. Сөйләп бетергәч, йөгереп сәхнә артына чыктым

да учым белән йөземне капладым. Ошаттылар шикелле. Иң беренче булып Радик: «От-лич-но!» – дип мактады. Аннары Фәнисә апа, калганнар...

2 июль. Нурия белән Әбрәр бабайларга киттек.

Түбәтәен кыңгыр салып, капка төбәндә уйланып утыра иде ул. Әллә кайчангы танышлары кебек, ачык итеп исәнләште. Ул, безне танырга тырышып, кулын каш өстенә куеп, бер тын карап торды. «Ару әле, балалар. Күзем дә күрмәй. Кем кызлары дип әйтсәм дә...» – дип сөйләнде. Казаннан ук икәнбезне белгәч, бөтенләй жанланып китте. «Хуш...» – дип тамагын кырып куйды. Нишләп йөрүбезне аңлатты. Күпне күргән сугыш ветеранының жырын тиз-тиз язып алдым.

...Кайтуыбызга Лира чәй әзерләп көтә иде. Зифа буйлы, кара чәчле, зәңгәр күзле. Карап кына тормалы бер чибәр. Ак борчаклар төшкән күлмәгә ничек килешә! Актрисалар сыман ул. Бездән зуррак, мәктәптә укытып килгән. Тәмле телле. Жайлап сөйләшә.

– Радик белән сезне сыйларга булдык!

«Радик белән?!» Шундук кәефем төште. «Урманга бардык!.. Күрәсезме, нинди кызыл жиләкләр жыйдык! Әйдә, матурым, чәй ясы тор!» – дигән сөенечле тавыш белән Радикка эндәшүе исә бөтенләй һуштан яздырды. «Матурым?!» Әнә нинди дуслар икән! Тик Радик кына нигәдер шат күренмәде... Әллә нәрсә булды миңа. Тиктомалдан елыйсым килә. Башкалар жиләк белән чәй эчкәндә, мин сиздерми генә ишегалдына чыгып шылдым. Юк, берәү сиздә шулай да. Радикның күз карашын тойдым. Артымнан чыгып та житте: «Жиләктән авыз итмәдең бит, Чәчкә... Сыйлыым инде үзеңне», – дип, кызыл тәлгәшләргә сузды. Алмаска иткән идем, балачаганы көйләгән кебек: «Бер генә кап, әһ, тәмле! – дип, иреннәремә үк китерде. – Нәрсә булды сиңа, аңламыйм... Ә-ә, белдем нишләргә икән! Әйдә, су кое-нырга киттек, Чәчкә! Тиз, тиз!» – дип, үпкәләремне таратырга тырышты. Ул педта укый бит. Балачаганы ничек жайларга икән белә. Жыенып чыкмый кала аламмы соң! Башкалар күптән суга чумарга эзер икән инде. Әллә нинди киртәләр аша сикереп, шайтан таякларына кадалып, юлда ромашкалар өзгәләп, су буена ашыктык.

...Босоножкаларымны кулга тотып, чылатмыйм дип, клеш итәкләремне берәз күтәреп, суга кереп карадым. Жылы! Жил дулкыннары йөгертте, чәчләргә тузгытты, итәгемне күтәреп шаярды, ромашкаларымны йолыккалады. «Ак чәчәкләр белән каршы алырмын», дип жырлап, көлә-көлә, комны юып уйнаган дулкыннар буйлап йөгерткем, «ярата-яратмый» дип, чәчәк тажларын суга ташлый бардым.

– Житәр инде, Мадъяров! Бер Гөлчәчәккә артыграк түгелме?!

Аликның шул сүзләренә борылып карасам, ни күрим: Радик фотоаппараты белән һәр хәрәкәтемне, елмаюларымны кадрга эләктәрә бара! Аңа, «кирәкми», дип, бармак янадым. «Оригинально!» – диде дә тагын төшереп алды.

(Дәвам бар.)



ЗӘЙНИЕВ Илгиз

Казан дәүләт мәдәният һәм сәнгать университеты.

Өйләнгән, ике бала атасы

Карьера: танылган драматург, режиссер, Г. Камал театры артисты.

Тормыш шигаре: «Эт өрә – бүре йөри тора...»

<https://www.facebook.com/suyumbike.zhurnaly>

Без арттык әле!..

Күптән түгел улыбыз Хәйдәр туды. Кызыбыз Гәүһәргә иптәш, энекәш булды. Апа кеше ул хәзер! Безне дә хәзер чын гаилә дип санарга мөмкин. Бер генә балалы гаилә әле тулы түгел ул дип әйтәләр, дәрәс икән. Кечкенә улыбыздан башка моңарчы ничек яшәгәнбездер, белмим. Тиздән, Алла боерса, ишегалдындагы карны көрәргә кеше булчак, дип сөенеп йөрибез менә.

Эшенең кирәклеге тою – бәхет


Камал театры яңа гына Мәскәү, Чаллы, Түбән Кама шәһәрләрендә гастрольләрдә булып кайтты. Кая гына барсак та, спектакльләргә аншлап белән үтте. Безне тулы заллар белән каршы алдылар, көчле алкышлар белән озатып калдылар. Бу минем өчен бик сөенечле күренеш. Татар халкы үзенең театрына, сәнгатеңә битараф түгел икән, димәк, без юкка хезмәт итмиз!

Без ялгыз түгел!

Астрофизиклар соңгы вакытта тереклек булырга мөмкин, ягъни кеше яши алырдай тагын 60 планета барлыгын хәбәр иттеләр. Алар Кояш системасыннан бигүк ерак та түгел икән. Әле житмәсә, Бөекбритания астрофизиклары теге 60 планета янына тагын 54 не өстәп куйганнар. Аларда су да, һава да бар ди. Димәк, Җиһанда Җир кешеләре өмет белән багардай 114 планета бар дигән сүз. Хәзер менә ул планеталарга илтәп житкерердәй тизлеккә ия очкыч уйлап табасы гына кала. Чөнки иң якын планетага 40 елда барып житү өчен генә дә ул очкычның тизлегә яктылык тизлегенә барабар булырга тиеш.

сөендерде

көендерде



сөендерде

көендерде



сөендерде

көендерде



Берәү килә, берәү китә...

Әбиемне мәңгелек йортына озаттык... Яшьли тол калып, өч улын аякка бастырган, соңрак безне – дүрт оныгын үз балаларыдай тәрбияләгән әбиебез Разия Җамалетдин кызы 80 яше туларга бер ай кала арабыздан китеп барды. Әбине күпме генә яратсак та, бу дөньяда аңа житәрлек дәрәжәдә кадер-хөрмәт күрсәтә алмадык кебек. Аның безгә кылган яхшылыкларын санап бетерерлек түгел. Аллаһы Тәгалә әбиебезгә җәннәт ишекларен ачсын иде!

Иртәгәсә көнгә ышаныч какшый...

Соңгы арада Россиядә бер-бер артлы төрле банклар ябылу турында хәбәрләр килеп тора. Бу үз чиратында илдәге икътисади тотрыксызлыкка ишарә. Меңләгән кешеләрнең шул сәбәпле зыян күрүе кызганыч. Россия икътисады элек-электән шулай: алга бер адым ясаса, икене артка чигенә. Әлегә өлкәдә, кызганыч, һаман да бернинди уңай традицияләр һәм продуктив механизмнар булдырылмаган...

Дельфиннар ни әйтергә тели?

Яңа Зеландиядә 400 ләп дельфин үз-үзләрен яр читенә чыгарып ташлады. Озак та үтмәде, андыйларның саны тагын 200 гә артты. Табиғатта җан ияләренең үз-үзләрен үтерүгә баруы үтә дә сирәк очрый торган хәл. Кайсыдыр чыганаclar бу фаҗигане суасты көймәләренең геолокациясе белән бәйләде; икенчеләре акулалар һөҗүмәннән качулары, дип шәрехләде. Яңадан океанга җибәргән хәлдә дә алар кире ярга ташлана, диделәр. һәрхәлдә, сәбәбе әлегәчә төгәл билгеле түгел, шуңа күрә ярдәм итеп тә булмый.



Фото интернеттан алынды

КЫРЫКТАН СОҢ

КЕМДЕР ӘЙТЕР, БУ ЯШЫТӘ КЕШЕЛӘР ИНДЕ
БАЛАЛАРЫН ҮСТЕРЕП БЕТЕРЕП, ҮЗЛӘРЕ ӨЧЕН
ЯШИ БАШЛЫЙЛАР, ДИП. ШУЛАЙДЫР,
АНДЫЙЛАР ДА БАРДЫР. Ә МЕНӘ МИН
40 ТАН СОҢ ЯШИ ГЕНӘ БАШЛАДЫМ ӘЛЕ.

Университет тәмамлаганда әти житди авырып китте дә, мин эш урынын аңа якынак жирдән сайларга мәжбүр булдым. Энекәшем әле бик кечкенә, ә сеңелләрем бер-бер артлы кияүгә китте: әтине карауны шулай итеп үз өстемә алырга туры килде. Тәүлеккә өч тапкыр әтигә укол ясаудан һәм эштән генә торган бу елларда шәхси тормышымны жайлау, гаилә кору турында уйларга вакыт та, теләк тә булмады: барыбер әтине ташлап китә алмас идем. Бу чорның иң шатлыклы көннәре сеңелләремнең балалары туу, аларны карарга булышу булды. Туганнарым сабыйларын авылга кайтаргач, минем өчен иң бәхетле көннәр башлана. Тик үсә барган саен, бу сабыйларның минеке булмагачларын ачыграк аңлый барам. Ә яшә атлый, инде 30 ның аръягына чыкканга да байтак. Үз тиңнәрем инде күптән гаилә корды, балалары мәктәптә укый. Ә мин һаман ялгыз...

Сәламәтлек белән проблемалар башланды. Инде яр табу турында уйламыйм, бала алып кайтырга өлгерәсе иде. Сеңелләрем дә шуңа өнди. Әти-әни дә мине аңлар дип уйлыйм. Ләкин баланы үзгә генә алып кайтып булмый бит... Ниһаять, тәвәккәлләдем. Тулы медицина тикшерүе үттем, табиблар: «Шунсыз бала таба алмаячаксың», – дигәч, планлы операциягә яттым.

Иң элек ният кирәк, ниятләгәч, Ходай ярдәм итми калмый, диләр. Ялгыз әни исемен күтәрергә дә ризалашып йөргән көннәрдә, хастаханәдән чыгып ике ай үткәч, булачак ирем белән таныштым. 40 яшем тулган атнада никахыбыз булды.

Балага узуга бәхетле көттерәбрәк килде. Бик жиңел кичердем йөклелек чорын. Иртә белән берәз күңел болгануны һәм тынчу автобусларда йөрергә яратмавымны санамаганда, токсикоз кыенлыкларын да сизмәдем. Эшемдә йөгәрә-йөгәрә йөрәм. Беркем гажәп-

ләнмәде шулай соңга калып әни булырга жыенуыма, чөнки үз яшемне бирмиләр дә иде.

Атна саен табибка күренү өчен чират тору, төрледән-төрле анализлар бирү генә ялыктырды. Яшьләргә караганда, өлкән яшьтә әни булырга жыенучыларга анализларны күбрәк бирергә туры килә, чөнки яшь барган саен, авыру бала туу куркынычы зуррак. Бу чорда акушер-гинекологтан күп нәрсә тора. Табибың яхшы булса, сәламәт бала табу шансың күбрәк, дип саныйм. Рәхмәт табибларга, берсеннән дә «картаеп табучы» дигән кимсетүле сүзләр ишетмәдем, хәер, тирә-юньдәгеләрдән дә кырын караш сизмәдем. Үзем дә нәрсә соралса, шуны үтәдем.

Анализларның иң куркынычы – йөклелекнең 19-20 нче атнасында уздырылучы кордоцентез дигәне булды. Карындагы баланың кызылча, токсоплазмоз һәм Даун синдромы кебек куркыныч авыруларын ачыклаучы бу тест озын инә белән яралгының кендек канын алудан гыйбарәт. 100 очракның берсендә бала төшү белән тәмамланучы бу анализга ике мәртәбә барырга туры килде – беренчесендә лабораториядә ут сүнәп, анализ ясый алмаганнар булып чыкты. УЗИ ярдәмендә башкарылучы бу процедураны ясаганда, табибларның: «Кара-кара, коты очты баланың, ашказаны астына ук барып посты», – дип сөйләшкәннәре истә. Алла саклады, исән чыктык. Анализларым да яхшы иде.

...Йөклелегемнең әтиемнең хәле көннән-көн авырлаша барган фонда узуын, «инде дөвалау мөмкин түгел», дип, табиблардан хөкем карары кебек яңгыраган сүзләрдән соң чак баламны югалтмавымны, акушер-гинекологтан баланы тизрәк таптыруын, ярып алуын сорап ялваруымны, шулай әти янына ашкынуымны тасвирлап тормыйм – бу бик авыр кичерешләр...

Алмагачлар чәчәк аткан, дөнья яз исенә тулган искиткеч матур көнне – майның 15 ендә улым туды. Баламны ярып алсалар да, эпидураль анестезия белән ясагач, аңымда идем – палатага чыгаруга улым тууын әнигә хәбәр иттем, бик авыр хәлдә булса да, әтигә дә әйтергә куштым. Берәздән кабат шалтыраттым. «Әйттем, жиңел сулап куйды, башын какты да, йоклап китте», – диде ул. Шул йокыдан әти уянамаган инде, мәңгелеккә күчкән. Көтеп алган зур шатлык белән күтәрә алмаслык кайгы бер көнне ишелеп төште иңнәремә. Берсен бирде, икенчесен алды...

Улым булмаса, белмим, ничек күтәрер идем бу хәсрәтне?! Әти кызы идем бит. Әнигә сөйли алмаганнарны да әти белән уртаклаша идем. Ул да: «Үземнең бер кызымны кешенең сигез улына да алмаштырмас идем», – дип кабатлый иде. Шулай да яраткан кызының әни булу бәхетен беләп китте, көтеп житкерде бу шатлыгымны, дип юанып яшим.

...Аллаһы Тәгалә сораганымны бирде – сау-сәламәт, зирәк, сөйкемле, йомшак күңелле, рәхимле жанның әнисе булдым 41 яшемдә. Балам белән үткәргән һәр мизгелем – чиксез бәхет ул. 3 яшендә хәрәф танырга, 4 яшендә ижек жыеп укырга өйрәнде. Азапый икән баласын, димәгез, үзе шундый кызыксынучан ул.

Һәм бик максатчан. Теләгәнән эшләмичә калмый. Үземдә булмаган күп сыйфатларны күрәм аңарда: бүгенге эшне иртәгә калдырмау (мин «иртә кичтән хәерлерәк» дигән сәбәп табарга яратам), сабырлык (минем каударлыгыма капма-каршы), уйлап эшләү (хисләргә биреләп, уйланмаган адымнар ясау гадәтем бар), һәр эшне системалаштырырга ярату (минем кебек илһам килгәндә генә түгел) һәм башкалар. Беренче көннән якин дуствыма, хәтта киңәшчәмә дә әйләнде балам. Каян белә бу моның кадәр, дип аптырап калган мизгелләрем күп була. Үземнең аның яшендәге вакытлыны искә төшерәм дә, бик баналь яңгыраса да, хәзерге балалар, чыннан да, югарырак үсешле, индиголар дигән фикерем ныгый бара.

Шулай бер-беребезне тәрбияли-тәрбияли, быел 7 яшебезне тутырырга жыенабыз, Алла теләсә.

Әни булырга соң түгел әле.

Бала булгач, мин олы яшьтә, кәефем юк, дип утыра алмыйсың – аның ышанычын акларга кирәк. Авырып ятарга да вакыт юк. 48 яшьтә тимераякка бастырды ул мине, утыз ел дәвамында (мәктәп тәмамлаганнан бирле!) чаңгы шуу турында уйлап та карамаган әнисен һәр атна ялын ашкынып көтеп алып, чаңгы юлына чыгучыга әйләндерде. Әле күптән түгел генә шахматның бер фигурасын да танымасам, бүген инде икәүләп шахмат биремнәре чишәбез. Бассейнга язылырга өнди. Килешергә туры килер кебек. Тагын футбол, каратэ көтә әле безне. Картаюның мине куып тотарга шанслары кими бара!


Кечкенә чагында: «Әни, сиңа ничә яшь?» – дип бик аптыраткач, «кырык» дигән идем. Шуннан бирле ул миңа 40 яшь дип саный. Кайнамам былтыр: «Әниңдә инде 47 тулды», – дип әйткәч, улым бөтен житдилеге белән: «Юк, алай түгел, әниләр картаймай», – дип җавап бирде. «Әнием, син минем өчен иң яхшы, иң матур әни, мин башканы теләмәс идем. Син минем моладец!» – дип торганда, картаеп буламыни?!

Мин әни булгач, өч елдан соң сеңлем дәү әни булды. Үзе турында онытып, оныгы өчен яшәп яткан көннәре, чөнки яшьләрнең әле киного барасылары килә, әле тау чаңгысына чыгып китәләр, әле кичке клубны тансыклаганнар... Шулай, урта мавыгулар белән яшибез туганым белән – кем бала үстерә, кем онык.

Бөтен барлыгын балага багышлаган бу, дип уйлассаң, бик ялгышсыз – дәрәжәле, кызыклы яраткан эшем бар, театр-концертларга да йөрергә өлгерәм, китап уку рәхәтен дә онытмадым. Улым өлгер булырга, вакытны юкка-барга исраф итмәскә өйрәтте.

Ходайга бик зур рәхмәтлемен – Жир йөзендәге иң зур бәхетне – әни булу бәхетен насып итте. Инде улыбызны үзегезгә үстерергә язсын да, ул гомер бую шатлыгыбыз, горурлыгыбыз, таянычыбыз булсын, дип кенә сорыйм.

Гүзәл НАСЫЙРОВА



КАФ ТАУ АРТЫНДА

Рушания
МИЦНУЛЛИНА

ЮЛ ЧАТЫНА БАСАБЫЗ ДА, СВЕТОФОРНЫҢ ЯШЕЛ
УТЫ КАЙСЫ ЯККА АЛДАН КАБЫНА,
ШУЛ ЯККА КУЗГАЛАБЫЗ!

«Светофорның яшел уты янган якка китә-без», – дисәм дә, алай ук булмады, билгеле. Карелиядә – салкын, Абхазиядә булган бар... «Грузия матур инде ул, әйеме?» – дим, нәрсә әйтерләр икән дип куркып кына. Ирем, улым һәм кызым минем шул сүземне генә көткәннәргә! Өчәүләшеп интернеттан карап, маршрут та төзи башладылар. Тә-әк, сәгатенә 100 км тизлектә барсагыз, 30 сәгатътән Россия–Грузия чигенә барып җитәсез, ди безгә навигатор. Булмаганны! Грузия кайда да, Казан кайда! Ярар, ни булса шул булыр, җыендык та, ике тәүлеклек ризык алып, юлга кузгалдык.

Волгоград артта калуга, ачык тәрәзәдән дала җиле керә башлады, һава эсселәнде. Димәк, корылыгы, эсселеге белән аерылып торган калмык даласына борылганбыз.

Гаиләдә машина йөртүчеләр өчәү без, җайлы – бер-беребезне алмаштырып, ял итеп барабыз. Машинабыз да 8 урынлы минивэн, иркен. Ул безнең кечкенә генә өебез кебек. 20 литр эчә торган суыбыз да, юлда туктап аш пешерергә казан да, палатка да бар.

Ирем белән улым һаман навигатор белән мәш килә: «Карале, чынлап та, 30 сәгатътән Грузия чигенә җитәбез бит!» – диешәләр. «Ярар, барыйк, күрик», – дим. Ул җирләр Каф тавы артында кебек бит әле!

Менә каршыбызда бер-берсенә сыенып, бер-берсен кочаклап дигәндәй утырган берничә тау күренде. Пятигорск! Биштау! Әйе, бик матур җирдә, биш тау итәгендә, яшеллеккә күмелеп, кояшның тау артына киткәндә сузылып калган нурларына коенып утыра. Ожмах шушыдыр, мөгаен... Шул вакыт кояш батты да,



■ Безнең эрага кадәр I гасырда барлыкка килгән, Грузиянең IV гасырга кадәр баш каласы булган Мцхети изге жир санала.

■ 2384 метр биеклектә – Атаклы сынчы Церетели ясаган Дуслык аркасы.



тирә-юнь караңгылыкка чумды, һәм әле бер, әле икенче почмакта жемелдәшеп урам утлары кабына башлады... Ә без чиккә якынлашабыз! Дүшәмбе көн кичке алтыда кузгалган идек, нәкъ 30 сәгать дигәндә, төнге уннарда Хәрби грузин юлына килеп життек.

XIX гасыр ахырында Осетия–Россия хәрби крепосте буларак төзелгән Владикавказ белән Тбилиси шәһәрләрен тоташтыручы тау юлының озынлыгы 208 чакрым. Ул Кавказ тавы сырты буйлап бара. Башта 10 чакрымнар Дарьял тарлавыгыннан үтәсең. Таудан ташлар төшү хәтәрлегә зур, диләр. Әле без килгәнче юлга кыя-тау ишелеп, юл ике атнага ябылган булган. Хәзер ачылган икән. Эмма, барыбер, төнлә анда кертмиләр. Яктыра башлагач, махсус приборлар белән тикшереп, тау ишелү куркынычы юклыгына инангач кына, чикне ачалар һәм берничә чакрымга сузылган машиналар чираты акрын гына кузгала башлый. Тарлавык тар, каршыңа килгән йөк төягән фура инде сыта, инде беттем, дигәндә, әкрен генә, бер-береңә юл бирә-бирә, шуышып диярлек, узып китәсең...

Шушылай ун чакрымнар «шуышкач», уң ягыбызда ап-ак тау күренде. Казбек! Биеклегә 5 чакрымлап күкләргә ашкан мәгърур тау! Күз алдына китерегез: без аста, ике тау арасында, караңгы, кояш әле безне күрми, ә менә аның нурлары Казбек тавының ак карларын жемелдәтеп, балкытып тора. Нинди матур күренеш! Инде хыялландан туктап, күзләрегезне ачсагыз да була, чөнки Кавказның бормалы-бормалы юлларында бик игътибарлы булырга кирәк: ул бер төшә, бер үргә күтәрелә. Температура кисәк кенә 16 градуска төштә! Дөнья океаны тигезлегә белән үлчәгәндә, 2,5 чакрым өстә икәнбез ләбаса, шуңа күрә басым безнең башларны кыса – колак шаулый.

Тауның ике ягында авыллар урнашкан, аста сарык көтүләре, печән чүмәләләре. Тукта, ни бу? Бормалы-сырмалы авыр юл кисәк кенә 90 градуска борылган урында, юл уртасында сыер күшәп ята! Бераз арырак, инде болай да тараеп беткән юл чатында бозавы басып тора. Аста упкын, тар юл, бозау ни уңга, ни сулга китми... Хужалары иртән чыгарып жибәрә дә кичкә хәтле

оныта икән монда сыерларны. Ашап-йөрөп туйгач, сыер танасын, бозавын ияртеп, өенә кайтып керә. Кыска аяклы бу тау сыерларының сөте бик тәмле. Әйтүләренә караганда, иртән өстенә утырган каймагы 10 см тирәсе була икән.

Монда син – патша, синең яныңда официант бөтерелеп кенә йөри...

Шулвакыт кызым: «Әнием, карале, аста зур күз!» – кычкырып жибәрде. Ике тау арасында – фирүзә төсендәге күл жәйрәп ята. Бу табигать могжизасын карарга дип әллә никадәр машина туктаган. Без дә Грузия жи-ренә шушы төштә аяк басарга булдык. Әлбәттә, алдарак та тукталырга була иде, чөнки Казбектан ерак түгел Түбән Ларс, Казбеги станицалары калды, анда кунакханәләр, кафе-рестораннар да күп, ял итү урыннары ясалган. Теләгән кеше махсус машиналарда Казбекка да менә ала (әлбәттә, Казбекның үзенә түгел, аңа якынак тауларга барып, фотога төшерергә була). Альпинистлар да шушы авылларда туктала икән.

Юлыбызны дәвам итәбез. Таулар әле уңда, әле сулда кала, аста упкын, кайчак тау икегә ярылган кебек була да без шулар арасына кереп китәбез.

...Ниһаять, Тбилисига да килеп життек. Биредә безгә бар нәрсә дә шундый кызык! Машиналарның бер-берсенә юл сабышмавы дигән нәрсә бөтенләй юк бугай. Ничә көнгә нибары бер авария күрдек, анысы да төнлә белән, тар юлда иде. Ә полиция – адым саен! Юк, алар куак артында канун бозучыларны сагалап утырмый. Киресенчә, рульдәгеләргә булышырга дип, басканнар. Берсендә юл сорап торучыбызны күрөп (номерлар чит мәмләкәтнеке бит!), яныбызга туктап, аңлатып, кат-кат сабуллашып, күңелле яллар теләп озатып калдылар.

Тбилисида безне кочак жәеп каршы алучы юк иде, билгеле. Эмма бер танышларның танышлары Давид дигән кешенең телефонын биргән иде. Уңайсызланып кына шалтыраткан идек, ул исә безне иң якын кунакла-



■ Ике тау арасында, безнең белән чик буеннан ук килгән тиз агышлы тау елгасының бер ягында фирүзә төсөндәге күл жәйрәп ята. Аның матурлығы! Чыннан да, нәкъ Язгөл әйткәнчә, мөлдәрәп торган күзгә охшаган.

■ Тирә-як уч төбөндәгедәй күрәнгән бер урында XVII гасырдан сакланган Ананури замогы тора. Тау кенәзләре шәһәрән Дарьял тарлавыгы яғыннан килгән дошманнан саклар өчен салынган таш пулат бу. Янындагы манара XIII гасырга карый, диделәр.



ры кебек каршы алды, фатир белешеп, шунда урнаштырды (юлга чыгып киткәндә кайда тукталасыбызны бөтенләй белми идек). Безгә кайсы жирләрне карарга кирәклеге әйтеп, кичен күрешергә сүз куешып, үз эшләре белән чыгып китте.

Табын артында һәр кешенең үз роле, үз урыны — биредә беркем тыз-быз чабып йөрми.

Ә без кафега барып ашап алырга булдык. Бу хакта иркенләп утырып сөйләргә кирәк. Чөнки Кавказ халыкларында ашау ул – культ. Тиз-тиз генә капкалап алу, аяк өсте тамак ялгау аларда бөтенләй юк! Кафемы ул, ресторанмы, барыбер – сиңа официант килә, заказны ала, ризык сиңа тәгаенләп әзерләп, матур итеп бизәлә, һәрбер ризыкның исеме, ничек эшләнгәнә әйтәләр. Башта аш алырга булдык, ике көн бит инде кайнар шулпа күргән юк. Аның янына грузин яшелчәләре китерергә булдылар. Ничек инде, Грузия булсын да, хачапури ашама! Ярар, чәй эчәргә анысы да кирәк булып. Аш, салат, чәйгә сырлы икмәк... Житәрме икән? Әйдә, второй дигәннәрен дә китерсеннәр әле. Берзаман ташый башлады безгә официант. Зу-ур тәлинкәгә тутырып шулпа, әнинен бөлеш сала торган табасы хәтле тәлинкәдә салат, аннан да зуррагында – итле ризык, һәм ахырдан дүртебезгә дүрт хачапури! (Шикләнгән идем аны официант бик аптырап кына заказ алганда.) Безгә берничә көнгә житәрлек ризык лабаса бу! Моның кадәр зур савытларда китерерләр дип кем белгән?! Ашның яртысын, салатның тәмлерәк жирләрен, тавыкның гарнирдан башка үзен генә ашадык та, хачапурига карап утыра башладык...

Тбилисида 1,5 миллион кеше яши, шәһәргә нигез V гасырда салына. Башта Грузиянең баш каласы безнең эраның I гасырына кадәр легендар патша Мцхетос салдырган Мцхети шәһәре була, ул Тбилисидан төньяк-көнбатыштарак урнашкан. Борынгы замокка шәһәр

үзәгеннән экскурсия дә оештыралар. Шул чорда яшәгән патшалар хәзерге Тбилиси урнашкан, элек куе урманнар үсеп утырган бу тирәләргә ауга чыгарга яраткан. Бер көнне атылган фазан суга төшә һәм пешеп чыга. Шунда бу тирәләрдә термаль су чыганаclarы барлыгы белән һәм башкаларны бу урынга күчәргә карар кылына. «Мунчалар районы» дип аталган жирдә гөмбәз кебек эшләнгән мунчалар бихисап, анда жирле халык та, туристлар да мунча керергә, кайнар чыганаclarда дәваланырга, арган мускулларын иркәләп ятарга ярата. Ә без юлыбызны дәвам итәбез һәм, Давид киңәше белән, Грузиянең иң биек ноктасына – 770 метрлы Мтацминда тавына юл тотарбыз. Бирегә безне трамвайлар – 1900 елда Бельгия инженерлары төзегән фуникулерлар алып менә.


Икенче көнне безнең белән танышырга Давидның бөтен гаиләсе килгән иде – әнисе, апасы, энесе. Алар өчен без иң кадерле кунак икән! Гомумән, урамда да, диңгез буенда да безгә шундый игътибарлы булдылар, таксистмы ул, кибертә сатучымы, барысын жиренә житкереп аңлаталар, адашсаң, өңә хәтле китереп куярга мөмкиннәр. Таксист Георгий әйтмешли, кунак – Аллаһы бүләге ул, аны кадерләргә кирәк. Шулай булды да! Давидның апасы Кэтиван диңгез буенда безнең өчен фатир белешкән, Кутаиси шәһәрәндә безне мәгарәләрдә йөртәргә дип ике туган абыйсы белән сөйләшкән, грузин шәраблары сатучы кибертә ташламаларны килештергән. Көне буге шәһәрдә сәяхәттә йөрдәк ул көнне. Иртән тагын ерак юлга чыгып киттек – безне Төркия чигендә урнашкан Батуми шәһәре көтә: диңгездә коенасыбыз, кояшта кызынасыбыз килә. Диңгез ярын берничә төргә бүлгәргә мөмкин. Беренчесе, Уреки шәһәрчеге. Әлбәттә, эвкалипт аллеялары, чиста комлык бөтен курортларда да бар. Ә биредәге комлыкка какшаган нервларны һәм буын авыруларын дәваларга киләләр. Ул кара төстә, магнитка бай. Мондый дәвалау үзлегенә ия булган комлык Кара диңгез буенда Болгариядә һәм Грузиядә генә, диләр. Икенче диңгез яры – ул, әлбәттә, Батуми шәһәре.

Шәһәр пляжында кеше күп икән, тавыш, чыр-чу, икенче көнне без су коенырга Батумидан арырак ур-



■ Тынычлык кү-
пере; пыяладан
төзелгән, тыштан
граммофонны
хәтерләткән музы-
ка һәм драма
театры; чәчәк
тажларына охшаш
Юстиция минис-
трлыгы бинасы.

■ Юл буендагы
бер бәләкәй генә
мәчетнең эче
шундый купшы
итеп бизәлгән!



нашкан Сарпи шәһәрчегенә киттек. Суы чиста, халкы аз, тауда берсе өстенә икенчесе салынган отельләр... Һәм иң кызыгы: бер чакрымнан – Төркия! Бер көнне чит ил паспортларын алдык та, чикне узып, Төркиягә киттек! Маршрут автобуслары йөрөп тора. Грузия халкы Төркиягә эшкә йөри икән – чикләвек, зәйтүн жыярга. Чыкканда бик тиз тотсак та, Грузиягә кире кергәндә берәз көтәргә туры килде, чөнки бер автобус эшчеләр өйләренә кайта иде. Ул арада чик буенда урнашкан мәчеткә дә кереп чыктык. Һәм андагы затлылыкка шаккаттык! Бу якларда барлык мәчетләр дә шундый затлы, бай эшләнгән икән. Мәчеткә шулай ук аджарлар да килә. Батуми – Аджар иленең баш каласы санала, урта гасырларда алар ислам динен кабул иткән. Йомшак климаты, диңгезе, эвкалипт агачлары, жыләк-жимеш бакчалары бу тирәләрне оҗмахка тиңли. Басып алучыларның нәфесе яхшы жирләргә кызыга, әлбәттә. II–III гасырда римлылар, соңрак византиялеләр, госманлылар хужа була аджар биләмәләренә.

Инде без ял итеп арыдык бугай, күз алдында кыздырган балыклары да тәмле, әмма авылда яңа бәрәңге өлгергән ди анда! Әле Тбилисига кадәр ерак, юл буенда Иосиф Джугашвилиның туган шәһәре Гори кала, аның нигезен дә күреп китәсе килә. Кич кенә калага килеп кердек. Кайтышлый Кэтиван үзләренә тукталырга кушкан иде. Аларга керсәк, йа Хода! Бу мул табын безнең хөрмәткә әзерләнгән икән! Кэтиның дүрт кызы бар, алар матур итеп киенгән (кадерле кунак көтәләр!), Кэтиның әнисе, гаиләләре белән абыйлары килгән. Менә, ичмасам, халык бу! Без инде шунда белдек чын тамаданың кем, нинди булырга тиешлеген – ул, әлбәттә, иң олы хужа, шушы табынның иң дәрәжәле кешесе, аксакал – Давид. Хужабикә дә кухня ягында түгел, түрдә, бар әйберне табынга чыгардылар, акрын гына, үзең теләгән ризыкны ашап, көләшә-көләшә, чын грузин шәрабын авыз итә-итә матур итеп утыра беләләр. Табын дигәнәм 5 сәгатькә сузылган икән! Ни арада төн житкән?! Акыллы хужабикәнең барысы да жайланган икән инде – без Кэтиванның әнисендә кунабыз, иртән алар безне шәһәр күрсәтергә алып чыгачаклар икән.

Кэтиның өе Мтацминда тавы каршындагы икенче бер биек ноктага урнашкан. Алар яши торган квартал, гомумән, борынгы шәһәр уртасы булып чыкты. Биредә бер генә машина сыешлы тар урамнар.

Батумилылар «без җирнең нәкъ уртасында урнашкан», дип горурлана. Шаярталар, әлбәттә!

Иртәнге кояш нуры битне иркәли, ачык тәрәзәдән кошлар сайравы ишетелә, әллә нинди тәмле чәчәк исләре башны әйләндерә. Кэти безне кишетләргә, атаклы хәерчеләр базарына алып барасы икән. Яшелчә базарыннан тәмләткечләр, чикләвекләр җыйдык, подвалларга кереп, татып карый-карый дусларга дип 10-15 еллык шәраблар сайладык, тәмле шәфталулар алдык...


Совет заманында бик шәп яшәгәннәр, өлкән буын сагынып сөйли. Мандарин, чикләвек, йөзем, анар өлгергәндә бигрәк сезне искә төшерәбез, диләр. Ә яшьләр инде заманча яши, күбесе рус телен белми диярлек. Рәсәйгә дошман булмасалар да, Европага йөз тоталар. Эшсезлек сизелә. Соңгы елларда, тынычлык урнашкан, туристлар кабат килә башлаган, әлбәттә, әмма моннан диңгез бие халкына гына табыш керә. Өлкән буын да, яшьләр дә гыйбадәтханәгә йөри, ураза тота, ә тау башларында, халык күзеннән еракта бик күп монастырьлар урнашкан. Үзләренең күршеләре мөселман аджарларга да хөрмәт белән карыйлар, без ислам динен тотуыбыз белән алар алдында тагын да бер башка күтәрелдек бугай әле.

Менә ялыбызның ун көне үтеп тә китте. Бу сәяхәтебез матур төш кебек кенә истә калды. Әмма безнең кебек кыска вакытка түгел, озаккарак барырга кирәктер. Иркәнләп, грузиннар кебек ашыкмыйча, барысын да жиренә җиткереп, сокланып йөрергә.



Тулысынча сайтыбыздан укыгыз:
www.syuyumbike.ru

16+ ЯКЫН КЕШЕЛӘРДӘН ДӘ ЯКЫНРАК УЛ...



Ир-ат һәм хатын-кыз. Бер үк галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ә ир-атлар үзләре бу хакта ни уйлый икән? Сүзгә аларга бирик.

Артур МИННАҖЕВ, җырчы,
Татарстанның атказанган артисты.
өйләнгән;
гаилә стажы – 17 ел;
ике бала атасы:
улы Данилга – 16 яшь,
кызы Диана 3 нче сыйныфта укый.

1 Иң элек хатын-кызның Сөз нәрсәсенә игътибар итәсез: киemenә, буй-сынына, күзләренә, чәченә...

– Хатын-кыз хәтта янымнан гына үтеп киткәндә дә мин һәрвакыт аның күзләренә игътибар итәм. (Күзләрдә – бөтен сорауларга да җавап бар, диләр, дөрес ул.) Аннан инде – чәчләренә. Миңа озын толымлы кызлар бик ошый, күңлемә, йөрәгемә бик якин андыйлар. Кигән киеме, буй-сыны да күзгә чалына, билгеле.

2 Ә нәрсә өчен бик якин хатын-кызны да гафу итмәс идегез?

– Монда җавап бер генәдер – хыянәтне. Гомерлек яр итеп сайлаган хатын-кызны без бары үзөбезгә тугры итеп кенә күрәбез. Ул минем балаларымның әнисе, ә әни кеше чиста булырга тиеш, дип уйлыйбыз.

3 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сөзгә аның кайсысы якинрак?

– Икенчеседер, мөгаен... Студиядән, эштән, йә гастрольдән арып өйгә кайтып керәсез. Өйдә сине хатының көткәнән, тиздән аны күрәчәгеңне белү шундый рәхәт. Бу җылылыкны мин хәтта ара ерак булганда да тоям. Аш пешкән, чәй кайнаган, өйдә җылылык, нурлылык...

Һәр кайтып керүемдә шулай булуын теләсәм дә, мин аңа «өйдә генә тор», дия алмыйм. Беренчедән, тормыш бик катлаулы хәзер – иртәгә безне ни көткәнән беребез дә белми: хатыным да аягында нык басып торырга тиеш. Икенчедән, хатын-кызның да күңеле бар: аралашу, үсү, күренү аңа да кирәк. Ничьюгы шул матур күлмәкләрен, туфлиләрен дөньяга алып чыгу өчен ул эшкә йөрергә тиеш.

Бүген иртән мин – кызыбызны, ул улыбызны укуга илтеп килдек. Лекцияләре соңрак башлана икән Казан дәүләт мәдәният университетында укуга ул. Кире кайтып, матур итеп бизәнде, чәчләрен ясады, тунун киеп, шарфларын урап чыгып китте. Артыннан хушбуй исе аңкып калды... Шундый матур, чибәр иде ул киткәндә! Сөенеп,

яратып карап калдым артыннан. Эшен бик ярата ул, аның шулай эшкә бәйрәмгә баргандай ашкынып китүе миңа да шатлык. «Машинада карап кына йөр, барып җиткәч, телефонда күпме кирәк шуның кадәр сөйләшерсез, «смс»ларны аннары язарсың», – дип калдым. Телефоннан сөйләшергә ярата шул! Юк, гафу итәм мин аның бу гадәтен. Хатын-кыз бер-берсе белән аралашырга тиеш – һәр сөйләшүдән үзе өчен ниндидер яңалык ала бит ул.

4 Ир кеше өчен аның хатыны дус та була аламы?

– Әлбәттә! Кайчак авыр көннәр була. Кайтасың өйгә, кәеф юк. Шунда хатының сак кына: «Нәрсәдер булдымы әллә?» – дип сорый. Башта әйтмәгән буласың. Аннан, ашап-эчеп алгач, тел чишелә. Барысын сөйләп бирәсез. Синең борчуың инде аңа да күчә... Һәм шул вакыт аңлыйсың: ә бит хатының сиңа якин кешеләрдән дә якинрак.

Бергә яшәгән еллар күбәйгән саен бер-береңә карата хөрмәт арта. Аны сүзсез дә аңларга, тоярга өйрәнәсез. Аңа яхшылык кына телисез, аны сакларга, кадерләргә тырышасың. Бу хис, минемчә, мәхәббәттән өстенрәк.

5 Хатыныгызга ничек тәкъдим ясаганыгызны хәтерлисезме әле?

– Хәтерлим! Йошкар-Олада сәнгать-мәдәният колледжын тәмамладым да, Казан мәдәният институтына укырга кердем. Хор бүлеген сайладым – теләгем хор дирижеры булу. Институт хорына 70 ләп кеше җыйлды. Җитәкчез Марат Гомәр улы Яхъяев безне бер-беребез белән таныштыра. Чират миңа җитте. «Минһаҗев Артур, Марий Иленнән, Бәрәңге районыннан», – ди. Хорда басып торган җиремнән, башымны гына чыгарып, башкаларга күрендем. Үземә караган бүтән йөзләргә хәтерләмим, ә Луизаның ярты битен каплап торган зур күзлеге шунда ук истә калды. 1996 ел бу. Зур күзлек модада булган чак идеме икән соң? Әмма Луизаны мин моңарчы күргән идем инде. Хатыным моңа бик озаң ышанмады. Йошкар-Олада 3 нче курста укыган чагым. Казаннан каникулга кайткан туганнан туган абыем бер фото күрсәтте: уртада

ул баскан, янында ике кыз. «Болар кемнәр?» – дим. «Берсе – Лениза, ә икенчесе – Луиза», – диде. «Луиза? Кара, нинди матур исем!» – дигән идем. Мин бу хакта Луизаның күзлекләрен күргән көнне түгел, соңрак искә төшердем әле... Укытучыбыз: «Луиза Петровна Чебарева. Хорның старостасы», – дип таныштырды аның белән. (Луизаның әтисе – мукшы, әнисе – татар.)

Без Луиза белән матур гына йөрөп киттек. Ә 2000 нче елга керер алдыннан мин аңа тәкъдим ясадым. Бәйрәм алдыннан кибеткә барган идем. Казанда беренче супермаркет ачылган вакыт. Кибеттән чыксаң, урамда мамык-мамык кар ява. Әкият кебек! «Әйдә, жәяү генә кайтабыз», – дим. Трамвай рельслары буйлап киттек икәү житәкләшеп. Ут янган бер багана төбөндә туктап, мин аны кочаклап алдым. Үбештек... «Мин сине бик яратам. Әйдә, минем хатыным бул», – дидем мин аңа шул вакыт. «Чынлап әйтүңме?» – ди ул, аптырап. Мин аңа бу сүзгә бер әйтәчәгемне, әлбәттә, белә идем, әмма нәкъ менә шул көнне, шул урында дип уйламадым. Кары матур ява иде шул!

Яңа елдан соң әниләр белән Актүбәгә кыз сорарга киттек. Безнең Бәрәңгедән Казанга кадәр 150 чакрым, Казаннан Актүбәгә кадәр тагын да күбрәк. Кайтабыз, кайтабыз... Караңгы төшә башлады. Әти шул вакыт: «Улым, кызны якин-тирәдәнрәк табып булмый идеме соң?» – диде. Хәзер дә искә төшереп көлешәбез.

6 Ир кеше хатын итеп әнисенә охшаган кызны сайлый диләр, шулаймы?

– Әле армиягә киткәнче үк: «Хатыным да әни шикелле булсын иде», – дип тели идем. Аның кебек үк көдрә чәчле, шундый ук сөйкемле карашлы... Яшим дип ашкынып торган. Әни белән Луиза йөз-биткә охшаган дип әйтә алмыйм. Әмма эчке дөньялары, аш-су эзерләүләре, өйне ничек итеп жыештыруларына кадәр бер аларның!

7 Хатыннары ирләрәннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Бүгенге көндә очрый торган күренеш. Әлбәттә, ир-ат акчаны күбрәк эшләргә тиеш. Ләкин шулай килеп чыккан икән инде, моңа карап дөнья бетми бит. Хатын-кыз бер-туктаусыз: «Син миннән акчаны азрак табасың», – дип ирен битерләп тормаса, бетми. Әйткәнемчә, тормыш бик катлаулы, иртәгә ул ничек, кай якка борылып – беребез дә белми. Бер-береңне аңлап яшәгәндә, гаиләдәге мондый авыррак чорны да узарга буладыр ул. Хатын-кыз: «Аллага шөкер, ирем исән-сау, үзем исән-сау», – дип, күбрәк кабатласа, проблема артык зур булып тоелмас.

8 Гашыйк булуын хатын-кыз башлап үзе белдерүгә ничек карыйсыз?

– Әйбәт карыйм. Оялчан ир-егетләр дә бар бит арабызда. Холык бит инде ул, аны үзгәртеп булмый. Шундый очракта хатын-кыз дилбегәнә үз кулына алудан кемгә начар?! Мин хәтта бу сөйләшүне болайрак итеп күз алдына да китерәм. Бер-берсенең күзләренә карап йөрүдән берничек тә уза алмагач, кыз беркөнне егетне туктата да: «Карале, мин бит сине бик каты яратам, синсез яши алмыйм, әйдә, минем ирем бул», – ди. Тегесе: «Ярар, мин риза...» – дип, шунда ук күнә.

9 Хатын-кызлардан үзегезнең кайсы якларыгызга игътибар итүен көтәсез?

– Мин бит җырлар да язам. Ә җыр җиңел тумый, ул мизгелләрдә үзгә бер халәттә яшәп аласың. Андый чакта бөтен нәрсәне, һәр әйткән сүзгә йөрәккә артык якин кабул итәм. Бу вакытта миңа күбрәк игътибар кирәк. «Нигә бу Луиза мине аңламый икән инде?» – дип уйлаган вакытлар була шул...

10 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннән үзегез аңламаган берәр очракны искә төшерегез әле.

– Эшәндә ниндидер борчуы булса, Луиза өйдә дә ни-гәдер бик озак шуның белән яши: әле алай, әле болай дип уйлый. Мин үзем «минемчә булырга тиеш» дим дә, кисәм дә куям. (Болай әйтү дәрәс кенә булмый булуын.)

Аңламаган очракларның тагын берсе: ялга барырга җыенабыз, инде кая барасы хәл ителгән, акчасы түлән-гән – путевка кулда. Ә Луиза һәрвакыт сайлавын дәвам итә: тегендә отель яхшырак, монда бәясе арзанрак... Нигә, белмим.

11 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән...

– Ачуым чыгар иде инде анысы... Тик кафега да чыгып китмим, пиццага да заказ бирмим. Беркайчан да! Әллә нәрсә майтара алмасам да, тотам да үзем пешерәм. Йә бәрәңгә кыздырам, йә шулпа куеп җибәрәм (итен пешәр-пешмәс килеш алып, ваклап турап кире салсаң, тиз өлгәрә ул). Шулпасыз яши алмыйм – ким дигәндә көнгә бер тапкыр шулпа ашарга кирәк миңа.

12 Сер түгел, берәр җиргә җыена башласаң, без, хатын-кызлар, соңга калучан...

– Чынлап та шулай бит бу! Каядыр барырга җыенсак: «Бу күлмәкне киимме, тегесенме, ә бәлки чалбардан барыргадыр...» – дип тотына. «Синең күлмәкләр белән шкаф тулган, концерт костюмнарыма урын юк. Ничек инде шуннан нәрсә кияргә икән табам алмыйсың?!» – дип аптырыйм. Соңга кала башлыйбыз... Түзмим, машинага чыгып утырам да, шунда көтәм. Ул, ниһаять, чыккач, башта сөйләшмәгән буламын, аннары онытам, билгеле.

13 Хатын-кызлар еш кына... бүллек сайлауда ялгыша: ир-атка ошамастай бүллек бирә. Сез алган бүллекләрнең иң ошаганы һәм ошамаганы?

– Бер-беребезгә бүллек бирү гадәте бездә дә бар. Ул миңа, гадәттә, футболка, эчке киём-салым кебек әйберләр ала. Нәрсә бүллек итсә дә: «Нигә моны алган инде?» – дигәнем юк. «Бу бит мине һаман ярата икән әле», – дип кенә уйлап куям. Ә мин... хушбуй бирергә яратам. Сирәк кенә – чәчәкләр. Яшьрәк чакта алган булды. «Акча әрәм итмә, өч-дүрт көннән сулалар, берәр кирәкле әйбер, ничьюгы гөл алып кайт», – диде дә, шуннан сүрелдем... Кая барсам да, эре бөртекле яхшы чәй алып кайтырга тырышам. Балалар торганчы, икәү утырып, куе итеп ясалган сөтле чәй эчәргә яратабыз. Әле битләр юганчы, чәчләр тараганчы ук... Иң тәмле чәй шул вакытта!

БӘЙРӘМЕБЕЗ БЕЛӘН,

Казан үзәгендәге аулак бер урамда хатын-кызларны бәхетле итә торган урын бар – «ЛЮКС» бутигы ул. Минем бутик. Хыялымны ничек тормышка ашыруым, хатын-кызлар өчен кибет кенә түгел, бер утрау булдыруым турында сөйләп, укучыларның башын катырасым килми. Бүген сезнең белән үзебез турында сөйләшәсем килә. Күпләребез тормыштан никтер канәгать түгел. Нигә икән? Шул хакта уйлап карарганыгыз юкмы? Гәүдәсе, тышкы кыяфәте, яше, эше, өе, ире, балалары, туганнары, дуслары – берсе дә ошамый аңа... Сәбәпләр табыла инде ул. Һәрчак нәрсәнедер яхшыртырга, үзгәртәргә кирәк була. Борчылу, жан тынычлыгын югалту өчен дә җае чыгып кына тора. Кәеф төшә, үз-үзеңнән канәгатьсезлек тоясың... Үзебезнең җитеш дөньяга, рәхәтлекләргә рәхмәтле була белергә кирәк безгә. Тормышыбыздагы яхшы якларны күрә белергә һәм шуңа сөенергә кирәк. Бәхетле була белү бер дә кыен түгел. Булганына канәгать итә һәм рәхмәтле була белергә кирәк. Тормыштагы бер әйберне гел истән чыгармау мөһим. «Нәрсә генә булмасын, һәр мизгелдә, теләсә нинди очракта бәхетле буласым килә минем!» – дип яшәгез.

Матур төс-кыяфәт, кирәкле вакытта тиешле урында була белү – уңышның нигезе, диләр. Килешмим. Атаклы киноактриса Софи Лорен менә нәрсә ди бу хакта: «Хатын-кыз олыгая барган саен, мораль һәм физик дисциплинага мохтаж була башлый. Түземлек, үз-үзеңне каты кысада тоту һәм үжәтлек – чын ледине гади хатыннан аерып куя торган сыйфатлар менә шулар. Әллә ни күзгә ташланып тормаса да, кабатланмас була белүе, ныклы холкы белән ул башкалар янында дөньяда бер матур булып күренә. Эчкә гармония һәм тынычлык – хатын-кызның иң күркәм сыйфаты».

«Тышкы кыяфәтең күңел кайтарылык булса, эчкә дөньяң берәүгә дә кызык тоелмас. Акыллы кеше беркайчан да

тышкы кыяфәтен күздән кичермичә кеше арасына чыкмый», – журналист, мода дөньясында билгеле Эвелина Хромченко фикере бу.

Бутик хуҗасы буларак, әлеге атаклы ханымнарның һәр сүзен хуплыйм. Уйлаганың тормышка ашсын дисәң, үзеңдәге эчке һәм тышкы гармонияне килештерә белергә кирәк. Эчкә гармониядән башка дәрәс киенә белү мөмкин түгел. Бу очракта мин: «Зәвык белән, кайда һәм кайчан киясеңне белеп, холкыңа килештереп», – дип тә өстәр идем. Психологлар фикеренчә, дәрәс итеп киенгәндә генә кеше үзен ышанычлы һәм уңайлы хис итә икән. Шул чакта гына синең костюмыңа түгел, йөзеңә карыйлар. Үлчәме, гәүдәгә һәм яшеңә туры килеп торыуы белән генә килешле була алмый әле киём. Сайлаган образ кәефеңне, холкыңны да чагылдырырга тиеш. Киём урынга һәм вакытка карап та сайлана.

Мин хатын-кызларны күзәтергә яратам: киенүләрен, атлап йөрешләрен, сөйләшүләрен... Юк, мин тәнкыйтьче түгел. Анализ гына ясыим шулай. Хатын-кызны үзенә читтән карарга өйрәтү – ул минем бурычым, ә «ЛЮКС» бутигы аларга үз образын табарга булыша. Килешәсезме? Киёмне дәрәс сайлый белү шулай ук мөһим, ләкин ул гына да җитми әле. Иң мөһиме: йөзеңә кунган елмаю, якты караш, күңелең белән яшә калу, яшисе килү!

Урамда – яз. Бәлки, күпләребез әле күрәп тә өлгермәгәндер, ләкин кояш инде башкача жылыта, кошлар да бүтәнчә сайрый, тирә-як елмаюлардан гына тора диярсез. Безне бәйрәм көтә – 8 Март!

Ул безнең бәйрәм! Яз башында бәйрәм итүнең дә үз сәре бар. Хатын-кыз гына дөньяга яңа тормыш алып килергә, аны матурлыкка һәм гармониягә күмәргә сәләтле!

Сезнең НАТАЛИ



матур буыйк | ХУЖАБИКӘ

ГҮЗӘЛ ЗАТЛАРЫБЫЗ!



ЛЮКС
BOUTIQUE

Казань, ул. Калинина, д. 37.
Инстаграмм: [kazan_lux_boutique](#)
Сайт: www.luxkazan.ru

РЕКЛАМА



«Хатын-кыз галәме» сәхифәсен Лилия ГӘРӘЕВА әзерли.

Татарстанның атказанган артисты, «Татар жыры» лауреаты Раяз ФАСИХОВ аш-су тирәсендә кайнашырга яратмый, ул моны үзе дә яшерми. «Шулай да, 8 Март үзенчәлекле бәйрәм, бу көнне кадрлар кешеләреңне берәз иркәләми булмый. Мин хатыным Люциядән уздырып пешерә белмәсәм дә (ә менә аныкы искиткеч тәмле була!), бу көнне аның күңелен күргә, һәм кызыбыз Венера белән икесенә берәр күңелле һәм, әлбәттә, тәмле сүприз ясарга яратам. Аларны сөендерү жаным шулкадәр рәхәт – менә шул мизгелләр өчен, хәтта кулны камырға тыгарга да риза булырсың», – ди халык күңелен яуларга өлгергән җырчы егетебез. «Оста кулинар түгел мин», – дип тыйнаклык күрсәтсә дә, Раязның синнабоннары искиткеч тәмле килеп чыкты. Балы да таман гына, мае да!



БӘЙРӘМ ЧӘЕНӘ – СИННАБОН



Купак:

(камыр өчен)

- 200 мл сөт;
- 10 г чүпрә;
- 2 йомырка;
- 1/3 стакан акмай (жылыда торып йомшарган);
- 4 стакан чамасы он;
- 0,5 стакан шикәр комы;
- 1 чәй кашыгы ванилин;
- 1 чәй кашыгы тоз;
- 1 аш кашыгы он җилеме (бер уч камырны салкын суда югач, кулда калганы он җилеме була).

Эчлек өчен:

- 1,3 стакан йомшарган акмай;
- 1 стакан көрән шикәр (агы гына да ярый);
- 4-5 аш кашыгы дарчин (корица).

Глазурь өчен:

- 7-8 аш кашыгы акмай (жылыда торып йомшарган);
- 1,5 стакан шикәр оны;
- 1/2 чәй кашыгы ванилин;
- 2-3 аш кашыгы каймаклы сыр («Филадельфия», «Маскарпоне», «Альметте» ише).



Эш барышы:

■ Йомыркаларны суыткычтан алдан ук алып куярга кирәк, камырға салганда алар жылы булырга тиеш. Йомырканы зур савытка сытып, бик яхшылап тугыйбыз, сөт, шикәр комы, тоз, ванилин, май, он жилеме, чүпрә салып (чүпрәне берәз күпертеп алырга да була), йомшак кына итеп камыр басабыз. Он берәз кимрәк яки күбрәк китәргә мөмкин, күпме кирәген үзегез чамалагыз.

■ Камырны жылы жиргә күпертергә куябыз. Гадәттә, 2 сәгать дигәндә эзер була ул (ара-тирә баскалап, камырны төшереп торсаң, ул йомшак, күперенке, жиңел була).

■ Эзер камырны куна тактасына бушатып, 0,5 см калыңлыгында жәябес. (Диаметры якинча 50 см чамасы була.)

■ Камыр өстенә мул итеп акмай ягып, көрән шикәр һәм дарчин сибәбез (шикәр белән дарчинны бергә бутап сипсәң, тагын да яхшырак).

■ Камырның бер читеннән тотып, рулет сыман төрәбез. Тыгызрак итеп төрергә тырышыгыз, алар бик жәелеп пешәргә тиеш түгел. Чын синнабоннар тыгыз була.

■ Рулетны нечкә кыл яки бик үткен пычак белән 3-4 см кисәкләргә бүләбез.

■ Таба төбенә пергамент (калька да ярый) кәгазь жәеп, синнабоннарны бер-берсеннән 1,5 см ара калдырып тезәбез. Араны зуррак калдырсаң, алар бик нык жәелә, якына тезсәң, пешми кала.

■ Синнабоннар 160–180 градустагы кайнар мичтә 20 минутлап пешә.

Йөзә килсә, димәк, эзер.

■ Мичтән алып, берәз суынганнан соң, синнабоннар өстенә май канаты яки кашык ярдәмендә глазурь ягабыз.

Глазурь:

акмай, сыр, шикәр оны (әгәр дә шикәр оны булмаса, шикәр комын кофетарткычтан яки тегермәннән тарттырып ясап була), ванилинны бергә кушып, яхшылап тугыйбыз. Ул каймак куелыгында булырга тиеш. Каттырак булса, жылы урынга куеп, берәз йомшартып алырга була.


Тиз генә кофе пешереп, синнабон белән икесен матур подноски урнаштырабыз да, сөеклебез уянгачы, сюрприз ясарга ашыгабыз. Бәйрәм белән сине, сөеклем һәм сезне дә, кадерле хатын-кызларыбыз!



Күз явын алырдай чәчкәләргә карап, аларның шулкадәр кыска гомерле булуына уфтанучы бер мин генә түгелдер. Гөлсарга утыртырга да өлгермисең, шиңәргә генә торалар. Ә бу матурлыкны ничек тә озаграк сакларга иде бит. Киптерергә мөмкин, диярсез. Кипкән чәчәкләрнең чын матурлыгы бик тиз югала шул. Ә бит эчәкләрне шиңдермичә айлар, хәтта еллар буга да сакларга мөмкин. Бу бик катлаулы эш түгел. 8 Март бәйрәменә гөлләмә бүләк итсәләр, аның сулганын көтмәгез, тиз генә безнең киңәшләрне тотыгыз.

Мастер-классны
Лилия ГӨРӘЕВА
үткәрә

СУЛМАС ГӨЛЛӘР



Кирәк:

- чәчәкләр;
- матур пыяла савыт (банка, бокал);
- глицерин;
- кайнар су;
- матур ташлар, сәйләннәр;
- фольга;
- декоратив тукума;
- тар атлас тасма;
- ике ягы да ябышкак тар скотч

Эш тәртибе:

■ савытка никадәр сыеклык кәргәнән исәпләргә кирәк. Шуның ике өлеше күләмендә – су, бер өлеше күләмендә глицерин алына. Глицеринны кайнар суга салып, суынырга алып куябыз.

■ Саклайсы чәчәкләрне сайлап алып, корыган, шиңгән таң яфрак-

ларыннан арындырабыз һәм үзезбәзгә кирәк булган кадәр генә алып, сабагын үткен пычак яки кайчы белән кыйгачлап кисеп алабыз. Кискән урынны берәз яргалап җибәрәбез, сабак очының каерысын кубарабыз. Кипкән яфракларны да өзеп алырга кирәк.

■ Сыеклыкка батыргач, чәчәкләр



өскә калкып чыга (ике атнадан, глицеринны сеңдергәч, ул төпкә төшөп утыра утыруын, әмма аңынчы өстә йөзеп йөрергә мөмкин). Моны булдырмас өчен, чәчәкләрне сабак очыннан гына гади җеп белән авыррак берәр ташка яки зуррак сәйләнгә бәйлибез.

■ Савыт төбенә декоратив ташлар салып калдырып (бу – матурлык өчен генә, мәҗбүри түгел), чәчәкне урнаштырабыз. Күбрәк чәчәк сыйдырам дип, дыңгычларга ярамый. Савытның зурлыгына карап, бер яки ике-өч чәчәк җитә. Ваграк чәчәкләрне ишлерәк тә итәргә була.

Чәчәк өстеннән сак кына глицерин белән су катнашмасын коябыз. Ул чәчәкләрне тәмам күмәргә тиеш. Әгәр дә капкачлы савыт куллансагыз, капкачын һава кермәслек итеп борып кына куясы кала. Без исә композицияне бокалга урнаштырдык. Аның капкачы юк.

■ Фольгадан бокал авызыннан 1 см чамасы зуррак итеп түгәрәк кисеп алабыз. Капкач шул булачак. Бокал авызы тирәли ябышкак тасманы ябыштырып, фольганы каплайбыз, читләрен сак кына сыпырып (фольга тиз ертылучан, сак булырга кирәк), тасмага ябыштырабыз. Аның өс-

теннән декоратив тукума (ул челтәр дә булырга мөмкин, җитен дә) каплап, тар гына атлас тасма белән күбәләкләп бәйләп куябыз.

■ Чәчәккә савытны ике-өч атнага караңгы салкынча урынга куябыз. Бу вакыт эчендә савыттагы су саргаерга, хәтта чак кына исләнергә дә мөмкин. Ул шулай булырга тиеш.

■ Савыттагы сыеклыкны бушатып, яңадан шушы ук микъдарда глицерин кушылган су салабыз. Монысы инде – озакка, һәрхәлдә, савыттагы чәчәкне башкасына алыштырасыгыз килгәнчегә кадәр.

ЧӘЧӘКЛӘР САЙЛЫЙБЫЗ.

■ Роза, лалә кебек, тиз сула торган чәчәкләр сайлаганда игътибарлырак булырга кирәк. Флористлар алдан әзерләп куйган гөлләмәләргә кызыкмагыз, аны үзегез сайлаган чәчәкләрдән ясауларын сорагыз.

■ Роза белән лаләнең таңлары әле ачылып бетмәгәннәрен алсагыз яхшырак, өйгә кайткач, алар тулысынча ачылачак һәм озаграк тора-чак.

■ Чәчәкләрнең кайчангы булуын бутон төбөндәге касә яфраклары да

«әйтеп бирә». Күптән түгел генә киселгән чәчәкләрдә алар бутонга терәлеп үк тора, ә күптән киселгәннәрендә ул аска таба салынып төшкән була.

■ Өйгә алып кайткач, чәчәкләрне бүлмә жылылыгындагы суга утыртыгыз, утыртасы суга 1-2 шакмак шикәр, шулай ук 1 литр суга 1 төймә исәбеннән аспирын яки 1 аш кашыгы аш серкәсе салырга була. Бу аларны тукландыру өчен кирәк.

■ Вазага утыртыр алдыннан сабак

очларын үткен пычак белән кыйгачлап кисеп, 1-2 см чамасы кыскартабыз. Моны чәчәкләрнең суын алыштырган саен да кабатлыйлар.

■ Суга чәчәкләрнең сабаклары гына кереп торырга тиеш. Астагы яфракларны өзми калдырсаң, алар тиз арада череп, суны бозачак.

■ Өйдә һава эссе һәм коры булса, бутоннарда һәр 5-6 сәгать саен пульверизатордан су бөркеп торсаң яхшы.



КАЙДА, КЕМ, НИЧЕК?

Дөньяның төрлө почмагында яшәүче хатын-кызларның зифалык, чибәрлек жәһәттеннән үз серләре бар. Аларның күбесе матурлыкны сылулык дип белә. Әйдәгез әле, кайбер илләрдәге яшерен серләренң читен ачып карыйк.

Япония

Суүсемнәр. Японнар суүсемнәрне ашларга да сала, салатка да куша, суши, ролл дигән ризыкларын да суүсемгә төрә. Анда май юк диярлек, протеиннар, витаминнар, йод бар. Суүсемнәр матдәләр алмашын тизләтә, кандагы шикәрне киметә.

Киңәш: диңгез кәбестәсе, помидор, суган, зәйтүн жимешеннән салат ясагыз да, зәйтүн мае белән тәмләтеп жибәрегез.

Доминикана

Кырку ризыклар. Кариб диңгезе утрауларында ачы, кырку ризыклар яратучылар яши. Чили борычы, табаско (соус) ише үтеңне сытарлык тәмләткечләр матдәләр алмашын «кыздырып» жибәрә дә, калория дигәне бик тиз янып бетә икән. Андый тәмләткечләр иммунитетны бик тә яхшырта.

Киңәш: татлыны кырку белән аралаштыр. Мәсәлән, тавык итен чили борычы һәм ананас белән аша.

Тунис

Кузаклылар. Тунис гарәпләренң табынын кузаклылардан башка күз алдына да китереп булмый. Чөнки ногыт, борчак, фасоль ише кузаклыларда май юк, ашкайнатуны яхшырта торган жепселле матдәләр байтак.

Киңәш: борчак, фасоль ашын еш-рак пешер, салатка яшел борчак куш.

Финляндия

Арыш сохарие. Финнар кетердәгән ипи ашарга яраталар. Дөрес эшлиләр бит, әй! Юка гына итеп киптерелгән арыш ипие телемнәре эчәкләрнең эшчәнлеген яхшырта, кандагы шикәрне киметә. Житмәсә, туклыклы да икән бит әле.

Киңәш: эремчекле сыр яки майсыз эремчек янына сохари куй. Редис, тавык түше, кыяр белән дә сохари аша.

Һиндстан

Карри. Һиндстанда каррилы һәр катнашманың аерымы бер төмә бар. Ул тәмләткечләрнең барысы өчен дә уртак нәрсә – чили борычы, кара борыч. Алар аппетитны киметә, матдәләр алмашын яхшырта.

Киңәш: карри майсыз ит белән, мәсәлән, тавык ите белән әйбәт бара.

Испания

Чи яшелчә белән туклану. Испан кызлары күп итеп яшелчә ашарга яраталар. Пешмәгән яшелчәдә калорияләр бик аз була. Мае да юк, витаминнары да күп.

Киңәш: туклыклы матдәләр кытлыгы башланмас өчен ярма ризыклар

ры, йогуртлар да ашарга онытма. Бездә катык инде ул.

Голландия

Педадь әйләндер! Голланд кызлары артык авырлыкны велосипед ярдәмендә киметә. Велосипедта акрын тизлектә берәр сәгать йөрөп кайту да 380 килокалорийны яндыра.

Киңәш: көн саен велосипедта йөргән кешеләр сирәгрәк авырыйлар.

Греция

Зәйтүн мае. Тәза яшелчә-жимеш, сөт ризыклары, балык, аз-маз гына ит – менә шушы инде греклар табынында. Зәйтүн мае да шушы исемлектә. Зәйтүн мае тәнгә үргән майны яндыра, калорияләрне эшләтә. Кандагы шикәрне дә киметә.

Киңәш: ризык әзерләгәндә зәйтүн, йә рапс мае файдалан.

Кытай

Яшел чәй. Кытайлар ярата торган яшел чәй ярдәмендә бик тиз ябыгырга мөмкин. Яшел чәй составындагы матдәләр тәнне жылытып жибәрә, шуңа күрә калорияләр сарыф ителә.

Киңәш: су кайнап чыккач, беркадәр сүрелсен. Ике минуттан соң гына суну чәй өстенә кой. Өч минут пешсен чәен.



Кучкар. Яңа күтәрелешләр һәм яңа уңышлар ае. Кул кушырып ятмасагыз, күпкә ирешәчәксез. Шәхси тормышын үзгәртәргә теләүчеләр өчен яхшы вакыт. Ай ахырында гениаль фикерләр туар, аларны хәтта язып барсагыз да була.



Үзгәбозау. Күбрәк ял итегез. Бу айда зур эшләргә алынмагыз, яңаларын башламагыз. Кыйммәтле әйбер сатып алганда яки кәгазьләргә кул куйганда җентекләп өйрәнегез, алдану ихтималы зур.



Игизәкләр. Ижади көчнең активлашкан чоры. Моңарчы бернинди сәләте беләнмәгән кешеләрнең дә тирә-юньдәгеләрне шаккаттыруы ихтимал. Мөһим эшләргә айның беренче ун көнендә төгәлләгез.



Кысла. Тормышыгызда үзгәрешләр булып, абруегыз да, керемегез дә артыр. Күңелегездә йөрткән хыялыгызны да тормышка ашыра алырсыз. Тирә-юньдәгеләр, үзләре дә сизмәстән, сезгә ярдәм итәчәкләр. Белем алу, яңа эшкә өйрәнү өчен яхшы вакыт.



Арыслан. Уңышлы ай. Үзегезгә нәрсә кирәген яхшы беләсез, максатыгызга җиңел ирешерсез. Көтелмәгән керем керү ихтималы бар. Ай уртасында эшлекле тәкъдим булып, яңа мөмкинлекләр ачылып.



Сәмбелә. Күңелле мәшәкатьләр бөтереп алып. Сәбәбе нинди генә булса да, алар җаныгызга рәхәтлек бирәчәк. Айның икенче яртысында тормышыгызга яңалык кертәрдәй кеше белән очрашырсыз, тормышка карашыгыз үзгәрер.



Бизмән. Шатлык-сөөнечләргә бай ай булып. Яңа мөмкинлекләр ачылырга тора, уяу булыгыз. Хыялыгыздагына йөрткән максатыгызга ирешү юлын күрерсез, файдасы тиярдәй кешеләр белән танышырсыз.



Чаян. Көчле тәэссиратлар һәм кичерешләр вәгъдә итүче ай. Шәхси тормышыгызда уңай якка үзгәрешләр булып, тотрыклы керем чыганагы барлыкка килер. Ниятләнгән эшләрегезне башкарып чыгарсыз.



Укчы. Яңа танышлыklar, яңа тәэсирләр ае. Җаныгыз иреккә омтыла, берәз күңелегезне күрү җаен да карарга тырышыгыз. Моңа кадәр «йокымсырап яткан» талантларыгыз ачылып. Белем алу, яңа эшләргә өйрәнү өчен бик кулай чор.



Кәҗәмөгез. Искиткеч мөмкинлекләр ае, алдыгыздагы һәр ишек ачык булачак. Кыюрак эш итсәгез, әллә нинди уңышларга ирешеп, үзегезнең нәрсәгә сәләтле булуыгызны күрсәтә алырсыз.



Сукояр. Ай башы тыныч узса да, ай урталарына таба вакыйгалар ташкыны бөтереп алып. Ерак арага сәфәр чыгу ихтималы зур. Эшегездә үзгәрешләр булып, югарырак вазыйфа тәкъдим итәргә мөмкиннәр. Финанс ягы тотрыклыланыр.



Балык. Беренче урында торган мөһим эшләргә барлап, көчегезне әлегә шуларга гына сарыф итегез. Вазыйфаларыгызга кермәгән эшләргә алынмагыз. Йолдызлар сезгә яхшы тәэсирләр, шатлыклы вакыйгалар вәгъдә итә.

Ләлә Сабирова (1.03.1947) – балалар язучысы, Татарстанның атказанган мәдәният хезмәткәре, Татарстан Язучылар берлеге әгъзасы.

Элеккеге Дөбяз (хәзерге Биектау) районының Мәмдәл авылында туа. Казан дәүләт университетының тарих-филология факультетын тәмамлап, «Татарстан яшьләре» газетасында әдәби хезмәткәр булып эшли. 1971–1988 елларда – Биектау районының Олы Битаман мәктәбендә укытучы, директор урынбасары. 1988 елдан ул кабат Казанда – «Яшь ленинчы» (1990 елдан «Сабантуй») газетасында хезмәт куя. 1995 елдан ул шунда баш мөхәррир. Балалар язучысы буларак, матбугатта 1960 нчы еллардан башлап күренә. 1964 елда «Тылсымлы таяк» исемле күмәк җыентыкта басылып чыга. «Кызарган алмалар» һәм «Мыеклы фәрештә» исемле китаплары дөнья күрә.

Тамара Акулова (25.03.1957) – Россиянең атказанган артисты.

Воронеж өлкәсенең Новая Усмань авылында туган кыз кечкенәдән ишегалдында спектакль куеп мәш килсә дә, мәктәпне тәмамлагач, политехника институтына укырга керә. Анда бер ел укыгач, документларын ВГИКка тапшыра. Ул елны монда бер урынга 380 кеше гариза бирә. Тамарага бәхет елмая. ВГИКны уңышлы тәмамлый һәм шул елны ук аны «Бедная Маша» фильмында баш рольгә чакыралар. Сергей Тарасовның «Баллада о доблестном рыцаре Айвенго» фильмында уйнап танылу ала. Әле дә үзенең иң уңышлы эше дип, ул шушы фильмны атый. «В поисках капитана Гранта», «Воскресный папа» – 80 нче еллар тамашачысы аны шушы фильмнар аша да яхшы белә.

Гленн Клоуз (19.03.1947) – актриса, продюсер.

Ике мәртәбә «Алтын глобус», өчәр мәртәбә «Эмми» һәм «Тони» премияләре иясе булган атаклы актриса Американың Коннектикут штатында туса да, балачагы Конгода үтә. Әтисе анда медицина клиникасын җитәкли, кызын да медик булырга әзерли. Эмма Гленның хыялы сәхнә була. Швейцариядә урта мәктәпне тәмамлаганнан соң, үз сүзен сүз итеп, театр мәктәбенә укырга керә. 20 яшенән чыгыш ясый башлый. Беренче зур ролен 25 яшендә Джордж Рой Хиллның «Жизнь по Гарпу» комедиясендә уйный. Гленни ул чакта ук «Оскар» премиясенә тәкъдим итәләр. Эмма алты тапкыр тәкъдим ителеп тә, аның әле «Оскар»ны ала алганы юк.



Татарстан

Россия

Чит иләр

март та кабынган йолдызлар



МАТУРЛЫК

Итекчедән – итекче, читекчедән читекче туа диләр икән, ул чагында портрет остасы, профессиональ рәссам Нәкый Әбделкәрим улы Бикташев кызының да әтисе юлыннан китүенә гажәпләнәсе түгел. Әтисенең замандашлары Виктор Куделькин, Лотфулла Фәттахов, Мәхмүт Усманов, Ефим Симбирин кебек мәшһүр рәссамнарның Земфирага гел гел йә буяу, йә кылкаләм, йә карандаш бүләк итүләренең гажәбе юк. Менә шуннан соң рәссам булмый кара инде син! Башта сәнгать мәктәбенә йөри, аннан Казанның сәнгать училищесында укый. Әтисе белән Рәссамнар берлегенең сәнгать фонды баскычыннан төшөп барганда Бакый ага Урманче очрый үзләренә.

– Бу – минем кызым Земфира. Быел үзебезнең училищегә укырга керде, – дип таныштыра әти кеше Урманчене кызы белән.

Шул чагында түшенә гел алъяпкыч ябып йөрүче олпат рәссамның: «Мин синең яхшы рәссам булачагыңа ышанам, кызым», – дип, башыннан сыйпаганын хәтерли әле Земфира. Хәзер инде бик аңлый: үзенә күрә фатиха бирүе булган аксакалның.

2005 елда рәссамнарга Урманче премиясен тапшыру тантанасында үзе дә махсус бүләккә ия булгач, кабат хәтерендә яңарта Земфира Бикташева әлеге вакыйганы.

Урманченең юраганы чыннан да юш килде. 1996 елдан Татарстан Рәссамнар берлеге ағзасы ул. Республика, Бөтенроссия, төбәк һәм халыкара күргәзмәләрдә, симпозиумнарда еш катнашып килә. Символ-тамгаларга корылган гажәеп паннолар ижат итүче гамәли сәнгать рәссамы Земфира ханым бүген чыннан да үз өслүбе, үз йөзе булган оста. Аның татар милли бизәк-

ләренә нигезләнеп башкарылган эшләрен ялгышып та башка берәүнеке белән бутамыйсың. Аныкылар үзенә бер: милли дә, купшы да, зәвыклы да, жете дә. Берьюлы берничә техникага – чигү (тамбур жөй), аппликация, «колаклы» техникага мөрәжәгать итү дә аның өчен ят нәрсә түгел. Яраштыра, килештерә белә ул аларны. Ул ныклап үзләштергән атлас тасмалардан эшләнә торган «колаклы» («тырнаклы» дип тә әйтәләр) бизәү ысулы борынгыдан ук килә торган сәнгати алым.

– Беренче тапкыр әлеге техника нигезендә эшләнгән калфакны Сынлы сәнгать музееңда күрдем. «Мондый ысул белән хәзер эшләүче юк инде», – диделәр. Шулчак моны өйрәнәчәкмен, гамәли сәнгатебезгә кире кайтарачакмын дип, күңелемә салып куйган идем, – ди оста.

Һәм кайтара да! Ижатының башлангыч чорында аппликация янәшәсендә тамбур жөй белән теләк рәвешендә чигелгән «Хәерле иртә!», «Исәнлек-саулык» кебек сүзләренә яки шагыйрьләребезнең икеюллыкларын, дүртъюллыкларын очраткан булсак, хәзер исә оста тулысы белән «колаклы» техникада башкарылган катлаулы композицияләргә өстенлек бирә. Бүген инде ул чын-чынлап ижат үрендә. Соңгы вакытта рәссам март аенда «Хәзинә» милли сәнгать галереясында узачак шәхси күргәзмәсенә әзерләнә.

Моннан элегрәк оештырган күргәзмәләренең берсендә Земфира ханым елап торган бер тамашачыны күреп, ни булды икән дип, янына барса, бөтенләй дә көтелмәгән җавап ишетә: «Матурлыктан күңелем тулды... Тыелып кала алмадым». Рәссамның эшләрен караганда күңелләр матурлыктан, нәзакәтлелектән, камиллектән мөлдәрәмә тулса да гаеп түгел.

Расиха ФАИЗОВА



ЗЕМФИРА БИКТАШЕВА

КОТЛАУЛАР



Әдип Абдулла улы ХӘЙРУЛЛИН
Түбән Кама «Нефтехим»
производство берләшмәсенең
профсоюз оешмасы рәисе

Без яшьлек шәһәре Түбән Камада
яшибез. Бездә зур эшләр қайный.
Түбән Кама «Нефтехим» акционер-
лық җәмгыяте җитештергән синте-
тик каучук, пластик материаллар,
этилен дөньяның төрле погмақлары-
на җибәрелә. Һәм анда фидақарь
хатын-қызларыбызның да өлеше
бихисап! Алар нефть эшқартә,
химия ярдәмендә можжизалар туды-
ра, балалар үстерә, ағачлар утырта,
ақ қалабызны гөлләргә күмә...
«Сөембикә» журналы аша барлық
хатын-қызларыбызны 8 Март –
яз һәм тәгәкләр бәйрәме белән қот-
лийм! Сөз – дөньябызны ямьләүгеләр,
гадәти көнқүрешебездән әқият ясау-
тылар. Елмаюлар, сөенегләр, тәгәк-
ләр, жылы сүзләр нигеқ қилешә сезгә!
Тел шулай ягымлы, нәфис, матур
булығыз! Һәммәгезгә сәламәтлек,
бәхет телим!



Ришат Рәсим улы ГАЛИМОВ
Түбән Кама районы
Сухарево авылы җирлегә
башлығы

«Белое солнце пустыни» фильмын
хәтерлисеэме? Миңа «Ел хатын-
қызы-2017» бәйгесендә, хатын-қыз
қарашы аша «Ел ир-аты» дигән
номинациядә қатнашырга тәқъдим
иттеләр, һәм без қылт итеп шушы
фильмны исқә төшердеқ! Зәринә,
Жәмилә, Түзәл, Сәидә, Зәһирә, Ләйлә...
Мин, имеш, қызылармеец Сухов.
Хатын-қызларыбызны тезеп бастыр-
дым да, һәрқайсын үз исемнәре белән
барлап тыхтым, эшләрен тикшердем,
йомышлар қуштым... Үз авылыбыз
тормышын сәхнәләштереп күрсәттек
шулай! Ә бит шул гүзәл затлары-
быз – йорт, авыл, туган җир тот-
қасы! Шуңа күрә безнең тормыш
ипле, җайлы, тәртипле. Янәшәбездә
яз кебек ягымлы, қояш кебек жылы,
гөрләвекләр кебек ашқынұлы, тәгәкләр
кебек нәфис гүзәл затлар булганга,
дөньябыз бөтен.
Бәйрәмегез қотлы булсын!